

॥ श्रीः ॥

श्रीविश्वनाथो जयति ।

वाक्यपदीयं

पुण्यराजकृतप्रकाशाख्यटीकासहितं प्रारभ्यते ।

॥ श्रीगणेशाय नमः ॥

अनादिनिधनं ब्रह्म शब्दतत्त्वं यदक्षरम् ।

विवर्तते ऽर्थभावेन प्रक्रिया जगतो यतः ॥ १ ॥

यतस्सर्वधर्मापरिकल्पनातीतं भेदसंसर्गसमतिक्रमेण सर्वाभिः शक्तिभिः समाविष्टं च विद्याऽविद्याप्रविभागरूपं च व्यवहारानुपातिभिर्धर्माधर्मैः सर्वावस्थास्वनाश्रितं च अत एवानादिनिधनं तद्ब्रह्मेति प्रतिज्ञायते । यतो ऽनवच्छिन्नं रूपाभिमतानामपि विकाराणां प्रकृत्यन्वयाद् व्यापकं च । सर्वशब्दरूपतया सर्वशब्दोपग्राह्यतया च शब्दतत्त्वमभिधीयते । तच्चानिमित्तत्वादक्षरम् । अयं भावः । प्रत्यक्चेतन्यस्यान्तः सन्निविष्टस्य परबोधनाय शक्तिरभिष्यन्दतइति । तथा च श्रुतिः । 'सूक्ष्मामर्थेनाप्रविभक्ततत्त्वामेकां वाचमभिष्यन्दमानाम् । उतान्ये विदुरन्यामिव च पूतां नानारूपामात्मनि सन्निविष्टा'मिति । विवर्ततेऽर्थभावेनेति । एकस्य तत्त्वादप्रच्युतस्य भेदानुकारेणासत्या विभक्तान्यरूपोपग्राहिता विवर्त्तः स्वप्रविषयप्रतिभासवत् । उक्तं च । 'मूर्तिक्रियाविवर्तौ विद्याशक्तिप्रवृत्तिमात्रगतौ । विद्यात्मनिष्ठरूपौ तत्त्वान्यत्वाभ्यामनाख्येयौ । एतच्चि तद्विद्याया अविद्यात्व'मिति । प्रक्रियेति । यतः शब्दाख्यादुपसंज्ञतक्रमाद्ब्रह्मणः

सर्वविकारप्रत्यस्तमये वर्तमानादव्याकृतात्पूर्वं विकारग्रन्थिरूपत्वे-
नाद्वयपदेश्याज्जगदाख्या विकाराः प्रक्रियन्तइत्यर्थः । उक्तं च । 'ब्र-
ह्मिदं शब्दनिर्माणं शब्दशक्तिनिबन्धनम् । विवृतं शब्दमात्राभ्यस्तास्त्रैव
प्रविलीयते' इति ॥ १ ॥

तदेवोपपादयति ॥

एकमेव यदान्नातं भिन्नं शक्तिव्यपाश्रयात् ।

अपृथक्त्वोऽपि शक्तिभ्यः पृथक्त्वेनेव वर्तते ॥ २ ॥

यद्विकारविकारिविषयमेकत्वरूपं पृथक्त्वरूपं वा तत्सर्वं प्रकृत्येक-
त्वादेकमित्यान्नातम् 'एकमेवाद्वितीयम्' 'प्रणव एवैकस्त्रेषा ऽभि-
व्यज्यते' इत्यादिश्रुतिभिः । नन्वेवं पृथक्त्वरूपमनुपपन्नमत आह । भि-
न्नमिति । शब्दतत्त्वे ब्रह्मणि एकत्वाविरोधिभ्यः समुच्चिता आत्मभू-
ताः शक्तयः सन्ति मिथो भिन्नास्तद्भेदारोपेण भिन्नं पृथग्रूपमित्यर्थः ।
तद्यथा एकस्यामुपलब्धौ अर्थाकारप्रत्यवभासमात्रा पृथिवीलोका
इति नहि ज्ञेयगताकारावग्रही ज्ञानस्यैकत्वेन विरुध्यते तथेत्यर्थः ।
शक्तिभ्यो ब्रह्मणोऽपृथक्त्वेऽपि आरोपितः पृथक्त्वावभास इत्यर्थः ।
न खलु जातिव्यक्तिवदन्याः शक्तयो ब्रह्मणो विद्यन्ते तत्तत्प्रकाशवत् ।
तद्वदेव च काल्पनिको भेदव्यवहार इति भावः ॥ २ ॥

ब्रह्मण एकत्वेऽपि शक्तिभेदनियामकमाह ॥

अव्याहताः कला बस्य कालशक्तिमुपाश्रिताः ।

जन्मादयो विकाराः षट् भावभेदस्य योनयः ॥ ३ ॥

तत्स्वरूपत्वेनाव्याहता नित्या अपि यस्य कलाः शक्तयः काल-
शक्तिमाश्रिता भावभेदस्य योनयः षट् जन्मादयो विकारा भवन्ती-
त्यन्वयः । कालाख्येन स्वातन्त्र्येण सर्वाः परतन्त्रा जन्मादिमयश-
क्तयः तत्समाविष्टाः कालशक्तिवृत्तिमनुपतन्ति ततश्च प्रतिभावं स्वरू-

पस्य प्रतिबन्धाभ्यनुज्ञाभ्यां शक्त्यवच्छेदेन क्रमवानिवाभासोपगमो
 लक्ष्यते । सर्वेषां हि विकाराणां कारणान्तरेषु सत्त्वपि अपिचावशा-
 त् प्रतिबन्धजन्मनामभ्यनुज्ञया सहकारिकारणकालः तस्य क्रमव-
 द्भिर्मात्रारूपैः शक्तिः प्रविभज्यमाना विकारगतं भेदं तत्राधारोप-
 यति तुलासूत्रइव सयोगिद्रव्यान्तरगुरुत्वप्रतिबन्धकाले दण्डलेखा-
 वच्छेदम् । एवं च अभूत् भविष्यतीति अपूर्वापरस्य पौर्वापर्यव्यव-
 स्थाविकल्पे सति जन्मादयो विकाराः षट् परिणामाः सतां वि-
 काराणां योनय उपप्लवन्तइत्यर्थः । भावविकाराश्च जातिसमुद्देशे
 वक्ष्यन्ते ॥ ३ ॥

का सा कालशक्तिरत आह ॥

एकस्य सर्वबीजस्य यस्य त्रैयमनेकधा ।

भोक्तृभोक्तव्यरूपेण भोगरूपेण च स्थितिः ॥ ४ ॥

एकस्य सर्वबीजस्य ब्रह्मणस्तत्त्वान्यत्त्वाभ्यां सत्त्वासत्त्वाभ्यां चानि-
 र्वाच्या शक्तिरूपा स्थितिरनेकधा भोक्तृभोक्तव्यभोगरूपेण लोकव्यव-
 हाराय प्रवर्ततइत्यर्थः ॥ ४ ॥

व्याकरणस्य तत्राप्राप्त्युपायतां परम्परया दर्शयितुमाह ॥

प्राप्त्युपायोऽनुकारश्च तस्य वेदो महर्षिभिः ।

एकोप्यनेकवर्त्मैव समाम्नातः पृथक्पृथक् ॥ ५ ॥

ममाहमित्यहङ्कारग्रन्थिसमतिक्रमणमात्रं ब्रह्मणः प्राप्तिः । तदुपा-
 यो वेदः । एवं ह्याह वेदाभ्यासात्परमान्तरं शुक्लमजरं ज्योतिरस्मि-
 न्नेवापारे तमसि पीते विवर्ततइति । अनुकार इति । यां सूक्ष्मां नि-
 त्यामतीन्द्रियां वाचस्पयः साक्षात्कृतधर्माणी मन्वदृशः पश्यन्ति ।
 तामसाक्षात्कृतधर्माभ्यः परेभ्यः प्रतिवेदयिष्यमाणाः विद्मं समामन-
 न्ति । स्वप्ने वृत्तमिव दृष्टश्रुतानुभूतमाचिख्यासन्ते इत्येष पुराकल्प-

माह बिल्मः(१) । वेदवेदाङ्गानि बिल्मः । स वेद एकोपि महर्षिभि-
रनेकवर्त्मैव समान्नातः । एकस्य वेदस्य स्वरूपेण भेदाभावादभिव्य-
क्तिलक्षणशब्दक्रमरूपं वागात्मत्वं प्रापथ्य अध्येतृणामध्ययननिमित्तं
चरणसमाख्याव्यवस्था ऋषिभिः कृता ॥ ५ ॥

भेदानां बहुमार्गत्वं कर्म्मण्येकत्र चाङ्गता ।

शब्दानां यतशक्तित्वं तस्य शाखासु दृश्यते ॥ ६ ॥

भेदानां शाखानां बहुमार्गत्वं शतमध्वर्युशाखाः सहस्रं साम्नः
एकविंशतिधा बह्वृचां पञ्चदशधेत्येके । नवधाधर्व्वणे वेदइत्येवं प्र-
तिभामार्गा बहवः सर्वशाखाप्रत्ययमेकं कर्म्मति । एककर्माङ्गता
कल्पसूत्रकारैरुक्ता । तथा शब्दानां यतशक्तित्वं नियतार्थप्रत्यायन-
सामर्थ्यमभ्युदयहेतुतासामर्थ्यं च नियतं, तस्य शाखासु तद्विषयत्वे-
न व्याकरणं दृश्यते । 'देवसुम्नयोर्यजुषि काठके'सिमस्याधर्व्वणेऽन्त
उदात्त, इति । अयं शाखाभेदो विच्छेदे पुनःपुनर्भवतीत्यागमः, प्रा-
क् प्रविभागात्त्वेकत्वमेवेति भावः ॥ ६ ॥

एवं तर्हि स्मृतीनामप्रामाण्यं स्यादत आह ॥

स्मृतयो बहुरूपाश्च दृष्टादृष्टप्रयोजनाः ॥

तमेवाश्रित्य लिङ्गेभ्यो वेदविद्भिः प्रकाशिताः ॥ ७ ॥

दृष्टप्रयोजनाश्चिकित्सादिविषयाः । अदृष्टप्रयोजना भक्ष्याभक्ष्या-
दिविषयाः । तमेवाश्रित्य लिङ्गेभ्य इत्यनेन सर्वासां स्मृतीनां वेद-
मूलकत्वेन प्रामाण्यं दर्शितम् ॥ ७ ॥

ननु सर्वस्य वेदमूलकत्वे तस्य चैकरूपत्वात् मतभेदो निर्मूलः
स्यादत आह ॥

तस्यार्थवादरूपाणि निश्चित्य स्वविकल्पजाः ।

(१) इत्येष पुराकल्पमाह बिल्म इत्यस्य स्थाने इत्येष पुराकल्पः इति पाठान्तरम् ।

एकत्विनां द्वैतिनां च प्रवादा बहुधा मताः ॥ ८ ॥

अर्थवादरूपाणि अर्थवादप्रकाराणि वाक्यानि तेभ्यः प्रवादाः पौरुषेयाः परस्परविरुद्धा दृश्यन्ते । पुरुषबुद्धिविकल्पाच्च प्रवादभेदाः सम्भवन्ति । तद्यथा । 'असद्वा इदमग्रआसीदि'त्यग्निचयनस्थान-स्तुत्यर्थोऽर्थवादः । 'सदेव सौम्येदमग्रआसीदि'तिचान्यत्र । 'तम एव खल्विदमग्रआसीदि'ति चान्यत्र । अन्यत्रोक्तम् । 'इदं पीनो न कश्चिद्वा बुहुदो वा न कश्चन । मायैषा बत दुष्पारा विपश्चिदिति पश्यति' । 'अन्धो मणिमविन्दत्तमनङ्गुलिरावयत् । तमग्रीवः प्रत्यमुञ्चत्तमजिह्वोभ्यपूजयत्'(१) । 'तथा आप एवेदमग्रआसीदिति' । द्वैतिनः खल्वाहुः । 'नित्याश्चानित्याश्च मात्रायोनयः यासु रूपि चारूपि च सूक्ष्मं च स्थूलं चेदं भुवनं विषक्तमि'ति । तथा 'हासुपर्णा सयुजा सखाया समानं ब्रह्मं परिषस्वजाते । तयोरन्यः पिप्पलं स्वाद्व्यनश्चन्नन्यो अभिचाकशीति' इति । इन्द्रियग्रामश्चान्तर्यामी च बुद्धिश्च ज्ञेयज्ञश्चेति । अथापरे विद्वतं सत्त्वमेव बहुधा न किञ्चन चैतन्यमित्याहुः । एकत्विन आहुः । 'तदेजति तन्नेजति तद्दूरे तद्दन्तिके । तदन्तरस्य सर्वस्य तदु सर्वस्यास्य बाह्यत'इति, एवं दर्शनविकल्पाः ॥ ८ ॥

तत एव खल्वेवं प्रवादिषु किं सत्यं तत्राह ॥

सत्या विशुद्धिस्तत्रोक्ता विद्वैवैकप्रदागमा ।

युक्ता प्रणवरूपेण सर्ववादाविरोधिनी ॥ ९ ॥

इहैकस्मिन्ब्रह्मणि सर्वं कल्पितं स चान्तरः पुरुषस्सर्वविकल्परहित इत्यत्र प्रणवः सर्वस्याभ्यनुज्ञाविषयः सर्वशुतिरूपः प्रकृतिसर्व-

(१) अन्धो मणिमविन्दत्तमनङ्गुलिरावयत् अग्रीवः प्रत्यमुञ्चत् तमजिह्वा अस-
श्चत इति तैत्तिरीयारण्यके पाठः ।

नामत्वात्सर्वदर्शनोदयप्रत्यस्तमययोनिः सर्वाविरुद्धान्योपग्राही सर्व्वथेदं ब्रह्माभ्यनुजानाति सर्व्वथा च प्रतिषेधति । तथा च श्रुतिः । 'तदेकं च न चैकं च तथोमे नाप्युमे ततः । कर्मस्य विषयं ब्रूयुः सत्त्वस्थाः समदर्शिनः' इति ॥ ९ ॥

प्रणवस्य सर्व्वरूपत्वमाह ॥

विधातुस्तस्य लोकानामङ्गोपाङ्गनिबन्धनाः ।

विद्याभेदाः प्रतायन्ते ज्ञानसंस्कारहेतवः ॥ १० ॥

प्रकृतित्वेन सर्व्वलोकविधाता प्रणवः । तदाहुः । 'स हि सर्व्वशब्दार्थप्रकृति'रिति । एवं च विद्याभेदाः प्रणवात्मतया वेदं नातिक्रामन्ति । तदाहुः । 'सर्वा वाचो वेदमनुप्रविष्टा नावेदविन्मनुते ब्रह्म किञ्चिद्'िति । एवं च प्रणवादेव साङ्गोपाङ्गश्रुतिस्मृतित्रय्यन्ता विद्याभागाः प्रभवन्ति सम्यग्ज्ञानहेतवः पुरुषसंस्कारहेतवश्च तस्य वेदाख्यस्य प्रसिद्धस्य ब्रह्मणोङ्गेभ्यो ज्योतिषादयः उपाङ्गेभ्यश्चिकित्सादयो विद्याभेदाः प्रभवन्ति ॥ १० ॥

आसन्नं ब्रह्मणस्तस्य तपसामुत्तमं तपः ।

प्रथमं छन्दसामङ्गं प्राङ्गव्याकरणं बुधाः ॥ ११ ॥

तस्य वेदाख्यस्य ब्रह्मणः साधुत्वप्रतिपत्त्यर्थं स्वरूपसंस्कारस्य साक्षादुपकारकं व्याकरणमित्यासत्तिः । तपसां चान्द्रायणादीनां स्वाध्यायादीनां च मध्ये दृष्टफलहेतुत्वादिदमधिकं तपः । यस्याचरसमान्नायस्य ज्ञानमात्रेण सर्व्वपुण्यफलावाप्तिरागमेन स्मर्य्यते । तच्छन्दसां प्रथममङ्गं प्रधानत्वात् । एवं ह्याह भाष्यकारः । 'प्रधानं च षट्स्वङ्गेषु व्याकरणं प्रधाने च कृतो यत्रः फलवान्भवती'ति ॥ ११ ॥

तस्य प्राधान्यमेवोपपादयति ॥

प्राप्तरूपविभागाया यो वाचः परमो रसः ।

यत्तत्पुण्यतमं ज्योतिस्तस्य मार्गो ऽयमाञ्जसः ॥१२॥

अभिन्नात्मं हतक्रमाच्छब्दतत्त्वाद्दर्शपदवाक्यलक्षणं रूपविभागं प्राप्ताया वाचो ऽभिधेयत्वेनार्थविभागीपत्राहं नित्येनार्थसम्बन्धेन प्राप्ताया वाचः यतो वागीवाविभागापन्ना गवादिरूपेणावतिष्ठते । गवाद्यश्च बाह्यार्थविभागाः पुनः श्रुतिरूपत्वेन परिणमन्ते । अत एव शब्दार्थयोः कार्यकारणभावसम्बन्ध इत्येके । श्रुतिरपि । 'नामेदं रूपत्वेन च वृत्तरूपं रूपं चेदं नामभावेन तस्ये । एके तदेकमविभक्तं विभेजुः प्रागेवान्ये भेदरूपं वदन्ति' इति । तस्याः परमो रस इति वाचकत्वादभ्युदयहेतुत्वाच्च व्यवस्थितसाधुभावः शब्दसमूहो ऽभिधीयते । एवं ह्याह । ऋजीषमेतद्वाचो यः संस्कारहीनशब्द इति । यत्तत्पुण्यतममिति । एवं ह्याह । त्रीणि ज्योतींषि त्रयः प्रकाशाः योयं जातवेदा यश्च पुरुषेष्वान्तरः प्रकाशः यश्च प्रकाशयोः प्रकाशयिता शब्दाख्यः प्रकाशः तत्रैतत्सर्व्वमुपनिबद्धं यावत्स्थासु चरिष्णु चेति । तस्य मार्गो यमाञ्जसः । अयं सामान्यविशेषलक्षणवान्व्याकरणरूपः । तदुक्तम् । 'शब्दार्थसम्बन्धनिमित्ततत्त्वं वाच्याविशेषेपि च साध्वसाधून् । साधुप्रयोगानुचितांश्च शिष्टान्न वेद यो व्याकरणन्न वेद' इति ॥ १२ ॥ तदेवाह ॥

अर्थप्रवृत्तितत्त्वानां शब्दानां एव निबन्धनम् ।

तत्त्वावबोधः शब्दानां नास्ति व्याकरणादृते ॥ १३ ॥

अर्थप्रवृत्तितत्त्वं विवक्षा न तु वस्तुनः स्वरूपेण सत्त्वमसत्त्वं वा । विवक्षैव हि शब्दप्रयोगनिबन्धनम् । योग्यं हि शब्दं प्रयोक्ता विवक्षाप्रापितसाधुभावेष्वर्थेषु प्रयुङ्क्ते । यथा । प्रतिविषयं योग्यमेवेन्द्रियमुपलब्धौ प्रणिधत्ते । यद्वा । अर्थप्रवृत्तितत्त्वं सामान्यं तस्य शब्दानिबन्धनमित्यर्थः । यद्वा । अर्थानां प्रवृत्तेराख्यातोपात्तजन्मादिक्रिया-

यास्तत्त्वं साध्यत्वं साधनाकाङ्क्षारूपं कालाभिव्यक्तिहेतुत्वं च तथा
शब्दानां तत्त्वं साधुत्वं स साधुर्यस्य व्याकरणावगतः संस्कारो ऽवि-
कलः तद्विकलास्त्वपभ्रंशा इति ॥ १३ ॥

पुनर्व्याकरणस्य प्राशस्त्यमाह ।

तद् द्वारमपवर्गस्य वाङ्मूलानां चिकित्सितम् ।

पवित्रं सर्वविद्यानामधिविद्यं प्रकाशते ॥ १४ ॥

शब्दस्वरूपतत्त्वज्ञः क्रमसंहारेण योगं लभते साधुप्रयोगाच्चाभि-
व्यक्तधर्मविशेषी महान्तं शब्दात्मानमभिसंभवं कैवल्यं प्राप्नोति, सोऽ-
व्यतिकीर्णं वागवस्थां मध्यमाख्यामधिगम्य वाग्विकाराणां प्रकृतिं
पश्यन्त्याख्यां प्रतिभासुपैति तस्माच्च सत्तामात्राप्रतिभात्याच्छब्दा-
त्पूर्वयोगभावनाभ्यासात् प्रत्यस्तमितसर्वविकारीक्षेत्रां परां प्रकृतिं
प्रतिपद्यते । वाङ्मूलानां चिकित्सितम् । आयुर्वेदइव शारीराणां,
व्याकरणज्ञो हि प्रत्यवायहेतून्शब्दान् प्रयुङ्क्ते ज्ञानं हि तस्यशरण-
म् । पवित्रं सर्वविद्यानाम् । तन्निमित्तत्वात्संस्कारस्य, शब्देऽपगृही-
तो हि विद्यास्वर्यः । उक्तं च । 'आपः पवित्रं परमं पृथिव्यामपां प-
वित्रं परमञ्च मन्त्राः । तेषाञ्च सामर्ग्यजुषां पवित्रं महर्षयो व्याकरणं
निराहु'रिति । अधिविद्यं विद्यासु ॥ १४ ॥

पुनस्तदेव स्तौति ॥

यथार्थजातयः सर्वाः शब्दाकृतिनिबन्धनाः ।

तथैव लोके विद्यानामेषा विद्या परायणम् ॥ १५ ॥

इदमाद्यं पदस्थानं सिद्धिसोपानपर्वणाम् ।

इयं सा मोक्षमाणानामजिह्वा राजपद्धतिः ॥ १६ ॥

अत्रातीतविपर्यासः केवलामनुपश्यति ।

छन्दस्यच्छन्दसां योनिमात्माच्छन्दोमयीं तनुम् ॥ १७ ॥

प्रत्यस्तमितरूपाया यद्वाचो रूपमुत्तमम् ।

यद्गग्निनेव तमसि ज्योतिः शुद्धं प्रवर्तते ॥ १८ ॥

वैकृतं समतिक्रान्ता मूर्तिव्यापारदर्शनम् ।

व्यतीत्यालोकतमसी प्रकाशं यमुपासते ॥ १९ ॥

यत्र वाचो निमित्तानि चिह्नानीवाक्षरस्मृतेः ।

शब्दपूर्वेण योगेन भासन्ते प्रतिबिम्बवत् ॥ २० ॥

अथर्वणामङ्गिरसां साम्नामृग्यजुषस्य च ।

यस्मिन्नुच्चावचा वर्णाः पृथक्स्थितपरिग्रहाः ॥ २१ ॥

यदेकं प्रक्रियाभेदैर्बहुधा प्रविभज्यते ।

तद्याकरणमागम्य परं ब्रह्माधिगम्यते ॥ २२ ॥

ननूपन्नविनष्टानां शब्दानां किं व्याकरणेनेत्यत आह ॥

नित्याः शब्दार्थसम्बन्धाः समान्नाता महर्षिभिः ।

सूत्राणां सानुतन्वाणां भाष्याणाञ्च प्रणेतृभिः ॥ २३ ॥

इह शब्दार्थशब्दाभ्यां तन्नता जातिरभिधीयते । सा च नित्येति केचित् । तथाहि । शब्दत्वव्याप्यवृत्तशब्दत्वादयो जातयः सन्ति ताभिः स्वाश्रयतया वस्तुसम्बन्धे (१) निमित्तस्वरूपतामापन्ना अभिव्यक्ताः शब्दा इत्यभिधीयन्ते । ननु व्यवस्थितावयवेषु घटादिष्ववयवी सामान्याभिव्यक्तिहेतुरस्तु । अनवस्थितावयवास्तु शब्दा इति । तैः क्रमजन्मभिरयुगपत्कालाभिव्यक्तैर्वाऽविव्यमानानेकसमवायिकारणं शब्दान्तरमारब्धुं न शक्यते इति क्व तासां समवायः स्यात् । प्रत्यवयवं परिसमाप्तत्वे वर्णान्तरोच्चारणमनर्थकं स्यादिति चेन्न । उत्त्प्रेषणभ्रमणादिकर्मवदुपपत्तेः । न च तत्र तावदवयवैः कर्मान्तरमवयविनि

(१) सवोधे इति पाठान्तरम् ।

किञ्चिदारभ्यते । न च तद्व्यतिरेकेणोत्त्थेपणत्वादीनां समवायी
नाभ्युपगम्यते । नापि कर्मावयवदर्शने तत्प्रत्यय उत्पद्यते । एवं च
तत्र यथावयवकर्माणि उत्त्थेपणत्वादीनामाधारत्वमपि प्रतिपद्यमा-
नानि न विशिष्टजातिविषयां बुद्धिं जनयन्ति । यदैवावयवसमूहः
क्रमेणोपलब्धो भवति तदा तां जनयन्ति तद्वदिहापि । न चात्र शा-
स्त्रान्तरपरिदृष्टा जात्यभिव्यक्तिप्रक्रिया वैयाकरणैः परिगृह्यते । ना-
प्यभिव्यक्तिमतामभिव्यञ्जकैराश्रितानामेवाभिव्यक्तिर्दृश्यते । प्रदीपे
व्यभिचारात् । तत्रासत्यपि शब्दव्यक्तिसमवाये क्रमगृहीतवर्णजसं-
स्कारसंस्कृते अन्तःकरणे चरमवर्णविज्ञानतः सा गृह्यते । तदस्तित्वे
मानं तु शुक्लाद्युदीरितेषु वृत्तादिशब्देषु स एवायमिति प्रत्यभिज्ञैव ।
अपरे आकृतिमनङ्गीकुर्वाणा अनेकध्वनिव्यङ्ग्यां नित्यां शब्दव्यक्तिमेव
प्रतिजानते । तत्रापि शब्दव्यक्तिगतो वर्णभेदो ऽभ्युपगम्यते कैश्चित् ।
अन्ये तु प्रतिवर्णं प्रतिपदं प्रतिवाक्यं चैक एव शब्दात्मा क्रमोत्पन्ना-
वयवरूपप्रत्यवभासः प्रकाशते इत्याहुः । परे पुनर्व्यवहारानादित्वे-
नैषां नित्यत्वं स्वतो ऽनित्यत्वं चेति मन्यन्ते । अर्थानामप्याकृतिनित्य-
त्वाद् व्यक्तिनित्यत्वाद्वा नित्यतां मन्यन्ते । सम्बन्धोपि नित्यः । स हि
नेदंप्रथमतया शक्यः कर्तुम् अर्थादेशनस्याशक्यकर्त्तव्यत्वात् किन्त्वै-
त्यत्तिकः स्वभावसिद्धो ऽनादिः प्राप्ताविच्छेद इति नित्य इत्यर्थः ।
यथेन्द्रियविषययोः प्रकाश्यप्रकाशकभावस्तथा समयोपाधिस्तादा-
त्म्यरूपा योग्यता शब्दार्थयोः सम्बन्धः । यद्वा शब्दैरर्थानां बुद्धौ कल्प-
नाद् अर्थबुद्ध्या च तत्प्रतिपादनाय शब्दकल्पनात् कार्यकारणभा-
वस्तयोः सम्बन्धः । तदुक्तम् । तेषामुत्पत्तिप्रभृत्याविनाशाद् बुद्धीर्व्या-
चक्षाणाः सतो बुद्धिविषयान्प्रकाशयन्ति इति । सूत्रादिप्रणेतृभि-
र्ऋषिभिराम्नाता इत्यर्थः । सूत्रादीनि च प्रकृतत्वाद् व्याकरणस्यै-
व । सूत्रारम्भादेव शब्दस्य नित्यत्वमनुमीयते । नह्यनित्यत्वे शब्दानां

शास्त्रारम्भे किञ्चिदपि प्रयोजनमस्ति । किञ्च व्यवहारमात्रमनर्थकं शिष्टाः समनुगन्तुमर्हन्ति । क्रयविक्रयविषयकव्यवहारार्थमपि शास्त्रारम्भापत्तेः । तस्माद् व्यवस्थितसाधुत्वेषु शब्देषु स्मृतिशास्त्रं प्रवृत्तमिति । यद्वा 'तदशिष्यं संज्ञाप्रमाणत्वादि'त्यादिसूत्राणि नित्यत्वं समर्थयन्ते । अनुतन्त्रं वार्त्तिकम् । तत्राप्युक्तम् । 'सिद्धे शब्दार्थसम्बन्ध'-इति । भाष्येप्युक्तम् । 'नित्येषु शब्देषु कूटस्थै'रित्यादि । अथ वा यैः प्रत्यक्षधर्मभिः शब्दैः तत्तत्सूत्रानुतन्त्रभाष्यप्रणेतृभिरेव व्याकरणं प्रणीतं तैरेव नित्याः शब्दार्थसम्बन्धा इति चोक्तम् । तेषाञ्च व्यवस्थितं लोके प्रामाण्यमिति ॥ २३ ॥

ननु वाक्यस्यैव लोके प्रयोगान्नित्यत्वमर्थसम्बन्धस्येति प्रकृतिप्रत्ययाद्यन्वाख्यानमफलमत आह ॥

अपोद्धारपदार्था ये ये चार्थाः स्थितलक्षणाः ।

अन्वाख्येयाश्च ये शब्दा ये चापि प्रतिपादकाः ॥ २४ ॥

कार्यकारणभावेन योग्यभावेन च स्थिताः ।

धर्म्ये ये प्रत्यये चाङ्गं सम्बन्धाः साध्वक्षाधुषु ॥ २५ ॥

ते लिङ्गैश्च स्वशब्दैश्च शास्त्रेस्मिन्नुपदर्शिताः ।

स्मृत्यर्थमनुगम्यन्ते के चिदेव यथागमम् ॥ २६ ॥

अपोद्धारपदार्थो नामात्यन्तसंस्तरानुमानबुद्ध्या परिकल्पितमसंस्तरूपं भेदवत् विविक्तस्य हि तस्य वस्तुतो व्यवहारातीतं रूपं, तत्तु प्रत्ययानुसारेण यथागमं भावनाभ्यासवशादुल्लेखया प्रायेण व्यवस्थाप्यते । तथैव चार्थरूपं कार्यार्थमन्वयव्यतिरेकाभ्यां समुदाघादपोद्घृतानां शब्दानामभिधेयत्वेनाश्रीयते । सोऽयमपोद्धारपदार्थः शास्त्रव्यवहारमनुपतति । शास्त्रव्यवहारं दृष्ट्वैव लौकिका अपि भेदव्यवहारं कुर्वन्ति । स चैकैकपदनिबन्धनः सत्यासत्यभावेनानुपाख्येयः

केवलं वृत्त इत्युक्ते क्रियापदं विनार्थनिरूपणाभावात् क्रियाविशेषापेक्षानियमात् । अनुपात्तक्रियेष्वप्यस्ति भवतिपरोऽस्यैव । एवं च तानि एकपदस्वरूपाणि आक्षिप्तक्रियापदानि वाक्यानीति पदानि व्याख्यायन्ते तथा पूर्वपदोत्तरपदार्थः प्रातिपदिकार्थो धात्वर्थः प्रत्ययार्थ इति । एकपदवाच्योयमनियतावधिर्बहुधा प्रविभक्त्य कैश्चिद्विधैः प्रोच्यते । स्थितलक्षणस्तु वाक्यार्थः सत्यामपि विच्छेदप्रतीतावविच्छिन्नत्वेन प्रत्ययविषयः तत्रापीदृशपदस्यैवार्थवत्त्वमिति मत्वा 'कृतकृतान्तं चैवार्थवन्न केवलाः कृतस्तद्धिता वेति' भाष्ये उक्तम् । ततो ऽपीदृशप्रकृत्यादीनामप्यर्थवत्त्वेन व्यवहारोऽर्थवत्त्वमिति भाष्ये । अन्वाख्येयाश्चेति । प्रकृतिप्रत्ययादय इत्यर्थः । तत्र केषाञ्चित्पदावधिकमन्वाख्यानं केषाञ्चिद्वाक्यावधिकम् । तत्र पदावधिकेन्वाख्याने सामान्यमात्रे लब्धसंस्काराणि पदानि पदान्तरसम्बन्धप्राप्तेषु विशेषेषु सामान्यलब्धमन्तरङ्गं संस्कारमादायैव प्रवर्तन्ते । तत्रैकवचनान्तो नपुंसकलिङ्गश्च शब्दो भिन्नलिङ्गसङ्ख्यैराश्रयैः सम्बन्धं प्रतिपद्यते । तदर्थं 'विशेषणानां चाजाते'रित्यनेन बहिरङ्गे भाविन्याश्रये प्रकृतान्ते गुणवचनानामाश्रयतो लिङ्गवचनानुच्यन्ते । वाक्यावधिके त्वन्वाख्याने नित्यसंज्ञस्य गुणाश्रयेणाविवेकात्सामान्यार्थत्वमेव नास्ति । तदुक्तम् स्वाभाविकमेतदिति । तथा प्रत्ययवयवं इन्द्रपदानां संस्कारे इन्द्रे बहुषु लुग्वचनमुपन्यस्तम् । वाक्यसंस्कारमादाय न वा सर्वेषां इन्द्रे बहुषु इत्युक्तम् । तथा 'विशेषणं विशेष्येण' 'उपमानानि सामान्यवचनै'रित्याद्युक्तम् । प्रतिपादकाः शब्दाः भूतिर्भूपतिरित्यादीनि पदानि वाक्यानि च । ते कार्यकारणभावेन अर्थाकारनिर्भासमात्रानुगतप्रत्ययस्यार्थेषु प्रत्यस्तमितरूपस्यार्थत्वेनाध्यवसायात्तस्यार्थात्मनः शब्दो निमित्तम् । तथा बुद्ध्या गृहीतार्थप्रतिपादनाय शब्दप्रयोगादर्थः शब्दस्य निमित्तम् । कार्यकारणयोश्चाभेदाध्यवसाया-

स्तीयमिति प्रतीयमानं तादात्म्यमेव शब्दार्थयोःसम्बन्धः नादाभिव्यक्तस्यान्तःकरणसन्निवेशिनःशब्दस्यार्थबोधने कारणम् । इन्द्रियविषयवच्च प्रकाश्यप्रकाशकभावेन तद्योग्यताग्रहः । एवं विशिष्टानां शब्दानां विशिष्टेष्वर्थेष्वव्यभिचरितप्रसिद्धसाधुभावानां वाचकानां वाचेषु योग्यत्वम् अप्रसिद्धानां समयोपाधिकम् । तत्र साधोर्योर्थेन सम्बन्धः स ज्ञाने शास्त्रपूर्वकप्रयोगे वा धर्म्माभिव्यक्तौ अङ्गत्वं प्रतिपद्यते विशिष्टप्रत्ययोत्पत्तौ च । अपभ्रंशास्तु प्रत्ययमात्र एव । ते लिङ्गैश्चेति । ते अपोद्धारपदार्था अपोद्धृतपदैस्तेषां सम्बन्धाश्च । तत्र शास्त्रव्यवहारार्थेऽपोद्कारे समुदाये संसृष्टायाः कस्याश्चिदर्थमात्राया अपोद्कारे क्रियमाणे तत्तदवधेस्तत्तदर्थकल्पने नानाविधाः पुरुषविकल्पाः । तथाहि । व्यापारेभिधेये णिच् द्योत्ये वा । स्त्रियां टाबादयः स्त्रार्थवृत्तेः प्रातिपदिकाद्वा । तथा नञ्समासः किंप्रधानइति । तथैकत्वकर्म्मादयो विभक्त्यर्थाः । पञ्चकः प्रातिपदिकार्थः चतुष्कः त्रिक इति । तथा क्रियासाधनकालादयोपि कैश्चित्कथं चिदभिधेयत्वेन प्रविभक्ताः । तथा भावकर्म्मणोरात्मनेपदम् । कर्त्तरि परस्मैपदमिति । ते के चन सूत्रकारादिभिर्लिङ्गैः के चन स्वशब्देन प्रतिपादिता अपोद्धारकल्पनायां व्यवस्थामाश्रित्य स्वार्थद्रव्यादीनां क्रमिको बोध इति प्रतिपत्तिक्रमानुगममात्रं लक्ष्यसंस्काराय कल्पितम् । नहि शब्दस्य क्रमवती विरम्यविरम्य स्वार्थादिवृत्तिः सम्भवति सकृदुच्चारणात् । नाप्ययं क्रमः श्रोतुरभिधातुर्वा व्यवस्थितः । सर्वार्थकलापस्य पदाद्वा वाक्याद्वा युगपदेव बुद्धिविषयत्वादुत्तरकालं शास्त्रजवासनया प्रविभज्यते । विभक्तस्याप्यनुसन्धानमन्तरेणार्थक्रियाविषयप्रतिभानुत्पत्तेः पुनःपुनः समुदायमेव परामृशति । योष्यभिधाता श्रोता वा विभागेनार्थमात्रासु प्रतिपत्तिं लभते तस्यापि ग्राह्यासु अर्थमात्रासु अनियमेनैव बुद्धिक्रमो व्यवतिष्ठते । तदुक्तम् ।

‘एकोऽयं शक्तिभेदेन भावात्मा प्रविभज्यते । बुद्धिद्वयानुसारेण बहुधा ज्ञानवादिभि’रिति । स्थितलक्षणसु पदार्थो वाक्यार्थो वा । तदुक्तम् । पदस्यार्थे प्रयोगाद्यदत्राधिक वाक्यार्थः स इति । तत्रापि वाक्यं वाक्यार्थो वा मुख्यः । तदुक्तं सङ्ग्रहे । ‘नहि किञ्चित्पदं नाम रूपेण नियतं क्वचित् । पदानामर्थरूपं च वाक्यार्थादेव जायते’इति । किञ्चापोद्धृतस्य पदस्य प्रकृतिप्रत्ययादिविभागेऽनियमो दृश्यते । ऐकागारिकगिरिशश्रोत्रियादिषु । ‘अर्थात्पदं साभिधेयं पदाहाक्यार्थनिर्णयः । पदसङ्घातजं वाक्यं वर्णसङ्घातजं पद’मित्यभियुक्तैः कार्यकारणभावः सम्बन्धो दर्शितः । तथा तेषामुत्पत्तिप्रभृत्याविनाशाद्बुद्धीर्व्याचक्षाणाः सतो बुद्धिविषयान्प्रकाशयन्तीत्यनेन योग्यतापि सम्बन्धो दर्शितः । अभिधानं पुनः स्वाभाविकमिति च भाष्ये उक्तम् । के चिदर्थैर्युज्यन्ते परे नेत्यादि च तत्रोक्तम् । तथाजातीयकाः स्वस्वप्याचार्येण स्वरितञितः पठिताः । येषां कर्त्रभिप्रायं चाकर्त्रभिप्रायं च क्रियाफलमस्तीति । सङ्ग्रहेऽप्युक्तम् । ‘शब्दार्थयोरसम्भेदे व्यवहारे पृथक्क्रिया । यतः शब्दार्थयोस्तत्त्वमेकं तत्समवस्थितम् ॥ सम्बन्धस्य न कर्त्तास्ति शब्दानां लोकवेदयोः । शब्दैरेव हि शब्दानां सम्बन्धः स्यात्कृतः कथम्’इति । स्मृत्यर्थं स्मृतिप्रणयनाय ये उपदर्शितास्ते लोकैरपि कैश्चित्के चिदेवानुगम्यन्तइत्यर्थः ॥ २६ ॥

नन्वेषा साध्वसाधुव्यवस्था निर्मूलैत्यत आह ॥

शिष्टेभ्य आगमात्सिद्धाः साधवो धर्म्मसाधनम् ।

अर्थप्रत्यायनाभेदे विपरीतास्त्वसाधवः ॥ २७ ॥

यथान्यानि धर्म्मधर्म्मसाधनानि शिष्टमन्वाद्युक्तान्यविगीतानि । एवं साध्वसाधुव्यवस्थापि अविच्छिन्नपारम्पर्यां शिष्टस्मृतिमूलागमादेव सिद्धैत्यर्थः । अर्थप्रत्यायकत्वस्य तुल्यत्वेपि शास्त्रानुगता असाधव इत्यर्थः ॥ २७ ॥

ननु व्याकरणनिष्पाद्याः शब्दा इति मते कथमस्या आगममूल-
कत्वमत आह ॥

नित्यत्वे कृतकत्वे वा तेषामादिर्न विद्यते ।

प्राणिनामिव सा चैषा व्यवस्थानित्यतोच्यते ॥ २८ ॥

ये अभिव्यक्तिवादिनः ये च जन्मवादिनस्तेषां सर्वेषामप्रवृत्तशब्द-
व्यवहारा प्रथमा कोटिर्विद्यते । यथा ये ईश्वरकालपुरुषाविद्याचे-
न्नाद्विभक्तत्वात् प्राणिनामुत्पत्तिमाहुः येपि केवलमविद्यामात्रं मन्य-
न्ते तेषां प्राणिव्यवहारो यथानादिरित्यर्थः । तदुक्तं भाष्ये । 'तदपि
नित्यं यस्मिंस्तत्त्वं न विहन्यत'इति ॥ २८ ॥

ननु लोकेत एव साध्वसाधुव्यवस्थाज्ञानं भविष्यति किं शास्त्रेण-
त्यत आह ॥

नानर्थिकामिमां कश्चिद्

व्यवस्थां कर्तुमर्हति ।

तस्मान्निबध्यते नित्या

साधुत्वविषया स्मृतिः ॥ २९ ॥

को हि सन्निबुद्धिर्लोके प्रत्यभिनिविष्टः शिष्टो दुर्ज्ञेयं दुरध्येयं
दुरनुष्ठेयं च स्वरसंस्कारादिनियमं लौकिकवैदिकानां प्रयोगविषयं
व्यवस्थापयितुमुत्सहते । नाप्यनर्थकोयं नियमः । तस्मादनादिर्गुरु-
पूर्वक्रमागता शिष्टप्रयोगानुमानहेतुर्लक्षणप्रपञ्चाभ्यां व्याकरणस्मृ-
तिर्निबध्यतइत्यर्थः ॥ २९ ॥

ननु तर्केणैवैषा व्यवस्था कार्येत्यत आह ॥

न चागमादृते धर्मस्तर्केण व्यवतिष्ठते ।

ऋषीणामपि यद् ज्ञानं तदप्यागमहेतुकम् ॥ ३० ॥

आगमिनः सर्वे सुदूरमपि गत्वा स्वभावं न व्यतिवर्तन्ते । अष्ट-
ष्टार्थानां कर्मणां फलनियमे स्वभावज्ञानं न तर्कैः साध्यम् । अनव-
स्थितसाधर्म्यवैधर्म्येषु नित्यमलब्धनिश्चयेषु पुरुषतर्कैश्चनाश्वासाद् इ-
त्यागममूलक एव धर्माधर्मनिश्चय इत्यर्थः । न च ऋषयो ऽतीन्द्रियद्र-
ष्टारः स्वभावं निर्णयन्ति तद्वचसा चान्ये इति न दोषः । आगमीक्त-
धर्मसंस्कृतानामेव ऋषित्वेन तज्ज्ञानस्याप्यागमपूर्वकत्वात् ॥ ३० ॥

नह्यागमस्तर्कबाध्य इत्याह ॥

धर्मस्य चाव्यवच्छिन्नाः पन्थानो ये व्यवस्थिताः ।

न ताल्लोकप्रसिद्धत्वात्कश्चित्तर्केण बाधते ॥ ३१ ॥

आगमाद्धि लोकविरुद्धं तर्कविरुद्धमप्याचरणं प्रतिपद्यन्ते शिष्टाः ।
तस्मादागमो न तर्कबाध्य इति भावः ॥ ३१ ॥

अनुमानादीनां व्यभिचारमाह ॥

अवस्था देशकालानां भेदाद्भिन्नासु शक्तिषु ।

भावानामनुमानेन प्रसिद्धिरतिदुर्लभा ॥ ३२ ॥

पूर्वं विलक्षणबलत्वादिमतामवस्थान्तरे विपर्ययो दृश्यते । एवं दे-
शभेदादपि, हिमवति जलस्यशींऽतिशीतलः । बलाहकाग्निकुण्डा-
दिषु उष्णः । कालादपि, ग्रीष्मे वज्जेरत्युष्णः सर्षपः न तथा हेमन्ते ।
एवं च स्वभावी नानुमानाद्गन्तुं शक्यः किन्त्वागमादेवेति भावः ॥ ३२ ॥

निर्ज्ञातशक्तेर्द्रव्यस्य तांतामर्थक्रियां प्रति ।

विशिष्टद्रव्यसम्बन्धे सा शक्तिः प्रतिबध्यते ॥ ३३ ॥

यथान्नेर्दाहकताशक्तिरभ्रपटलादिषु प्रतिबध्यते तथा मन्त्रौषधा-
दिभिरपि । अतोनुमानादीनामव्यापार इत्यर्थः ॥ ३३ ॥

यत्नेनानुमितो ऽप्यर्थः कुशलैरनुमाटभिः ।

अभियुक्ततरैरन्यैरन्यथैवोपपाद्यते ॥ ३४ ॥

यथाऽन्यद्रव्यं गुणेभ्यो व्यपदेशात् । तद्यथा, सति विशेषणविशेष्य-
भेदे राज्ञा राष्ट्रं विशेष्यते न परिव्राजकेन । तथा चन्दनेन गन्धी न
रूपादिभिरिति । केन चिदनुमानेन साधिते अपर आह । विशिष्टो
विशिष्टाभिधेयनिबन्धन इति । विशिष्टरूपादिवचनेन चन्दनशब्देन
न विशेषणमनर्थकम् । रूपादिभिस्त्वनर्थकमिति । तावतीर्थस्य नि-
र्ज्ञातत्वात् । यथा कस्यायं पुरुष इतिप्रश्ने विशेषान्तरविच्छेदाय राज्ञ
इति व्यपदिश्यते न तु निर्ज्ञातत्वात्पुरुषस्येति । अपर आह । यथा
पदेन ऋचः समुदायैकदेशभावेऽपि पदसृचा व्यपदिश्यते न पदेन ऋ-
क्, तद्वदिदमिति । अपर आह । एकत्वाभ्युपगमेनैव चन्दनेन व्यप-
देशो गन्धादीनां न रूपादिभिर्व्यपदेश इति । तस्मादागम एव सुख्यं
प्रमाणं नानुमानमिति भावः ॥ ३४ ॥

नन्वेवमृषीणामपि ज्ञानस्यानुमानिकत्वेन तत्राप्यविश्वासः स्या-
दत आह ॥

परेषामसमाख्येयमभ्यासादेव जायते ।

मणिरूप्यादिविज्ञानं तद्विदां नानुमानिकम् ॥ ३५ ॥

यथा रूपतर्काणां मणिरूप्यादिविज्ञानमभ्यासादेव जायते परेभ्य
आख्यातुं च न शक्नुवन्ति । यथा च षड्जादिस्वरभेदं प्रत्यक्षविषयम-
पि शास्त्रज्ञानसहकृताभ्यासादेव जायते तथा ऋषीणामपि योगज-
प्रत्यक्षगम्यमेव नानुमानगम्यमिति न तदप्रमाणमितिभावः ॥ ३५ ॥

प्रत्यक्षमनुमानं च व्यतिक्रम्य व्यवस्थिताः ।

रक्षःपितृपिशाचानां कर्मान्ता एव सिद्धयः ॥ ३६ ॥

तेषां यत्कुड्यादीनामवयवविभागमन्तरैवान्तर्वैश्वस्थसूक्ष्मविषयकं
दर्शनं तददृष्टशक्तिसाधनकमेव नान्यसाधनकं, तद्वदृषीणामपि तपः-
सम्पाद्यादृष्टनिष्पाद्यमित्यर्थः । प्रत्यक्षं चात्र लौकिकसामग्रीजन्यं वि-

वक्षितम् ॥ ३६ ॥

तदेवाह ॥

आविर्भूतप्रकाशानामनुपद्रुतचेतसाम् ।

अतीतानागतज्ञानं प्रत्यक्षान्न विशिष्यते ॥ ३७ ॥

उत्पत्तिपक्षेऽभिव्यक्तिपक्षे वा कथमपदमवस्तु निरात्मकम् अविद्य-
मानादृष्टशक्ति नावगन्तुं शक्यते । तपसा निर्दग्धदीषा निरावरण-
ख्यातयः शिष्टाः प्रतिबिम्बन्यायेन प्रत्यक्षमिव सङ्गान्ताः परिग्रहं प-
श्यन्तीत्यर्थः ॥ ३७ ॥

नन्वनुमानविरुद्धं तेषां प्रत्यक्षमत आह ॥

अतीन्द्रियानसंवेद्यान् पश्यन्त्यार्षेण चक्षुषा ।

ये भावान् वचनं तेषां नानुमानेन बाध्यते ॥ ३८ ॥

अन्तर्याम्यणु अनभिव्यक्तं शक्त्यधिष्ठानं शब्दब्रह्म व्यावहारिकाद-
न्येन चक्षुषा सुक्तसंशयमुपलभन्ते तेषां वचनव्यभिचारिणानुमाने-
नापाकर्तुमशक्यमित्यर्थः ॥ ३८ ॥

तत्र दृष्टान्तभूतं तदीयं लौकिकप्रत्यक्षमाह ॥

यो यस्य स्वमिव ज्ञानं दर्शनं नाभिशङ्कते ।

स्थितं प्रत्यक्षपक्षे तं कथमन्यो निवर्तयेत् ॥ ३९ ॥

आप्तानां ज्ञानं स्वप्रत्यक्षमिव नाभिशङ्कनीयम् । अन्यस्तर्कशर-
णः ॥ ३९ ॥

लोकान्तरभावीष्टानिष्टमपि आप्तवचनादेव निर्णयितइत्याह ॥

इदं पुण्यमिदं पाप-

मित्येतस्मिन् पदद्वये ।

आचक्षुषालं मनुष्याणां

समं (१) शास्त्रप्रयोजनम् ॥ ४० ॥

तस्मादार्घं प्रत्यक्षं च विरोधे अनुमानस्य बाधकमित्यर्थः ॥ ४० ॥

चैतन्यमिव यश्चायमविच्छेदेन वर्तते ।

आगमस्तमुपासीनो हेतुवादैनं बाध्यते ॥ ४१ ॥

यथा ऽहंमेत्यादिप्रत्ययानुगतं चैतन्यं न केनापि बाध्यते एवं
श्रुतिस्मृतिलक्षण आगमः शिष्टपरिगृहीतो भक्ष्याभक्ष्यादिविषयको
यस्तमुपासीनः स नानुमानेन ततः प्रत्यावयितुं शक्य इत्यर्थः ॥ ४१ ॥

हस्तस्पर्शादिबाधेन (२) विषमेष्यभिधावता ।

अनुमानप्रधानेन विनिपातो न दुर्लभः ॥ ४२ ॥

यथाश्वो विषमे गिरिमार्गं चक्षुष्मन्तं नेतारमन्तरेण त्वरया प-
रिपतन् कञ्चिदेवमार्गैकदेशं हस्तस्पर्शनावगम्यं समतिक्रान्तस्तत्र-
त्ययादपरमपि तथैव परिपतन्वथापतनं लभते । तद्वदागमचक्षुषा
विना तर्कानुपाती केनकेनानुमानेन क्वचिदाहितप्रत्ययो दृष्टफले-
षु कर्मस्वागममुत्क्रम्य प्रवर्तमानो महता प्रत्यवायेन संयुज्यतइ-
त्यर्थः ॥ ४२ ॥

तस्मादक्षतर्कं शास्त्रं स्मृतिं वा (३) सनिबन्धनाम् ।

आश्रित्यारभ्यते शिष्टैः शब्दानामनुशासनम् ॥ ४३ ॥

अक्षतकमनादिपरंपरया आगतत्वात् पुरुषहितोपदेशाय प्रवृत्त-
मान्नायं प्रमाणीकृत्य साधुशब्दप्रयोगेषु शिष्टाचरितमविच्छिन्नपा-
रंपर्यं स्मरणसमाचारं परिगृह्य पूर्वऋषीणां स्मृतिशास्त्राणि च स-
माश्रित्याचार्यैः शब्दानुशासनमारभ्यतइत्यर्थः ॥ ४३ ॥

(१) अल्पमिति पाठान्तरम् ।

(२) बन्धेनेति पाठान्तरम् ।

(३) चेति पा० २ ।

तत्र कः शब्द इत्यत आह ॥

द्वावुपादानशब्देषु शब्दौ शब्दविदो विदुः ।

एको निमित्तं शब्दानामपरोऽर्थे प्रयुज्यते ॥ ४४ ॥

उपादीयते येनार्थः स्वरूपेऽध्वारोप्यते तद्भावमिवापन्नः स उपादानशब्दः । तदुक्तं, वाचक उपादानस्वरूपवानिति । उपादेयो वा समुदाय उपादानः । तथाहि । स्वरूपपदार्थकेष्ववयवानामनुपादेयत्वाद्भिभागानामप्रतिपत्तिः । एको निमित्तमिति । यदुपाश्रयाः पदादिश्रुतयः प्रत्याख्यमर्थं प्रतिपद्यन्ते तस्य निमित्तं कारणं व्यापारव्यक्तः श्रोत्रानुपाती तत्रकाशकत्वेन कारणं बोध्यः । अपरः प्रकाशः । एवं ह्याह 'अविभक्तो विभक्तेभ्यो ज्ञायतेऽर्थस्य वाचकः । शब्दस्तत्रार्थरूपात्मा सम्भेदमुपगच्छती'ति ॥ ४४ ॥

आत्मभेदस्तयोः के चिदस्तीत्याहुः पुराणगाः ।

बुद्धिभेदादभिन्नस्य भेदमेके प्रचक्षते ॥ ४५ ॥

कार्यकारणयोरन्यत्वपक्षे भेदः पक्षान्तरे त्वेकस्यैवात्मनः शब्दप्रविभागरूपपरिग्रहे कृताभ्यवच्छेदानानात्वकल्पना ॥ ४५ ॥

इदमेव प्रपञ्चयति ॥

अरणिस्थं यथा ज्योतिः प्रकाशान्तरकारणम् ।

तद्वच्छब्दोपि बुद्धिस्थः श्रुतीनां कारणं पृथक् ॥४६॥

एकत्वपक्षे नानात्वपक्षे वा बीजरूपस्याविवृतस्य ज्योतिषो यथोत्तरेण प्रकाशात्मनाभिज्वलितस्य स्वरूपप्रतिपत्तिकारणत्वं प्रागसंवेद्यं पश्चादुपजायमानं दृश्यते तथैव शब्दभेदभावनास्थतत्त्वानुगते बुद्धितत्त्वे योयः स्थानकरणाद्यनुगृहीतो विवर्तते स व्यञ्जकध्वनिभेदानुपातेन पौर्वापर्यवानुपलभ्यमानः स्वरूपपररूपयोः प्रकाशको भवति ॥ ४६ ॥

वितर्कितः पुरा बुद्ध्या क्व चिदर्थे निवेशितः ।

कारणेभ्यो निवृत्तेन(१) ध्वनिना सोऽनुगृह्यते ॥४७॥

शब्दार्थयोस्तादात्म्यानुपगमे यच्छब्दरूपं यत्रार्थं निवेशं लभते तत्र रूपविपर्यासे तदर्थनिवेशो न दृश्यते । अर्थान्तरे निवेशश्च दृश्य-
तद्द्वितीयं व्यवस्था न स्यात् । तस्माद्बुद्धिकृतमर्थसंस्पर्शं प्रापित एव
क्व चिदर्थविशेषे निवेशितो भवतीत्यर्थः । कारणेभ्य इति । अविक्लि-
याधर्मकं हि शब्दत्वं ध्वनिधर्मैरनुगृह्यते दीर्घत्वकत्वादिभिरित्य-
र्थः । क्रमिके ध्वनौ प्रतीयमानेऽभ्रसङ्घातवदुपलभ्यते । प्राप्तविव-
र्तनं नादात्मना तद्विवर्तानुसारेणाप्राप्तविवर्तमपि विवर्तमानमि-
व गृह्यतइति वार्थः ॥ ४७ ॥

नादस्य क्रमजातत्वा(२)न्न पूर्वी नापरश्च सः ।

अक्रमः (३) क्रमरूपेण भेदवानिव गृह्यते ॥ ४८ ॥

नादव्यङ्ग्यः स्फोट एकोपि नित्योपि नादाभिव्यक्तिगतक्रमेण
सक्रमो भेदवाञ्च गृह्यते न स्वतस्तस्य पूर्वत्वपरत्वकृतक्रमो भेदश्च
वास्तवोस्ति नित्यत्वैकत्वाभ्यां विरोधात् ॥ ४८ ॥

तत्र दृष्टान्तमाह ॥

प्रतिबिम्बं यथान्यत्र स्थितं तोयक्रियावशात् ।

तत्प्रवृत्तिमिवान्वेति स धर्मः स्फोटनादयोः ॥ ४९ ॥

तत्त्वपक्षेऽन्यत्त्वपक्षे वा चन्द्रादिप्रतिबिम्बं यत्राधारे संसृष्टं त-
त्क्रियावशात्स्वतो निष्क्रियमपि क्रियावदुपलभ्यते । एवं नादस्य
ऋसदीर्घभ्रुतत्वोदात्तत्वादिभिर्द्रुतादिवृत्तिभिश्च तावानेव स्फोटो

(१) करणेभ्यो निवृत्तेनेति पा० २ ।

(२) क्रमजन्मत्वात् इति पा० २ ।

(३) सक्रम इति पाठान्तरं युक्तम् ।

विचित्रां वृत्तिमनुविधत्तइत्यर्थः ॥ ४६ ॥

आत्मरूपं यथा ज्ञाने ज्ञेयरूपं च दृश्यते ।

अर्थरूपं तथा शब्दे स्वरूपं च प्रकाशते ॥ ५० ॥

यथा ज्ञाने ज्ञेयं घटादिरूपमतीतमनागतं वर्तमानं च गृह्यते ।
ज्ञानस्वरूपं च स्वप्रकाशत्वात् तद्वच्छब्दीप्यभिधेयतन्त्रस्तद्रूपीपग्राही
स्वरूपमपि प्रत्यवभासयति । स तु सन्निहितप्रत्यवभासोपि लोके
भुज्यादिक्रियासम्बन्धाद्विशेषणत्वेन भासते । व्याकरणे त्वर्थे कार्य-
स्य बाधात्तं प्रति विशेष्यत्वेनाश्रीयतइति भावः ॥ ५० ॥

प्रकारान्तरमाह ॥

अणुभावमिवापन्नो यः क्रतुःशब्दसंज्ञकः ।

वृत्तिस्तस्य क्रियारूपा भागशो भजते क्रमम् ॥ ५१ ॥

सर्वविभागप्रतिसंहारेण बाह्यव्यावहारिकः शब्दोन्तःकरणे म-
यूरायण्डरसवद्विभागोद्ग्राहमात्रामतिक्रामन् लीनस्तिष्ठति । स
चैवंभूतः प्रत्यस्तमितभागः प्राप्तविवक्षो वाक्यपदादिविवर्तमुद्गृह्य प्र-
त्येकमवयवोद्ग्राहेण क्रमशक्तिं प्रतिगृह्णाति । सा चास्योदयप्रत्यस्त-
मयनिर्जासमात्रा क्रियारूपेणावसीयते ॥ ५१ ॥

शब्दस्य स्वग्राह्यत्वे दृष्टान्तपूर्वकं युक्त्यन्तरमाह ॥

यथैकबुद्धिविषया मूर्तिराक्रियते पटे ।

मूर्त्यन्तरस्य त्रितयमेवं शब्देपि दृश्यते ॥ ५२ ॥

यथा मूर्त्यन्तरस्य पुरुषादेर्मूर्तिरालिखितुमिष्टा क्रमोपलब्धाप्यै-
कबुद्धिविषयत्वं प्राप्ता पटकुण्ड्यादिषु क्रमेणाक्रियते । तथा व्यावहा-
रिको वैखरीरूपः शब्दः क्रमग्राह्योपि प्रतिसंहतक्रम एकबुद्धिविष-
यो भूत्वा निरवयवाक्रमरूपेण बुद्धिविषयोऽन्तःकरणे भूत्वाऽन्तःकर-
णवृत्तिरूपक्रमरूपध्वनिधर्मप्रतिपत्त्या पुनरपि व्यवहारमवतरति ।

एवं चावस्थात्रयावच्छेदान्नाह्यग्राहकभावं नातिवर्त्ततइति ॥ ५२ ॥
तत्रैव युक्त्यन्तरमाह ॥

यथा प्रयोक्तुः प्राग्बुद्धिः शब्देष्वेव प्रवर्तते ।

व्यवसायो ग्रहीदृणामेवं तेष्वेव जायते ॥ ५३ ॥

यथा प्रयोक्ता शब्दविशेषं विषयं प्रतिपादयितुकामः मनःप्रणिधानेन बुद्धिविषयीकरोति । तथा प्रतिपत्तापि शब्दरूपपरिच्छेदाधीनमर्थग्रहणं मन्यमानः शब्दं जानाति । तत्र शब्दः सर्वैः सम्बन्धिभिराश्रितः संसर्गं निर्धारयति । तत्र भावनावशाच्छब्दरूपविशेषणावच्छिन्नमेव प्रत्येति । तस्मात्प्राधान्यमनुभूय सर्वार्थयोनयः सर्वे शब्दाः गुणभावं प्रपद्यन्ते ॥ ५३ ॥

नन्वेवं शब्दस्यापि क्रियान्वयः स्यादत आह ॥

अर्थोपसर्जनीभूतानभिधेयेषु केषु चित् ।

चरितार्थान् परार्थत्वान्न लोकः प्रतिपद्यते ॥ ५४ ॥

यथायं शुक्ल इति शब्दात्सगुणे गुणिनि प्रतीयमाने क्रियाविशेषविषयमुपलक्षणत्वमपि प्रतीयते शुक्लवाससं भोजयेत्यादौ तथा योयो गोशब्दः सोऽयं पिण्ड इत्यभिसम्बन्धेन शब्दविशिष्टार्थप्रतीतावपि क्रियाविशेषं प्रत्युपलक्षणत्वेन चरितार्थं शब्दमभिधेयमिव क्रियासाधनभावेन न लोकः प्रतिपद्यते इत्यर्थः ॥ ५४ ॥

तत्रैव प्रकारान्तरं वदन्नुपसंहरति ॥

ग्राह्यत्वं ग्राहकत्वं च द्वे शक्ती तेजसो यथा ।

तथैव सर्वशब्दानामेते पृथगव(१)स्थिते ॥ ५५ ॥

यद्यपि घटादयो ग्राह्या एव चक्षुरादीनि ग्राहकाश्चैव तथापि तेजो यथा उपलब्धौ विषयीभावमापन्नमेव विषयोपलब्धौ कारणत्वं

प्रतिपद्यते । तथा शब्दोऽपीत्यर्थः । ते चास्य प्रतिपाद्यप्रतिपादक-
त्वशक्ती नित्यमात्मभूते पृथगिव प्रत्यवभासेते ॥ ५५ ॥

यतश्चैवं तस्मात् ॥

विषयत्वमनापन्नैः शब्दैर्नार्थः प्रतीयते ।

न सत्तयैव तेर्धानामगृहीताः प्रकाशकाः ॥ ५६ ॥

यदि शब्दा विशेषणं न स्युस्तदा ते सत्तासम्बन्धमात्रेणोपलब्धा
अनुपलब्धाश्च स्वस्वमर्थं प्रत्याययेयुः न तु प्रत्याययन्ति । उपस्थितौ
च स्तोपस्थितेतरपदार्थवत्स्वस्याविशेषणत्वे न किञ्चिन् मानमित्यर्थः
॥ ५६ ॥

अतो ऽनिर्ज्ञातरूपत्वात्किमाहेत्यभिधीयते ।

नेन्द्रियाणां प्रकाशयेर्ये स्वरूपं गृह्यते तथा ॥ ५७ ॥

शब्दस्वरूपं प्रत्ययाधीनमेवार्थप्रत्यायनं मन्यमाना लौकिकाः
प्रयुक्तेष्वपि शब्देष्वप्रतीतेषु तत्प्रतिपत्तये किं भवानाहेत्याहुः । इ-
न्द्रियाणां त्वज्ञातानामेव कारणत्वेनोपस्थित्यभावान्न तद्ग्राह्यविष-
योपलब्धौ तानि विशेषणभावं प्राप्नुवन्तीत्यर्थः ॥ ५७ ॥

ननु स्वरूपमित्यादिविषये अग्नेर्दृगित्यादौ समानानुपूर्वीकयोः
सञ्ज्ञासञ्ज्ञिभावो ऽनुपपन्नोऽत आह ॥

भेदेनावगृहीतौ द्वौ शब्दधर्मावपोद्भूतौ ।

भेदकार्येषु हेतुत्वमविरोधेन गच्छतः ॥ ५८ ॥

धर्मपदेनार्थः, यथा व्यपदेशिवद्भावविषयेष्वर्थात्मसु निमित्तभेदा-
हुद्धिप्रकल्पनयाङ्गीकृतभेदेषु लोके शास्त्रे च भेदविषयाणि क्रियन्ते
तथा शब्देष्वपि बुद्ध्या परिगृहीतग्राह्यग्राहकशक्त्यपोद्वारे मुख्यार्थ-
विषयाणीव शास्त्रे सञ्ज्ञासञ्ज्ञिसम्बन्धादीनि भेदकार्याणि क्रिय-
न्तइत्यर्थः ॥ ५८ ॥

तदेवाह ॥

वृद्ध्यादयो यथा शब्दाः

स्वरूपोपनिबन्धनाः ।

आदैः प्रत्यायितैः शब्दैः

सम्बन्धं यान्ति सञ्ज्ञिभिः ॥ ५६ ॥

स्वरूपरूपार्थनार्थवन्तः स्वरानुनासिक्यभिन्नैराकारादिभिरादै-
च्छब्दप्रत्यायितैर्येन प्रकारेण सम्बन्धमुपयान्ति तेनैव प्रकारेण भे-
दाभावेऽपि ॥ ५६ ॥

तदाह ॥

अग्निशब्दस्तथैवा(१)यमग्निशब्दनिबन्धनः ।

अग्निशुत्यैति सम्बन्धमग्निशब्दाभिधेयया(२) ॥ ६० ॥

काल्पनिकभेदेनेति भावः । अर्थपरस्य सञ्ज्ञिता केवलशब्दस्व-
रूपपरस्य सञ्ज्ञात्वमिति तात्पर्यम् ॥ ६० ॥

ननूच्चारितस्यैव कार्यभाक्त्वमस्त्वित्यत आह ॥

यो य उच्चार्यते शब्दो नियतं न स कार्यभाक् ।

अन्यप्रत्यायने शक्तिर्न तस्य प्रतिबध्यते ॥ ६१ ॥

कार्यभाक्त्वाभाववत् प्रत्यायकत्वमपि न स्यादत उक्तम् अन्यप्र-
त्यायने इति । प्रतिबन्धकाभावादिति भावः ॥ ६१ ॥

कार्यभाक्त्वाभावे हेतुमाह ॥

उच्चरन्परतन्त्रत्वाद्गुणः कार्यैर्न युज्यते ।

तस्मात्तदर्थैः कार्य्याणां सम्बन्धः परिकल्प्यते ॥ ६२ ॥

तथैव गामानयेत्यादावर्थतन्त्रा शुतिः क्रियासु साधनत्वं न प्रति-

(१) तदर्थे इति पा० २ ।

(२) योरिति पाठान्तरम् ।

पद्यते तथा शब्दार्थिकापि पारार्थस्याविशिष्टत्वात् तस्मात्सर्वस्य
प्रत्याय्यस्य चक्षुरादियाह्नस्य श्रोत्रयाह्नस्य वा क्रियासु साधनत्वमि-
त्यर्थः ॥ ६२ ॥

नन्वर्थभूतस्याप्यग्निशब्दस्योच्चारणे उच्चारणपरतन्त्रत्वात्कार्यैर्योगी-
गो न स्यात् । अनुच्चारितेन तु कार्यबोधनमशक्यमत आह ॥

सामान्यमाश्रितं यद्यदुपमानोपमेययोः ।

तस्य तस्योपमानेषु धर्मान्यो व्यतिरिच्यते ॥ ६३ ॥

यथा ब्राह्मणइवाधीते क्षत्रिय इत्युपमेये श्रूयमाणं सामान्यम-
ध्ययनमुपमानेपि प्रतीयते ब्राह्मणाध्ययनेन तुल्यं क्षत्रियाध्ययनमि-
त्यादावध्ययनयोस्तत्त्वे सौष्ठवादयो धर्माः साधारणत्वेन प्रतीयन्ते ।
सौष्ठवादीनामप्यध्ययनसम्बन्धिनां तत्त्वे परिनिष्पत्त्यादयो धर्मा इ-
ति नास्ति तस्य विच्छेदः ॥ ६३ ॥

यथा वा ॥

गुणः प्रकर्षहेतुर्यः स्वातन्त्र्येणोपदिश्यते ।

तस्याश्रिताङ्गुणादेव प्रकृष्टत्वं प्रतीयते ॥ ६४ ॥

यदिदं तदिति प्राधान्येनोपादीयते तद् द्रव्यम् । न च द्रव्यस्य प्र-
कर्षापकर्षो स्त इत्याश्रितैर्भेदहेतुभिः परतन्त्रैः संसर्गिभिर्गुणैः प्रक-
र्षेण सव्यापारैस्तत्प्रकृत्यते । यथा शुक्लः पट इति शुक्लेन रूपेण सत्य-
पि परतन्त्रत्वे प्रकर्षं प्रति सव्यापारेण तद्गनप्रकृष्टव्यपाश्रयः प्रकृ-
ष्टव्यपदेशं लभते । शुक्लतरं रूपमस्येत्यत्र तु रूपस्य द्रव्यत्वेनोपादा-
नाङ्गुपाश्रितनिमित्ताप्रकृष्टव्यपदेशः । यतो गुणः प्रकर्षहेतुरतो यः
पदार्थः स्वातन्त्र्येण द्रव्यरूपेणोपदिश्यते तस्य स्वाश्रितगुणादेव प्र-
कर्ष इत्यन्वयः । यद्यपि श्वेतादिसमवायिश्वेत्याद्येकं तथापि संस-
र्गिधर्मान्तराश्रयएकस्यापि तस्य भेदः परिकल्प्यते । एवं तावद्वि-

च्छिन्नोऽयं निमित्तान्तरकल्पनामार्गः । ते च धर्माः संविज्ञातपदान्तराभावात् भावप्रत्ययैरनिर्देश्याः शुक्लादिशुच्युपगृहीताः शीक्षावदेव प्रकर्षव्यपदेशहेतवो भवन्ति ॥ ६४ ॥

एवं प्रकृतपीत्युपसंहरति ॥

तस्याभिधेयभावेन यः शब्दः समवस्थितः ।

तस्याप्युच्चारणे स्वरूपमन्यत्स्माद्विविच्यते ॥ ६५ ॥

तस्योच्चार्यमाणस्य तस्यापि अभिधेयभूतस्यापि यदा निदर्शनार्थमुच्चारणं क्रियते तदा सर्वस्यैवीच्चार्यमाणस्यैवंधर्मत्वात्तस्यापि निबन्धनरूपं स्वरूपान्तरमन्यत्प्रविविच्यते । यथा अग्नेर्द्विगन्धस्य विवरणे अग्निशब्दाद्भवतीत्यादौ । सङ्ग्रहकारस्तु अभिधेयं स्वरूपं नाभिधेयतां प्रतिपद्यते तत्त्वभिधेयमेव गोपिण्डादिवत्तुल्यरूपतया अभिधानतामनापन्नमपि समुच्चार्यमाणत्वेनावसीयतइत्याह ॥ ६५ ॥

इदानीमभिधेयान्तरस्य प्रविवेकेऽपि अभिधानस्य स्वरूपेणाविवेकं दर्शयति ॥

प्राक् सञ्ज्ञिताभिसम्बन्धात्सञ्ज्ञा रूपपदार्थिका ।

षष्ठ्याश्च प्रथमायाश्च निमित्तत्वाय कल्पते ॥ ६६ ॥

उपसर्जनीभूतस्वरूपार्थी हि शब्दोर्थान्तरे वर्तते । अतो यावत्सञ्ज्ञा सञ्ज्ञिना सम्बद्धत्वेन न ज्ञाता तावन्न सञ्ज्ञपदार्थकत्वम् । एवं चार्थान्तराभावे ऽर्थवत्त्वाभावेन प्रातिपदिकत्वाभावान्न विभक्तिः स्यात् अतस्वरूपेणैवार्थवत्त्वमभ्युपेयमित्यव्यतिरिक्तः सोर्थ इति भावः ॥ ६६ ॥

अथ ते विभक्ती उपपादयति ॥

तत्रार्थवत्त्वात्प्रथमा सञ्ज्ञाशब्दाद्विधीयते ।

अस्येति व्यतिरेकश्च तदर्थादेव जायते ॥ ६७ ॥

वाह्येष्वर्थात्मसु शब्दानां शास्त्रादिभिः स्वरूपाधारोपचिकीर्षायां स्वरूपेणार्थवत्त्वात्प्रथमा विधीयते । गौर्वाहीक इतिवत्सोऽयमिति सञ्चिन्ना शक्त्यवच्छेदलक्षणः सम्बन्धो नियम्यते । अतो न शब्दार्थ-सम्बन्धनिश्चयताहानिः । प्रातिपदिकार्थव्यतिरेकविवक्षायां च षष्ठी-त्यर्थः । यद्योज इत्यादौ स्वरूपार्थेनार्थवदुज्ज्शब्दस्य प्रगृह्यमिति स-ञ्चेति हि तदर्थः । एवं ह्याह । अर्थवता व्यपदेशः सोऽयं तस्येति वा इति ॥ ६७ ॥

स्वं रूपमिति सूत्रविषये प्रकारान्तरमाह ॥

स्वं रूपमिति कैश्चित्तु व्यक्तिस्मृञ्ज्ञोपदिश्यते ।

व्यक्तौ कार्याणि संसृष्टा जातिस्तु प्रतिपद्यते ॥ ६८ ॥

सञ्चिन्नीं व्यक्तिमिच्छन्ति सूत्रग्राह्यामथापरे ।

जातिप्रत्यायिता व्यक्तिः प्रदेशेषूपतिष्ठते ॥ ६९ ॥

इह के चिद्वृत्तिकाराः पठन्ति स्वं रूपं शब्दस्य प्रत्यायकमिति । अपरे स्वं रूपं शब्दस्य प्रत्याय्यमिति । तदनेन श्लोकद्वयेनोपन्यस्तम् । जातावपि द्वैधं के चिदाहुः । प्रतिनियतस्वरूपभेदा व्यक्तयो ऽनन्ताः नह्यसंवेद्यमव्यपदेश्यमविद्यमानं वा व्यक्तीनां स्वरूपं, व्यक्तिरेव हि गौर्न जाति' । गुण एव हि नीलो न नीलत्वम् । जातिर्हि भेदवत्स्व-र्थेषु स एवायमिति बुद्धिनिमित्तमिति । अन्ये तु जातौ प्रतिलब्धस्व-रूपाः शब्दास्तद्रूपतयैव व्यक्तिमव्यपदेश्यस्वरूपां प्रत्याययन्ति । सर्व-त्रैव हि निमित्तान्निमित्तवत्त्वर्थे निमित्तसरूपः प्रत्यय उत्पद्यते । तथा च स्वं रूपमिति जातिरेव कैश्चिद्व्यपदिश्यते । शब्दस्येति । शब्द-शब्देन व्यक्तिरुच्यते । केषां चित्तु विपर्ययेण व्यपदेशः । एवं च जाते-र्यक्तिः सञ्जा व्यक्तेर्वा जातिः, सा च प्रदेशेषुच्चरिता व्यक्तिं कार्ययोग-ेन प्रत्याययति । सा च जातिरसंसृष्टा व्यक्त्वा नोच्चरितेति व्यक्ति-

रपि जात्याऽसंसृष्टा प्रयोगविषयं नावतरति । तात्पर्येण तु विव-
क्षा भिद्यते । किञ्चिदत्र प्रधानं किञ्चिन्नान्तरीयकमिति तच्च प्रति-
ज्ञाभेदमात्रं स्वरूपार्थरूपमात्रासमुदायः शब्दः तदेकदेशः स्वरूपा-
दयो मात्राः । अस्ति च मात्राभिर्मात्रावतां भेदव्यपदेशः वार्त्ती
शास्त्रेति यथा । विस्तरभयाच्चेतत्त्रविषया अन्ये मतभेदा नोदा-
क्रियन्तइति दिक् ॥ ६६ ॥

येषामेकशब्दत्वं तेषामयं जातिव्यक्तिव्यवहारो न सम्भवतीति
वक्तुमाह ॥

कार्य्यञ्चे नित्यतायां वा

के चिदेकत्ववादिनः ।

कार्य्यञ्चे नित्यतायां वा

के चिन्नानात्त्ववादिनः ॥ ७० ॥

तत्र नित्यतायां मुख्यमेकत्वं कार्य्यञ्चे तु उच्चारितस्य वर्णस्य प-
दस्य वा पुनरुच्चारणे स एवायमित्यव्यभिचारिप्रत्ययामेद उत्पद्य-
मान एकत्वं प्रकल्पयति । तस्मान्नानात्त्ववादिमते उक्तो जातिव्य-
क्तिव्यवहार इति भावः ॥ ७० ॥

इदानीं शब्दाभिव्यक्तिप्रक्रियां प्रतिजानीते ॥

पदे भेदेऽपि वर्णानामेकत्वं न निवर्त्तते ।

वाक्येषु पदमेकं च भिन्नेष्वप्युपलभ्यते ॥ ७१ ॥

तद्वर्णव्यतिरेकेण पदमन्यन्न विद्यते (?) ।

वाक्यं वर्णपदाभ्यां च व्यतिरिक्तं न किञ्चन ॥ ७२ ॥

परमतमुक्त्वा स्वमतमाह ॥

पदे न वर्णा विद्यन्ते वर्णेष्ववयवाद्भव (१) ।

वाक्यात्पदानामत्यन्तं प्रविवेको न कश्चन ॥ ७३ ॥

किन्त्वपोद्धारकल्पनयैव विवेक इति भावः ॥ ७३ ॥

भिन्नं दर्शनमाश्रित्य व्यवहारो ऽनुगम्यते ।

तत्र यन्मुख्यमेकेषां तन्नैतेषां विपर्ययः ॥ ७४ ॥

पदानि सत्त्वानीति परे । तत्रैतेषां वैयाकरणानां विपर्ययः ।
तानि असत्त्वानि वाक्यमेव सत्यमित्यर्थः ॥ ७४ ॥

स्फोटस्याभिन्नकालस्य ध्वनिकालानुपातिनः ।

ग्रहणोपाधिभेदेन वृत्तिभेदं प्रचक्षते ॥ ७५ ॥

स्वभावभेदान्नित्यत्वे ह्रस्वदीर्घसुतादिषु ।

प्राकृतस्य ध्वनेः कालः शब्दस्थेत्युपचर्यते ॥ ७६ ॥

वर्णस्य ग्रहणे हेतुः प्राकृतो ध्वनिरिष्यते ।

वृत्तिभेदे निमित्तत्वं वैकृतः प्रतिपद्यते ॥ ७७ ॥

शब्दस्योर्ध्वमभिव्यक्तेर्वृत्तिभेदे तु वैकृताः ।

ध्वनयस्सुमुपोहन्ते स्फोटात्मा तैर्न भिद्यते ॥ ७८ ॥

इन्द्रियस्यैव संस्कारः

शब्दस्यैवोभयस्य वा ।

क्रियते ध्वनिभिर्वादा-

स्त्वयोऽभिव्यक्तिवादिनाम् ॥ ७९ ॥

तत्र के चिन्नन्यन्ते ध्वनिरुत्पद्यमानः श्रोत्रं संस्कुर्वच्छब्दोपलब्धौ
द्वारतां प्रतिपद्यतइति । अन्ये तु मन्यन्ते शब्द एव ध्वनिसंसर्गाद्या-

संस्कारः श्रोत्रस्य विषयत्वमापद्यते । के चित्तु मन्यन्ते ध्वनिरुभयो-
रपि श्रोत्रशब्दयोः संस्कारे वर्त्ततइति ॥ ७६ ॥

तत्र दृष्टान्तमाह ॥

इन्द्रियस्यैव संस्कारः समाधानाञ्जनादिभिः ।

विषयस्य तु संस्कारस्तद्गन्धप्रतिपत्तये ॥ ८० ॥

समाधानं चित्तस्यैकाग्रता सा अञ्जनादिद्रव्यं च चक्षुरेव सं-
स्कारोति विषयानुग्रहे हि तस्यान्यैरपि ग्रहणं प्रसज्येत विशेषा-
भावात् तथात्रापीति केषां चिन्मतम् । पृथिव्या उदकेन संस्कार-
स्तद्गन्धप्रतिपत्तये दृष्टः न तु घ्राणेन्द्रियस्य तथा सति संस्कृतासंस्कृ-
तेषु प्रतिपत्तिभेदो न स्यात् विशेषाभावात् तथात्रापीति अन्येषां
मतम् ॥ ८० ॥

अन्यमुपपादयति ॥

चक्षुषः प्राप्यकारित्वे तेजसा तु द्वयोरपि ।

विषयेन्द्रिययोरिष्टः संस्कारः स क्रमो ध्वनेः ॥ ८१ ॥

तेजसा आलीकेन यथा सन्तमसेऽवस्थितो य आलीकानुगृहीतं
घटादिविषयं पश्यति तत्रालीकेन विषयेन्द्रिययोरुभयोरपि संस्कारः
क्रियते । इन्द्रियस्यापि संस्कारे प्राप्यकारित्वं हेतुः । न च विषय-
संस्कारे मानाभावः । आलीके स्थितस्यान्धकारस्थघटादर्शनात् ॥ ८१ ॥

तत्र ध्वनिस्फोटयोर्ग्रहणप्रकारमुपपादयति ॥

स्फोटरूपाविभागेन ध्वनेर्ग्रहणमिष्यते ।

कैश्चिद्भ्रानिरसंवेद्यः स्वतन्वोन्यैः प्रकाशकः ॥ ८२ ॥

यथा जवाकुसुमरूपानुषक्तमेव स्फटिकादीनां ग्रहणं तथा ध्वनि-
रूपानुषक्त एव स्फोटस्तदविभागिनोपलभ्यतइति केषां चिन्मतम् ।
अन्येषां तु यथेन्द्रियगुणा असंवेद्यस्वरूपा एव विषयोपलब्धिहेतवः ।

तथा ध्वनिरगृह्यमाण एव शब्दग्रहणे निमित्तं भवति । अन्ये तु दूर-
त्वदीषात्स्फोटस्वरूपानवधारणे केवलध्वनेरुपलब्धिर्दृष्टेत्याहुः । अपरे
तु स्फोटी भासतएव तत्रापि, किं तु दूरत्वदीषादस्फुटः । यथा दूर-
स्वदीषाद्भव्यस्यापचितपरिमाणतया ग्रहणमित्याहुः ॥ ८२ ॥

इदानीं क्रमिकत्वेपि ध्वनीनां पदादिग्रहणमुपपादयति ॥

यथानुवाकः श्लोको वा सोढत्वमुपगच्छति ।

आवृत्त्या न तु स ग्रन्थः प्रत्यावृत्त्या निरूप्यते ॥ ८३ ॥

सोढत्वमेकबुद्धिविषयत्वम् । एवं वर्णपदवाक्यविषयाः प्रयत्नविशे-
षसाध्या ध्वनयो वर्णपदवाक्याख्यान् स्फोटान् पुनःपुनराविर्भावयन्ती
बुद्धिष्वध्यारोपयन्ति । क्रमेण तु वर्णग्रहणे सति समुदायाभावादवि-
षयत्वं तेषां बुद्धौ स्यादिति संहितासूत्रभाष्ये स्पष्टम् । न त्वेतावता
ऽऽनन्त्यं स्फोटानाम् । यथा वृत्तौ न श्लोकाद्यानन्त्यम् । तदेवाह । न
तु प्रत्यावृत्त्या स ग्रन्थः श्लोकसमुदायात्मको भेदेन निरूप्यतइत्यर्थः ।
तत्रान्यध्वनिना सम्यग्बुद्धौ निवेशः । यावच्चानुपगृहीतविशेषं बुद्धा-
वसन्नविष्टं तावदनुपलब्धमेव नहि तेन कश्चिदपि व्यवहारः प्रक-
ल्प्यतइति भावः ॥ ८३ ॥

नन्वान्तरप्रत्यया यदि स्फोटविषयाः कृतमन्थेन ध्वनिनेत्यत
आह ॥

प्रत्ययैरनुपाख्येयैर्ग्रहणानुगुणैस्तथा ।

ध्वनिप्रकाशिते शब्दे स्वरूपमवधार्यते ॥ ८४ ॥

अनुपाख्येयैरनुपाख्येयाकारैरुपायभूतैः प्रत्ययैस्तद्वारा ध्वनिभिः
सम्यक्प्रकाशिते शब्दे स्वरूपावग्रही भवतीत्यर्थः ॥ ८४ ॥

तत्र क्रममाह ॥

नादैराहितबीजायामन्थेन ध्वनिना सह ।

आद्यत्तपरिपाकायां बुद्धौ शब्दो ऽवधार्यते ॥ ८५ ॥

नादैर्ध्वनिभिर्बीजं व्यक्तपरिच्छेदानुगुणसंस्कारः ततश्चान्यो ध्वनिः पूर्वपूर्वसंस्कारसहकृतायामाद्यत्तिलाभप्राप्तयोग्यतापरिपाकायां बुद्धौ शब्दस्वरूपं सन्निवेशयति ॥ ८५ ॥

नन्वान्तरस्य स्फोटस्याखण्डतया मध्येमध्ये वर्णपदावभासोऽसङ्गतः स्यादत आह ॥

असतश्चान्तराले याञ्छब्दानस्तीति मन्यते ।

प्रतिपत्तुरशक्तिस्त्वा ग्रहणोपाय एव सः ॥ ८६ ॥

इह निर्भागेष्वपि वर्णपदवाक्येषु ध्वनिभिर्व्यक्तेषु वर्णं तावद्वर्णसरूपभागाभिनिवेशिनी बुद्धिर्जायते पदे वर्णरूपभागाभिनिवेशिनी वाक्ये पदरूपभागाभिनिवेशिनी ताभिश्च बुद्धिभिरुपलब्ध्वारो भागभूतानसतः शब्दानन्तराले मध्ये ऽस्तित्वेन मन्यन्ते । सा खलु तेषां प्रतिपत्तृणामशक्तिः । यतस्तथाभूतोपायसाध्यमेव तेषां शब्ददर्शनमिति भावः ॥ ८६ ॥

नन्वेवं वाक्यानां पदानां च परस्परं भेदो न स्यादत आह ॥

भेदानुकारो ज्ञानस्य वाचस्योपप्लवो ध्रुवः ।

क्रमोपसृष्टरूपाया ज्ञानं ज्ञेयव्यपाश्रयम् ॥ ८७ ॥

यथा यतो ज्ञानं ज्ञेयव्यपाश्रयमती ज्ञानस्य भेदानुकारस्तथा क्रमोपसृष्टरूपाया वाच उपप्लवो भेदो ध्रुव इत्यन्वयः । यथा अभिन्नमपि ज्ञानमरूपं नानाज्ञेयरूपोपग्राहित्वाङ्गैदरूपतया प्रत्यवभासते घटज्ञानं पटज्ञानमिति । तथा संहतसर्व्वबीजोऽयमान्तरः शब्दात्म्यव्यञ्जकध्वनिभेदक्रमानुकारेणाविर्भावकाले नानेव प्रत्यवभासते । एवं च ब्रह्माख्यं शब्दतत्त्वमेवावाङ्मनसगोचरमन्यद्दीयरूपभेदोपग्राहणान्यथान्यथा प्रतीयतइति । एवं ह्याह । 'ज्ञेयेन न विना ज्ञानं

व्यवहारेऽवतिष्ठते । नालब्धक्रमया वाचा कश्चिदर्थोऽभिधीयते' इ-
ति ॥ ८७ ॥

ग्रहणोपाय एव स इति उक्तमेवार्थं दृष्टान्तेनोपपादयति ॥

यथाद्यसङ्ख्याग्रहण-

मुपायः प्रतिपत्तये ।

सङ्ख्यान्तराणां भेदेऽपि

तथा शब्दान्तरश्रुतिः ॥ ८८ ॥

यथा । दशशतादिसङ्ख्याम्यतिषिक्तमानो ऽपेक्षाबुद्धिविषयतया
तदुपायभूतानेकत्वादीन् भिन्नकार्याञ्छ्रुतादीनामवयवानिव प्र-
तिपद्यते तथा वाक्यादी देवदत्तादिशब्दान्तरश्रुतिरुपायभूतापि अ-
वयवत्वेन प्रतिपद्यते ग्रहीतृभिरित्यर्थः ॥ ८८ ॥

इदानीं वाक्यपदरदिविषयदेवदत्तादिश्रुतीनां ध्वनिभेदेपि ऐक्य-
मुपपादयति ॥

प्रत्येकं व्यञ्जका भिन्ना वर्णा वाक्यपदेषु ये ।

तेषामत्यन्तभेदेपि सङ्कीर्णा इव शक्तयः ॥ ८९ ॥

पदवाक्यविषया हि विशिष्टाः प्रयत्नास्तत्पेरिताश्च वायवः तदस्थाना-
नाभिघातेन ध्वनीनुत्पादयन्ति अभिव्यञ्जन्ति वेति ते परस्परव्या-
वृत्तस्वभावा यद्यपि तथापि गोत्वादिजात्युपव्यञ्जकानामिव भ्रम-
णत्वादिजातिव्यञ्जकानामिव च तेषामुपव्यञ्जकानां दुर्ज्ञानी भेदः
कया चिन्तामान्यमात्रयानुगतत्वात् । न च सामान्यमात्राणां शक्ति-
रूपाणामप्याश्रयभेदेन कार्यभेदेन च भेद एव । प्रविभक्तकार्याणामपि
शक्तीनां कुतश्चिकार्यविशेषासङ्करैव स्थिते । एवं च निरवयवेष्वपि
वर्णपदवाक्येषु मात्राविभागो वर्णविभागः पदविभागश्च तत्कृत एव
कारूपनिको मिथ्येति भावः ॥ ८९ ॥

अमुमेवार्थं दृष्टान्तपूर्वकमुपपादयति ॥

यथैव दर्शनैः पूर्वैर्दूरात्सन्तमसेपि वा ।

अन्यथाकृत्य विषयमन्यथैवाध्यवस्यति ॥ ६० ॥

यथा चक्षुषा दूरादन्धकारे वा आकृतिमात्रोपलब्धौ वृक्षादीन्
हृत्त्यादिवत्प्रतिपद्यन्ते । ततः प्रणिधानाद् व्यक्तास्त्रोकाच्च क्रमेण पुन-
र्यथावदुपलभन्ते । यथा च रज्ज्वादीन् पूर्वं सर्पत्वेन प्रतिपद्य ततः
प्रणिधानाच्चक्षुषि प्रकृतिस्थे रज्जुत्वेनोपलभन्तइति ॥ ६० ॥

दृष्टान्तं व्युत्पाद्य दर्शान्तिके आह ॥

व्यज्यमाने तथा वाक्ये वाक्याभिव्यक्तिहेतुभिः ।

भागावग्रहरूपेण पूर्वं बुद्धिः प्रवर्तते ॥ ६१ ॥

निर्भागवाक्याद्यभिव्यक्तिविषयैः प्रयत्नविशेषैर्जायमाना ध्वनयः
सत्यपि भेदे सामान्यशक्तिसमन्वयशक्तिसमन्वयाद्वर्णपदप्रत्यवभासाव-
ग्रहरूपां बुद्धिं पूर्वं प्रवर्तयन्तीत्यर्थः । ततः प्रणिधानादिना वास्तव-
मखण्डमेव बुद्ध्या विषयीकुर्वन्तीति तात्पर्यम् । तादृशप्रणिधानास-
मर्थास्त्वस्मदादयः सावयवत्वमेव सत्यतया मन्यन्ते ॥ ६१ ॥

अमुमर्थं दृष्टान्तेनोपपादयति ॥

यथानुपूर्वीनियमो विकारे क्षीरबीजयोः ।

तथैव प्रतिपत्तृणां नियतो बुद्धिषु क्रमः ॥ ६२ ॥

क्रम आनुपूर्वी । यथा क्षीरं दधिरूपविकारमापद्यमानं मन्द(१)
कनिलीनकोत्तरकत्वैरवस्थाविशेषैर्मन्द(२)कत्वादिक्रमानतिक्रमेणैव
दधिप्रयोजिकां विकारशक्तिं दर्शयति । यथा च बीजं वटादिरू-
पतामापाद्यमानमङ्कुरावस्थाक्रमेणैव तद्रूपमापद्यते । तथैषामर्वाग्द-

(१) मण्डेति पा० २ ।

(२) मण्डेति पा० १ ।

शंनानां प्रतिपत्तृणां स्फोटविषयासु बुद्धिषु क्रम इत्यर्थः ॥ ६२ ॥

इयं सरणिः परेषामप्यावश्यकीत्याह ॥

भागवत्स्वपि तेष्वेवं रूपभेदो ध्वनेः क्रमात् ।

निर्भागेष्वप्युपायो वा भागभेदप्रकल्पनम्(१) ॥ ६३ ॥

येपि गौरित्यत्र गकारौकारविसर्गमात्रमेव प्रतिपन्नाः नान्यस्त-
द्व्यतिरिक्तौ वर्णरूपग्रहणोपायग्राह्यौ निर्भागः शब्दात्मा विद्यत-
इति मन्यन्ते नित्यत्वं च शब्दानामवगच्छन्ति तेषामपि क्रमेण
वर्णाभिव्यक्तौ पदस्वरूपानवधारणमेव प्रसज्यते । युगपत्सर्वावयवा-
भिव्यक्तौ तु नदीदीनयोरविशेषप्रसङ्गः । तस्मादभिव्यक्तकध्वनिक्र-
मकृतैव भेदप्रतिपत्तिर्वाचा । पूर्वपूर्ववर्णाभिव्यक्तिस्तूपायोऽन्त्यवर्ण-
प्रत्यक्षकाले समुदायग्रहस्येति वाच्यम् । दृष्टो हि मण्डूकवसासम्ब-
द्धप्रदीपाभिव्यक्तरज्ज्वां सर्पादिप्रतिपत्तिभेदः । एवं च तव पूर्वपूर्व-
वर्णाभिव्यक्तेरुपायत्ववत् निर्भागशब्दात्मग्रहणोपायो भागभेदकल्प-
नमित्यर्थः । उपपादितं चैतत् पूर्वमेव ॥ ६३ ॥

मतान्तरमाह ॥

अनेकव्यक्त्यभिव्यङ्गा जातिः स्फोट इति स्मृता ।

कैश्चिद्यक्तय एवास्या ध्वनित्वेन प्रकल्पिताः ॥ ६४ ॥

आकृतिनित्यत्वाच्छब्दनित्यत्वं व्याचक्षाणाः के चिदुभयतः स्फोट-
मात्रं निर्दिश्यते रश्चतेर्लश्चतिरित्वेवमादिष्वेओङित्यादिसूत्रस्थभा-
ष्येषु स्फोटशब्देन शब्दाकृतिमाचक्षते । उत्पत्तिमत्त्वसु शब्दव्यक्तयो
जातिरूपं स्फोटं द्योतयन्त्यो ध्वनिव्यपदेशं लभन्ते । सा च क्रमोत्प-
न्नैस्तथैवानुभूतैरनेकवर्णैरन्त्यवर्णप्रत्यक्षकाले पूर्वपूर्ववर्णानुभवजसं-
स्कारसहकारेणाभिव्यज्यतइति तात्पर्यम् ॥ ६४ ॥

सिद्धान्तिसम्मतत्वेन मुख्यत्वं च तस्य दर्शयितुं पुनः पूर्वमतमेवाह ॥

अविकारस्य शब्दस्य निमित्तैर्विद्यतो ध्वनिः ।

उपलब्धौ निमित्तत्वमुपयाति प्रकाशवत् ॥ ६५ ॥

अन्ये त्वाकृतिमसहमाना एकमेव शब्दतत्त्वं नित्यं मन्यन्ते । तच्च स्वनिमित्तेभ्यः प्राप्तविकारैर्ध्वनिभिर्ध्वनिष्वनाश्रितमेव प्रकाशन्यायेन व्यञ्जकध्वनिरूपानुषक्तमेवाभिव्यज्यते । यथा प्रकाशेन स्वानुषक्तमेव घटाद्यभिव्यज्यतइत्यर्थः ॥ ६५ ॥

ननु शब्दोऽभिव्यज्यते उत्पद्यते वा । उभयथाप्यनित्य एव । आद्ये अनित्यः शब्दोऽभिव्यज्यत्वात् घटादिवत् । अनित्यानां हि घटादीनां प्रदीपादिभिरभिव्यक्तिर्दृष्टा । शब्दश्चायं ध्वनिव्यञ्ज उच्यते । तस्मादनित्यः । अथ नाभिव्यज्यते तदोत्पद्यतइति प्राप्तमेवमप्यनित्य एवेत्यत आह ॥

न चानित्येष्वभिव्यक्तिर्नियमेन व्यवस्थिता ।

आश्रयैरपि नित्यानां जातीनां व्यक्तिरिष्यते ॥ ६६ ॥

उक्तमनुमानं जातौ व्यभिचारीति भावः ॥ ६६ ॥

ननु ताल्लोष्ठपुटव्यापारेण ध्वनयोऽभिव्यज्यन्ते श्रीचदेशइत्युक्तम् । समानदेशस्थानामेव घटादीनां तादृशैः प्रदीपादिभिरभिव्यक्तिदर्शनात् । प्रकृते च भिन्नदेशत्वं स्पष्टमेव । एवमेव ध्वनिभिरान्तरशब्दात्मा अभिव्यज्यतइत्यप्युक्तम् । शब्दस्यैकदेशस्थत्वात् ध्वनीनां नानादेशत्वात् अतिविप्रकृष्टत्वाच्चेत्यत आह ॥

देशादिभिश्च सगन्धो दृष्टः कायवतामिह (१) ।

देशभेदविकल्पेपि न भेदो ध्वनिशब्दयोः ॥ ६७ ॥

कायवतां मूर्तानामेव देशैक्यनानादेशत्वव्यवहारो दृष्टः । अमूर्त-

योस्तु ध्वनिशब्दयोस्तथा व्यवहार एव नास्तीत्यर्थः । सत्यपि तथा व्यवहारे न क्षतिरित्याह । देशभेदेति । तयोरसौ भेदो न विद्यते । आकाशरूपैकदेशत्वात्तयोः ध्वनिरूपेणान्तरस्यैवाभिव्यञ्जनाद्वेत्यर्थः ॥ ६७ ॥

नन्वभिव्यञ्जके प्रदीपादावनियमेन पटघटाद्यभिव्यञ्जकता दृश्यते । ध्वनीनां नियताभिव्यञ्जकता दृश्यते । कादिवर्णाभिव्यक्तिहेतुभिर्नादैर्वर्णान्तरानभिव्यक्तेस्तस्मान्नाभिव्यज्यतइत्यत आह ॥

ग्रहणग्राह्ययोः सिद्धा योग्यता नियता यथा ।

व्यञ्ज्यञ्जकभावेन तथैव स्फोटनादयोः ॥ ६८ ॥

यथा चक्षुःसमवेतं रूपमेव बाह्यरूपाभिव्यक्तौ निमित्तम् । न गुणान्तराणि नापीतराणीन्द्रियाणि नापीन्द्रियान्तरगुणाः नाप्यन्याभिव्यक्तेः तथा प्रकृतपि नियम इत्यर्थः ॥ ६८ ॥

ननु तुल्येन्द्रियग्राह्येष्वप्ययं नियमो नेति पर्यनुयोगआह ॥

सदृशग्रहणानां च गन्धादीनां प्रकाशकम् ।

निमित्तं नियतं लोके प्रतिद्रव्यमवस्थितम् ॥ ६९ ॥

तुल्येन्द्रियग्राह्येष्वप्ययं धर्मो दृश्यते । तद्यथा । शैलेयादीनां द्रव्याणां किञ्चिदेव संयोगि द्रव्यान्तरं कस्य चिदेव द्रव्यस्य गन्धविशेषाभिव्यक्तौ समर्थं भवतीत्यर्थः ॥ ६९ ॥

नन्वेवमपि नाभिव्यज्यते शब्दः । अभिव्यञ्जकानां वृद्धिक्लाससङ्ख्याभेदेपि अभिव्यञ्ज्यस्य तत्समन्वयाभावात् । यथा प्रदीपस्य वृद्धिक्लासयोर्न घटादीनां तौ नापि प्रदीपसङ्ख्याभेदे घटादीनां सङ्ख्यान्तरयोगः । शब्दस्य त्वभिघातभेदादृश्यते सङ्ख्यापरिमाणभेदोऽत आह ॥

प्रकाशकानां भेदांश्च प्रकाशयोऽर्थोऽनुवर्तते ।

तैलोदकादिभेदे तत्प्रत्यक्षं प्रतिबिम्बके(१) ॥ १०० ॥

अभिव्यञ्जानामप्यभिव्यञ्जकभेदानुविधानं दृष्टं यथा निम्नेष्वादर्शतलेषु मुख्यप्रतिबिम्बमुन्नतं दृश्यते । उन्नते निम्नं प्रियङ्गुतैले श्यामं च । शस्त्रकाचादिपरिमाणभेदात्प्रतिबिम्बे परिमाणभेदोपि दृष्टः । आदर्शदीनां जलतरङ्गाणां च सङ्ख्याभेदोपि दृष्ट इत्यर्थः ॥ १०० ॥

ननु प्रतिबिम्बमादर्शादिषु चन्द्रादिभ्यो भावान्तरमेव सन्निविष्टमुपलभ्यतइति न तेऽभिव्यञ्जका इत्यत आह ॥

विरुद्धपरिमाणेषु वज्रादर्शतलादिषु ।

पर्वतादिसरूपाणां भावानां नास्ति सम्भवः ॥ १०१ ॥

नहि वज्रादिष्वाधारेषु विरुद्धपरिमाणानामन्तःसन्निवेशिनां पर्वतादिसरूपाणां भावानामुत्पत्तिः सम्भवतीत्यर्थः । तस्मात्तेष्वभिव्यञ्जका एवेति भावः ॥ १०१ ॥

नन्वेवं स्फोटस्य पौर्वापर्याभावात्पूर्वपरादिव्यवहारोऽसङ्गतः स्यादइकोयणचीत्यादौ तथा ऋस्रदीर्घादिव्यवहारो द्रुतविलम्बितादिव्यवहारश्च न स्यादत आह ॥

तस्माद्भिन्नकालेषु वर्णवाक्यपदादिषु ।

वृत्तिकालः स्वकालश्च नादभेदाद्विभज्यते ॥ १०२ ॥

नादकृतपौर्वापर्यव्यवहारः प्राकृतध्वनिभेदकृतश्च ऋस्रदीर्घादिव्यवहारः वैकृतध्वनिकृतस्तु द्रुतमध्यमविलम्बितव्यवहार इत्यर्थः ॥ १०२ ॥

इदानीं नादस्फोटयोः स्वरूपमाह ॥

यः संयोगविभागाभ्यां

करणैरुपजन्यते ।

स स्फोटः शब्दजाः शब्दा

(१) भेदेन प्रत्यक्ष प्रतिबिम्बकम् इति पाठान्तरम् ।

ध्वनयोऽन्यैरुदाहृताः ॥ १०३ ॥

अनित्यत्वपक्षे स्थानकरणप्राप्तिविभागहेतुकः प्रथमाभिव्यक्तौ यः शब्दः स स्फोट इत्युच्यते । तस्य मुख्यः समवायिदेश आकाशः । आकाशस्यापि संयोगिद्रव्यान्तरकृते भेदे सति तन्निमित्तस्तीषां पौर्वापर्यव्यवहारः । ततस्तु सर्वदिक्कास्तद्रूपप्रतिबिम्बावग्राहिणो मन्दप्रदीपप्रकाशितरूपभानक्रमेण प्रभासमाना ये वर्णश्रुतिं विभजन्ति ते ध्वनय इत्युच्यन्ते । नित्यत्वपक्षे तु संयोगविभागजध्वनिव्यङ्ग्यस्फोट इति केषां चिन्मतम् । अन्येषां संयोगविभागफलजध्वनिसम्भूतनादाभिव्यङ्ग्य इति मतम् । तत्र पूर्वावस्थास्ति ऋस्वदीर्घादिव्यवहारहेतवः यथोत्तरमुपचीयमानाभिव्यक्तयस्तु ध्वनयो नादा वा द्रुतादिवृत्तिभेदव्यवस्थाहेतव इति बोध्यम् ॥ १०३ ॥

इदानीं प्राक्ततवैकृतयोर्विशेषं श्लोकद्वयेनाह ॥

अल्पे महति वा शब्दे स्फोटकालो न भिद्यते ।

परस्तु शब्दसन्तानः प्रचयापचयात्मकः ॥ १०४ ॥

देशव्याप्तिसामान्यादल्पत्वमहत्वे शब्दस्योपचर्यते लोकप्रसिद्धिर्वा लोकप्रसिद्धिरेव हि सर्वत्र व्यवस्थाकारणं, शब्दोऽत्र ध्वनिः स च द्विविध उत्तरोत्तरशब्दानां कारणरूप आद्य कार्यरूप उत्तरश्च । तत्राद्यः स्फोटव्यञ्जकः स्फोट एव वा । तस्य कारणरूपस्य कार्यारम्भे शक्तिः सामर्थ्यं निमित्तभेदाद्भिद्यते । यथा भेरीदण्डाभिघातजस्य कार्यपरम्परा दूरमनुपतति । लोहकंसाभिघातजस्तु प्रत्यासन्नदेशं दीर्घकालग्राह्यमविच्छेदेनारभते । तदाह । परस्त्विति । तत्राद्यः प्राक्ततः परो वैकृत इति बोध्यम् ॥ १०४ ॥

मतान्तरमाह ॥

दूरात्मभेव दीपस्य ध्वनिमालं तु लक्ष्यते ।

घण्टादीनां च शब्देषु व्यक्तौ भेदः स दृश्यते ॥ १०५ ॥

इह के चिदाचार्या मन्यन्ते । यथा एकैव दीपप्रभा दूराद्गृह्यते
तथा प्राकृत एव ध्वनिः सर्वतो दूरठ्यापी लक्ष्यते । तत्किं वैकृतौ
नास्थेव । अस्तीत्याह । घण्टादीनां चेति । घण्टायामिव सर्ववर्ण-
निष्पत्तौ प्राकृतवैकृतौ ध्वनिनादौ द्रष्टव्यावित्यर्थः ॥ १०५ ॥

इदानीं तयोः कार्यविशेषमाह ।

द्रव्याभिघातात्प्रचितौ भिन्नौ दीर्घमुतावपि ।

कम्पे तूपरते जाता नादा वृत्तेर्विशेषकाः ॥ १०६ ॥

नित्येपि शब्दे नैव शब्दानां प्रचयेन दीर्घमुतावपि प्रचीयेते किं तु द्र-
व्याभिघातप्रचयादेव, स्वरूपमेव हि तयोस्तावद्भिरभिघातैर्निष्पाद्य-
ते । तत्र करणानामभिघातविशेषादितरेतरसंस्पर्शजव्यक्तवाक्प्रस्य-
न्दनानुगतः कम्पोऽनुवर्तते । तस्मिन्नुपरते ये नादजा नादास्ते द्रु-
तादिवृत्तिभेदव्यवस्थाहेतवो भवन्तीत्यर्थः ॥ १०६ ॥

मतान्तरमाह ।

अनवस्थितकम्पेऽपि

करणे ध्वनयोपरे ।

स्फोटादेवोपजायन्ते

ज्वाला ज्वालान्तरादिव ॥ १०७ ॥

कम्पे ऽविच्छेदेनानुवर्तमानेषु यो ऽभिघातजः शब्दो नासौ कदा
चिदपि अनारब्धकार्यो निवर्तते । तत्र ये कम्पजाः शब्दसमानकाला
ध्वनयः स्फोटमभिव्यञ्जयन्ति ताननुषङ्गानित्याचक्षते । तेषामपि
च प्रत्यनुषङ्गं कार्यपरम्परा यावत्कम्पो न विच्छिद्यते तावत्स्फोटानु-
ग्रहमात्रयानुवर्ततइत्याहुः । अन्ये सा चेयमुत्पत्तिरिन्धनज्वालाप्रब-
न्धप्रवृत्तिधर्मेणाख्यायते । तद्यथेन्धनाश्रितज्वालाभिर्ज्वालाकार्यस-

न्तानसमुद्भवा ज्वालाः संप्रवर्तन्ते प्रकाशेन चार्थानुपकुर्वन्ति । तथे-
यमपि भेदप्रवृत्तिरिति ॥ १०७ ॥

इदानीं शब्दविषये मतभेदानाह ।

वायोरणूनां ज्ञानस्य शब्दत्वाप्रतिरिष्यते ।

कैश्चिद्दर्शनभेदो हि प्रवादेष्वनवस्थितः ॥ १०८ ॥

तत्र वायोः शब्दत्वमुपपादयति ।

लब्धक्रियः प्रयत्नेन वक्तुरिच्छानुवर्तिना ।

स्थानेष्वभिहतो वायुः शब्दत्वं प्रतिपद्यते ॥ १०९ ॥

वक्तुरिच्छेत्यनेन एकस्यैव वायोरनेकरूपशब्दत्वोपपत्तिः ॥ १०९ ॥

ननु कथं वायोः कत्वादिनाभिव्यक्तिरत आह ॥

तस्य कारणसामर्थ्याद्देगप्रचयधर्मिणः ।

सन्निपाताद्विभज्यन्ते सारवत्योपि मूर्तयः ॥ ११० ॥

सन्निपाताद्ययत्नविशेषरूपकारणसम्बन्धादित्येवमादि सर्वमनुग-
न्तव्यम् ॥ ११० ॥

अणूनां शब्दत्वमुपपादयति ॥

अणवः सर्वशक्तित्वाद्देसंसर्गवृत्तयः ।

छायातपतमःशब्दभावेन परिणामिनः ॥ १११ ॥

स्वशक्तौ व्यज्यमानायां प्रयत्नेन समीरिताः ।

अभ्राणीव प्रचीयन्ते शब्दाख्याः परमाणवः ॥ ११२ ॥

इत्येवमादि सर्वमनुगन्तव्यम् ॥ ११२ ॥

ज्ञानस्य शब्दत्वमुपपादयति ॥

अथेदमान्तरं ज्ञानं सूक्ष्मवागात्मना स्थितम् (१) ।

व्यक्तये स्वस्य रूपस्य शब्दत्वेन निवर्तते ॥ ११३ ॥

स मनो(१)भावमापद्य तेजसा पाकमागतः ।

वायुमाविशति प्राणमथासौ समुदीर्यते ॥ ११४ ॥

अन्तःकरणतत्त्वस्य वायुराश्रयतां गतः ।

तद्वर्मेण समाविष्टस्तेजसैव विवर्तते ॥ ११५ ॥

विभज्य स्वात्मनो ग्रन्थीन् (२)

श्रुतिरूपैः पृथग्विधैः ।

प्राणो वर्णानभिव्यज्य

वर्णेष्वेवोपलीयते ॥ ११६ ॥

इत्येवमादि सर्वमनुगन्तव्यम् । मतान्तराख्यप्यत्र सन्ति । तथा-
हि । अन्तर्वर्तिना प्रयत्नेनोर्ध्वमुदीरितः प्राणो वायुस्तेजसानुगृही-
तः शब्दतामापद्य शब्दघनसंहन्यमानया प्रकाशमात्रया युक्तस्यान्तः-
सन्निवेशिनः शब्दस्याविभक्तं विष्वसुपगृह्णातीत्येकेषां मतम् । ना-
भिप्रदेशात्प्रयत्नप्रेरितो वायुरूर्ध्वमाक्रमन्नुरःप्रभृतीनि स्थानान्याह-
न्ति तेन चान्तःस्थितशब्दस्य कत्वादिनाभिव्यक्तिरित्यपरमतम् । आ-
चार्यः खल्वप्याह । 'आत्मा बुद्ध्या समेत्यार्थान् मनो युङ्क्ते विवक्ष-
या । मनः कायाग्निमाहन्ति स प्रेरयति मारुत'मिति । अपर आ-
ह । मनोभिहतः कायाग्निः प्राणमुदीरयति स नाभेरुद्यन्मूर्धन्य-
भिहतो ऽन्येन पुनरुद्यताभिहन्यमानः ख इति क इति वा ध्वनिः
सम्पद्यतइति ॥ ११६ ॥

मतान्तरमाह ॥

(१) समता इति पा० २ ।

(२) विभज्य स्वात्मनो ग्रन्थान् इति पा० २ ।

अजस्रष्टत्तिर्यः शब्दः सूक्ष्मत्वाच्चोपलभ्यते (१) ।

व्यञ्जनाद्वायुरिव स स्वनिमित्तात्मतीयते ॥ ११७ ॥

सूक्ष्मो वायुरिव सर्वमूर्तीनामन्तर्बहिश्च ध्वनिरवस्थितः । स एव
कैश्चिद्वाकाश इति पठ्यते । तत्र यथा सूक्ष्मस्य वायोर्व्यञ्जनादभिव्य-
क्तिः तथा सूक्ष्मो ध्वनिः स्वनिमित्तैरभिव्यक्तप्रचितविक्रियारूपः
श्रोत्रदेशं प्राप्त उपलभ्यतइत्यर्थः ॥ ११७ ॥

पुनः पक्षान्तरमाह ॥

तस्य प्राणेषु च या शक्तिर्या च बुद्धौ व्यवस्थिता ।

विवर्त्तमाना स्थानेषु सैषा भेदं प्रपद्यते ॥ ११८ ॥

शब्दः प्राणाधिष्ठानो बुद्ध्यधिष्ठानश्च हाभ्यां प्राणबुद्धिशक्तिभ्याम-
भिव्यक्तोर्थं प्रत्याययति । तत्र बुद्धितत्त्वान्तरासन्निविष्टः प्राण ऊर्ध्वम-
भिप्रवृत्तस्तत्तत्स्थानेषु प्रयत्नानुविधाय्याघातेनानित्यशब्दरूपेण वि-
वर्तते स च प्राप्तविवर्तः पृथिवीकललन्यग्रोधादिवद्भेदं प्राप्य परस्मिन्
शब्दात्मनि भेदानुरागं संनिवेशयति ॥ ११८ ॥

इदानीं शब्दस्यैव जगन्मूलत्वं प्रपञ्चयति ॥

शब्देष्वेवाश्रिता शक्तिर्विश्वस्यास्य निबन्धनी (२) ।

यन्नेत्रः प्रतिभात्मायं भेदरूपः प्रतीयते ॥ ११९ ॥

सर्वा अप्यर्थजातयः सूक्ष्मरूपेण शब्दाधिष्ठानाः । ताः क्लिलात्मा-
भिव्यक्तिसमधिष्ठानपरिणामेन प्रतिलभमाना वाच्यवाचकभावरूपेण
भेदेन प्रतीयन्ते । एवं ह्याह । 'वागीवार्थं पश्यति वाग्ब्रवीति वागी-
वार्थं सन्निहितं सन्तनोति । वाचैव विश्वं बहुरूपं निबद्धं तदेतदेकं
प्रविभज्योपभुङ्क्त' इति ॥ ११९ ॥

(१) सूक्ष्मत्वेनोपलभ्यते सूक्ष्मत्वान्नोपलभ्यते इति च पा० २ ।

(२) निबन्धनम् । इति पा० २ ।

षड्जादिभेदःशब्देन

व्याख्यातो रूप्यते यतः ।

तस्मादर्थविधाः सर्वाः

शब्दमात्राः सुनिश्चिताः ॥१२०॥

संविज्ञातपदनिबन्धनो हि सर्वो ऽर्थः शब्देन निरूप्यमाणा व्यवहारमवतरति । अत एवासंविज्ञातपदानां विशेषावधारणं निबन्धनपदप्रत्ययमन्तरेण न जायते । गोपालादयोपि हि निबन्धनपदानि प्रकल्प्य गवादिविशेषविषयं व्यवहारमीहन्ते । तस्मात्सर्वत्र शब्दाध्यारूढो भेदवानर्थः शब्दशक्तिसंश्लेषः शब्दविषयया बुद्ध्या प्रकाशयत इत्यर्थः ॥ १२० ॥

शब्दस्य (१) परिणामोऽयमित्यान्नायविदो विदुः ।

छन्दोभ्य एव प्रथममेतद्विश्वं व्यवर्तत ॥ १२१ ॥

यथैव सृष्टर्मसमन्वयान्मृद्विवर्त घटं व्यवस्थापयन्ति तथैवान्नाये सन्मृतभोग्यभोक्तृशक्तेर्वागात्मनो बहुधा करणत्वमान्नातं सर्वत्र शब्दमात्रासमन्वयात् । तमान्नायमेवाह । छन्दोभ्य इत्यादि । अन्यत्रापि । 'ऋद्धयो यजुर्मयः साममयो वैराजः पुरुषो वै यन्नस्तस्यैता लोकांष्ट्रणास्तिस्त्र आहुतयस्ता वै त्रयो लोका' इति । तथा 'एष वै छन्दस्यः साममयः प्रथमो वैराजः पुरुषो योन्नमसृजत तस्मात्पशवो ऽजायन्त पशुभ्यो वनस्पतयो वनस्पतिभ्यो दिश' इति । ऋग्वर्णोपि 'वागेव विश्वा भुवनानि जज्ञे वाच इत्सर्वममृतं यच्च मर्त्यमि'ति । पुराकल्पोप्याह । 'विभज्य बहुधात्मानं सच्छन्दस्यः प्रजापतिः । छन्दोमयीभिर्मात्राभिर्बहुधैव विवेश तम् ॥ शाब्दी वाग्(२) भूयसी येषु पुरुषेषु

(१) छन्दस्य इति पा० २ ।

(२) साध्वी वा इति पा० २ ।

व्यवस्थिता । अधिकं वर्तते तेषु पुखं रूपं प्रजापतेः ॥ प्राजापत्यं मह-
त्तेजस्तत्प्राचैरिव (१) संवृतम् । शरीरभेदे विदुषां स्वां योनिमुपधाव-
ति ॥ यदेतन्मण्डलं भास्वहाम चित्रस्य राधसः (२) । तद्भावमभि-
सम्भूय विद्यायां प्रतिलीयते ॥' (३) इति ॥ १२१ ॥

सर्वत्र शब्दमात्रासमन्वयमुपपादयति ।

इतिकर्तव्यता लोके सर्वा शब्दव्यपाश्रया ।

यां पूर्वाहितसंस्कारो बालोपि प्रतिपद्यते ॥ १२२ ॥

सदपि व्यवहारेणानुपगृहीतमसता तुल्यम् । अत्यन्तासञ्च लोके
शशविषाणादि प्रामाविर्भावतिरोभावं च गन्धर्वनगरादि वाचा स-
मुख्याप्यमानं मुख्यसत्तायुक्तमिव तेषुतेषु कार्येषु प्रत्यवभासते बाला-
नामपि स्वस्वजातिषु पूर्वपूर्वतनशब्दावेशभावनासंस्कारेण यातार्थ-
क्रियायामनाख्येशब्दनिबन्धना प्रवृत्तिरिति न दोषः ॥ १२२ ॥

युक्त्यन्तरमाह ॥

आद्यः करणविन्यासः प्राणस्योर्ध्वं समीरणम् ।

स्थानानामभिघातञ्च न विना शब्दभावनाम् ॥ १२३ ॥

प्रथमोत्पन्नस्य बालस्यायमिन्द्रियविन्यासादि उपदेशाभावेपि
ज्ञानसाध्यं जायमानं दृश्यते । तस्मादनादिज्ञानबीजशब्दपरिग्रहा
शब्दभावना प्रतिपुरुषमवस्थितेति मन्तव्यम् । अर्थस्मरणस्यापि श-
ब्दोल्लेखेनैव दर्शनात् ॥ १२३ ॥

तदेवाह ॥

न सोऽस्ति प्रत्ययो लोके यः शब्दानुगमादृते ।

(१) तस्माचैरेवेति पा० २ ।

(२) धाम चित्रस्य राधस इति पा० २ ।

(३) विप्रलभ्यतर्जात प्रविलीयते इति च पाठान्तरम् ।

अनुविद्धमिव ज्ञानं सर्वं शब्देन भासते ॥ १२४ ॥

का चिदेव सा ज्ञानावस्था सविकल्पकाख्या यस्याभिसुखीभूतशब्दभावनाबीजायामाविर्भूतासु प्रत्यर्थनियतासु अर्थीपग्राहिणीषु शक्तिषु शब्दानुविद्धेन शब्दशक्त्यनुपातिना ज्ञानेनोपगृह्यमाणो वस्वात्मा ज्ञानानुगतो व्यक्तरूपप्रत्यवभासो ज्ञायतइत्यभिधीयते तादृश एव च स्मृतिविषयो भवति । अनुभवसमानाकारत्वात्तस्याः । अत एव के चिदाचार्याः सुप्तस्यापि जाग्रदृच्या सदृशो ज्ञानवृत्तिप्रतिबन्धः केवलं तु शब्दभावनाबीजानि तदा सूक्ष्मां वृत्तिं लभन्ते सा च तामसी अवस्थेत्याहुः । तदेषा ज्ञानावस्था शब्दप्रकृतिविकृतिविकारभावेनाविर्भावतिरोभावावजस्रमनुभवति ॥ १२४ ॥

तदेव पुनरूपपादयति ॥

वाग्रूपता चेदुक्रामेदवबोधस्य शाश्वती ।

न प्रकाशः प्रकाशेत सा हि प्रत्यवमर्शिनी ॥ १२५ ॥

यथान्तर्यामिणः प्रकाशत्वस्वरूपं चैतन्यम् । तथा प्रकाशो ज्ञानमपि सर्ववाग्रूपानुगतं, योपि प्रथमनिपाती बाह्येष्वर्थेषु प्रकाशः स विशेषनिमित्तापरिग्रहेपि वस्तुमात्रमिदं तदिति प्रत्यवभासयति । स्मृतिकालेपि च तादृशानामुपलब्धिबीजानामाभिसुख्ये स्मर्तव्याः श्लोकादयः कोप्यसावनुवाकः श्लोको वेति बुद्धौ विपरिवर्तते । वाग्रूपतायां च सत्यामुत्पन्नीपि प्रकाशी विशेषवाग्रूपमस्त्रीकुर्वन् प्रकाशक्रियासाधनतायां न व्यवतिष्ठते । सा हि वाग्रूपता हि प्रत्यवमर्शः सविकल्पकज्ञानं तत्संपादिकेत्यर्थः । तदेव च प्रकाशनक्रियासाधनमित्यर्थः ॥ १२५ ॥

पुनरपि सर्वस्य वाग्रूपत्वे बीजमाह ॥

सा सर्वविद्या शिल्पानां कलानां चोपबन्धनी ।

तद्दशाद्भिनिष्पत्तौ (१) सर्वं वस्तु विक्रयते ॥१२६॥

विद्याशिल्पकलादिभिर्लौकिकेषु वैदिकेषु वार्थेषु मनुष्याणां प्रायेण व्यवहारः प्रतिबद्धः मनुष्याधीनाश्चेतरस्य भूतग्रामस्य स्थावरजङ्गमस्य प्रवृत्तयः विद्यादयश्च वाग्रूपायां बुद्धौ निबद्धाः । घटादीनां चाभिनिष्पादने प्रयोज्यप्रयोजकानामुपदेशसमीहादि वाग्रूपतानुसारेणैव प्रकल्प्यते । अभिनिष्पन्नवस्तूनां समानाकाराणां विभागोपि वाकृत एवेत्यर्थः ॥ १२६ ॥

सैषा संसारिणां सञ्ज्ञा बहिरन्तश्च वर्तते ।

तन्मात्रामप्यतिक्रान्ते चैतन्यं सर्वजन्तुषु (२) ॥१२७॥

योयं चैतन्ये वाग्रूपतानुगमस्तेन लोके ससञ्ज्ञो विसञ्ज्ञ इति च व्यपदेशः क्रियतइत्यर्थः ॥ १२७ ॥

अर्थक्रियासु वाक् सर्वा

समीहयति देहिनः ।

तदुत्क्रान्तौ विसञ्ज्ञोयं (३)

दृश्यते काष्ठकुञ्चवत् ॥ १२८ ॥

सुखदुःखसंविन्मात्ररूपान्तःसञ्ज्ञापि यावद्वाग्रूपतानुवृत्तिस्तावदेव भवति । बहिःसञ्ज्ञा लोकव्यवहारः सोपि वागधीन एव तदभावे विसञ्ज्ञत्वं व्यवहरन्ति । नहि वाक् चैतन्यानाविष्टा सञ्ज्ञास्ति यतश्चितिक्रियारूपमलब्धवाक्शक्तिपरिरिग्रहं विद्यतइति वाग्रूपत्वमेव चित्तिक्रियारूपमित्येके । एवं ह्याह । 'भेदीद्वाहविवर्तेन लब्धाकारपरिरिग्रहा । आन्नाता सर्वविद्यासु वागेव प्रकृतिः परा ॥ एकत्वमभिनि-

(१) तद्दशाद्भिनिष्पन्नमिति पाठान्तरम् ।

(२) तन्मात्रामप्यतिक्रान्तं चैतन्यं सर्वजातिषु इति पा० २ ।

(३) तदुत्क्रान्तौ विसङ्ज्ञेयमिति पाठान्तरम् ।

ष्क्रान्ता वाङ्नेत्रा वाङ्निबन्धनाः । पृथग्वदवभासन्ते (१) वाग्वि-
भागा गवादयः । षड्द्वारां षडधिष्ठानां षट्प्रबोधं षड्व्ययाम् । ते
सृष्ट्युमतिवर्तन्ते ये वै वाचमुपासतइति ॥ १२८ ॥

प्रविभागे यथा कर्ता तथा कार्ये प्रवर्तते ।

अविभागे तथा सैव कार्यत्वेनावतिष्ठते ॥ १२९ ॥

प्रविभक्तसाध्यसाधनभावरूपो हि शब्दब्रह्मणो विवर्तः । प्रासजन्मा-
दिक्रिया वाक् यतो जागरणाजागरणयोर्वृत्तिकाले वायूपतामनुग-
च्छति चैतन्यं निर्वृत्तिक्रियाप्राप्तिभिश्च कार्येषु प्रवर्तते । स्वरूपावि-
भागे तु सैव वाक् बाह्यवस्तुस्वरूपतया निर्वृत्तिविक्रियाप्राप्तिषु कर्म-
भावं प्रपद्यतइत्यर्थः । एवं ह्याह । प्रविभज्यात्मनात्मानं (२) सृष्ट्वा भा-
वान् पृथग्विधान् । सर्वेश्वरः सर्वमयः स्वप्ने भोक्ता प्रवर्ततइति ॥ १२९ ॥

पुनरपि शब्दस्यैव जगत्कारणत्वमुपपादयति ॥

स्वमात्रा परमात्रा वा श्रुत्या प्रक्रम्यते यथा (३) ।

तथैव रूढतामेति तथा ह्यर्थो विधीयते ॥ १३० ॥

सर्वो हि विकार आत्ममात्रेति केषां चिद्दर्शनम् । स च प्रतिपु-
रुषमन्तःसन्निविष्टो बाह्यइव प्रत्यवभासते वस्तुतस्तस्यैकत्वादमूर्तत्वा-
दरूपत्वाच्च व्यवहारमात्रमिदमन्तर्बहिरिति अपरेषां मतम् । एक-
स्य चितितत्त्वस्यायं परिणाम इत्यादिस्वमात्रावादिनां दर्शनम् । चै-
तन्यं भूतयोनितीलक्षोदरसवप्रविभज्यतइत्येकेषां मतम् । अन्येषा-
न्तु दर्शनं यथा महतोग्नेर्विस्फुलिङ्गाः सूक्ष्मा वायोरभ्रसंघातश्चन्द्र-
कान्तादिभागिन्यस्तोयधाराः पृथिव्या वासावारोहप्रसवान्यग्रीधा
इत्येवमादिपरमात्रावादिनान्दर्शनं विद्याभाष्येभ्यः प्रतिपत्तव्यम् । ए-

(१) पृथग्वदेव भासन्त इति पा० २ ।

(२) अविभज्यात्मनात्मानमिति पा० २ ।

(३) श्रुत्या प्रक्रम्यते यथा इति पा० २ ।

वभूतः सर्वोपि प्रपञ्चः यथा श्रुत्या प्रक्रम्यते । श्रुत्यान्तःसन्निवेशिना
शब्देन सुखदुःखादिभावेन प्राणिषु बहुधा प्रक्रम्यते दर्शयति स तथैव
तत्र शब्दे रूढतामिति । अत एव तथा श्रुत्यार्था विधीयते निश्चीयते
न सङ्कीर्यतइत्यर्थः ॥ १३० ॥

तदेवोपपादयति ॥

अत्यन्तमतथाभूते निमित्ते श्रुत्यपाश्रयात् ।

दृश्यते ऽलातचक्रादौ वस्त्वाकारनिरूपणा ॥ १३१ ॥

श्रुतौ सर्वमर्थस्वरूपं संनिविष्टं यतः सा तमर्थं जनयतीव स हि
तस्यां प्रत्याख्यात्मना नित्यमवस्थितः । नहि बाह्यं वस्तुगतं सत्त्वं श्रु-
तिरपेक्षते । यथा सर्वप्रदेशद्वयपिक्रियायां शब्दभावनानुगतायाम-
लातचक्रादिश्रुतिरवतिष्ठमाना व्यावहारिकाणां तेषां शब्दानां स्वा-
नुगतार्थैर्नार्थवत्तां प्रकल्पयति । तथा च श्रुत्या कल्पितो वस्त्वाकारः
सत्यप्यनुमानवलीयस्त्वे रूढो भवति । अत्यन्तासत्तु च शशविषाणा-
दिषु श्रुतिरेवार्थं नयति प्रत्यक्षविरोधेपि । एवं च सर्वत्र प्रत्यक्षसिद्धे
ऽत्यन्तासिद्धे वार्थे बोधोपयोगिशब्द एव कारणमिति तात्पर्यम् ॥ १३१ ॥

अन्तर्यामिण एव शब्दत्वे युक्त्यन्तरमाह ॥

अपि प्रयोक्तुरात्मानं शब्दमन्तरवस्थितम् ।

प्राहुर्महान्तमृषभं येन सायुज्यमिष्यते (१) ॥ १३२ ॥

इह द्वौ शब्दात्मानौ कार्यौ नित्यश्च तत्राद्यो व्यावहारिकः पुरुष-
स्य वागात्मनः प्रतिबिम्बोपग्राही अन्यस्तु सर्वव्यवहारयोनिः संह-
तक्रमः सर्वेषामन्तःसन्निवेशी प्रभवो विकारणामाश्रयः । सर्वकर्म-
णामधिष्ठानं सुखदुःखयोः सर्वत्राप्रतिहितकार्यशक्तिः परिगृहीत-
भोगक्षेत्रावधिः सर्वमूर्तीनामपरिणामा प्रकृतिः बोधरूपतया नित्य-

प्रवृत्तप्रत्यवभासप्रवृत्तिनिवृत्तिपदाभ्यां पर्जन्यवदग्निवच्च प्रसवोच्छेद-
शक्तियुक्तः सर्वेश्वरः सर्वशक्तिर्महान् शब्दवृषभस्तस्मिन् खलु वाग्योग-
विदो विच्छिद्याहङ्कारग्रन्थीनत्यन्तं संसृज्यन्ते । आह च । 'चत्वारि
शृङ्गा त्रयो अस्य पादा' इत्यादिऋग्वर्णः ॥ १३२ ॥

तस्मादाद्यः शब्दसंस्कारः सा सिद्धिः परमात्मनः ।

तस्य प्रवृत्तितत्त्वज्ञस्तद्ब्रह्मानृतमश्नुते ॥ १३३ ॥

व्यवस्थितसाधुभावे हि शब्दतत्त्वे संस्क्रियमाणे ऽपभ्रंशापगमादा-
विर्भूते धर्मविशेषे नियतोभ्युदयः । तदभ्यासाच्च शब्दपूर्वकं योगम-
धिगम्य प्रतिभातत्त्वप्रभवां भावविकारप्रकृतिसत्तां साध्यसाधनश-
क्तियुक्तां सम्यगवबुध्य नियतं क्षेममाप्नोतीत्यर्थः । आह च । 'प्राक्प्रवृ-
त्तिमतिक्रान्ते वाचस्तत्त्वे व्यवस्थितः । क्रमसंहारयोगेन संहृत्यात्मा-
नमात्मनि ॥ वाचः संस्कारमाधाय वाचः स्थाने निवेश्य च (१) ।
विभज्य बन्धनान्यस्याः कृत्वा तां छिन्नबन्धनाम् ॥ ज्योतिरान्तरमा-
साद्य छिन्नग्रन्थिपरिग्रहम् । परेण ज्योतिषैकत्वं (२) छित्त्वा ग्रन्थी-
न्प्रपद्यत (३)' इति ॥ १३३ ॥

न जात्वकर्तृकं कञ्चिदा(४)गमं प्रतिपद्यते ।

बीजं सर्वागमापाये(५) तय्येवादौ व्यवस्थिता ॥१३४॥

अनेन सर्वागमानां प्रवाहानादित्वं व्यवस्थापयति । सर्वप्रवादे-
ष्वागमवाक्यानां स्मृतिवाक्यानां प्रणेतपरिग्रहेण पौरुषेयत्वमुपगम्य-
ते । वेदवाक्यान्धैव त्वपौरुषेयाणि । तानि पूर्वगमेषु विच्छिन्नेषु अ-

(१) वाच ज्ञाने निवेश्य चेति पा० २ ।

(२) कारणज्योतिषैकत्वमिति पा० २ ।

(३) प्रवर्त्ततइति पा० २ ।

(४) न जात्वकर्तृकं कश्चिदिति पा० २ ।

(५) सर्वागमोपाये इति पा० २ ।

न्येषु प्रणेतृषु आगमान्तरानुसंधाने बीजवद्वतिष्ठन्ते । तान्येव बी-
जान्यासाद्य पुनः प्रणेतृभिरागमा निबध्यन्तइति प्रवाहानादित्वं
सिद्धमिति नागमा अप्रमाणमिति भावः ॥ १३४ ॥

तमेवार्थं युक्त्यन्तरेण साधयति ॥

अस्तं यातेषु वादेषु कर्तृष्वन्येष्वसत्स्वपि ।

श्रुतिस्मृतिगतं धर्मं लोको न व्यतिवर्तते ॥ १३५ ॥

इह प्रणेतृवदागमानामपि प्रवादेषु विच्छेदो नावगम्यते । तेषु
प्रत्यस्तमितेषु यावदन्ये प्रणेतारो नोत्पद्यन्ते आगमान्तराणि च न
प्रतायन्ते । तत्राप्यन्तरा श्रुतिविहितानि कर्माणि स्मृतिनिबन्धनांश्च
भक्त्यादिनियमान्नातिक्रामन्ति शिष्टा इत्यर्थः ॥ १३५ ॥

ज्ञाने स्वाभाविके नार्थः (१)

शास्त्रैः कश्चन विद्यते ।

धर्मो ज्ञानस्य हेतुश्चे-

त्तत्रान्नायो (२) निबन्धनम् ॥ १३६ ॥

अनुपदेशं हि ज्ञानं कस्य चिदभ्युपगच्छतामहितप्रतिषेधार्थानां
हितप्रतिपादनार्थानां चोपदेशशास्त्राणां वैयर्थ्यं प्रसज्येत । यदि तु
धर्मविशेषात्कस्य चिदेवोपदेशमन्तरापि ज्ञानमुत्पद्यते कस्य चित्त-
दृशस्य शास्त्रेण तथापि तस्य धर्मस्य व्यवस्थितेन निबन्धनेन भवित-
व्यम् । विच्छिद्यन्ते चान्यानि निबन्धनानि । तस्मादान्नायनिबन्धनं
धर्ममासेवमानाः पृथक् प्रवादानाम्प्रणेतारस्त्रांतां बहुविकल्पां सि-
द्धिं लभन्तइत्येष्टव्यमिति भावः ॥ १३६ ॥

ननु तर्क एव ज्ञानसाधनमस्वत आह ॥

(१) स्वाभाविके कोर्धे इति पा० २ ।

(२) तस्य स्तेय इति पा० २ ।

वेदशास्त्राविरोधी च तर्कश्चक्षुरपश्यताम् ।

रूपमात्राद्धि वाक्यार्थः केवलान्नावतिष्ठते ॥ १३७ ॥

एवं चागमाविरोधी तर्क एव प्रमाणम् । अतर्कश्चागमो विफल इति भावः ॥ १३७ ॥

तदेवोपपादयति ॥

यतो विवक्षा पारार्थ्यं (१) व्यक्तिरर्थस्य लैङ्गिकी (२) ।

इति न्यायो बद्धविधस्तर्केण प्रविभज्यते ॥ १३८ ॥

‘कर्तुरीप्सिततमं कर्म’ ‘तस्यापत्यं’ ‘ग्रहं सम्मार्ष्टि’ ‘कर्मणा यम-
भिप्रैति’ इत्यादी लिङ्गसङ्ख्याकालानामविवक्षा क्व चित् क्व चिच्च
विवक्षेति लक्षणव्यवस्था तर्काधीना । पारार्थ्यं यथा ‘नक्षत्रं दृष्ट्वा वाचं
विसृजेद्दि’त्यादी कालोपलक्षणार्थं नक्षत्रग्रहणम् । अतः सत्यपि
दिवा नक्षत्रदर्शने न सा विसृज्यते । यथा वा काकेभ्यो दधि रक्ष्य-
तामित्यादी उपघातप्रतिषेधस्य चिकीर्षितत्वात्काकेष्वसत्स्वपि श्व-
भ्यो रक्ष्यते । यथा वा पात्राणि सम्मृज्यन्तामिति भुजिक्रियाङ्गोपसं-
हारपरत्वात्पात्राभावेऽप्यङ्गान्तराख्युपसंज्ञियन्ते । लैङ्गिकी खल्वपि
व्यक्तिः । अक्ताः शर्करा उपदधातीति सर्वाञ्जनद्रव्यप्रसङ्गे तेजो वै
घृतमिति लिङ्गाद्विशेषप्रतिपत्तिरिति । एवञ्च तर्काधीना शास्त्रव्यव-
स्थेत्यर्थः ॥ १३८ ॥

शब्दानामेव सा शक्तिस्तर्को यः (३) पुरुषाश्रयः ।

स शब्दानुगतो न्यायो ऽनागमेष्वनिबन्धनः ॥ १३९ ॥

शब्दसामर्थ्यमेवानुगच्छन्तो वक्तारो ऽविवक्षादौ वर्तन्ते । नियता-

(१) वागर्थेति पा० २ ।

(२) लौकिकीति पा० २ ।

(३) तत्कार्य इति पा० २ ।

न्तु शब्दशक्तिमर्थप्रकरणलिङ्गवाक्यादिभिरनुगच्छन्ति । शब्दाश्रित-
मेव सामर्थ्यं पुरुषाश्रयो ऽयं तर्क इति मन्यन्ते । शब्दशक्तिरूपापरि-
गृहीतस्तु साधर्म्यवैधर्म्यमात्रानुसारी सर्वागमोपघातहेतुत्वादिब-
न्धनः शुष्कतर्क इत्युच्यते । यथा । 'यदुदुम्बरवर्णानाङ्गटीनाम्नङ्गल-
म्नहत् । पीतं न गमयेत्स्वर्गं किन्तत् क्रतुगतं मयेदि'ति ॥ १३६ ॥

रूपाद्यो यथा दृष्टाः प्रत्यर्थं यतशक्तयः (१) ।

शब्दास्तथैव दृश्यन्ते विषापहरणादिषु ॥ १४० ॥

इहैषां रूपरसगन्धस्पर्शानाम्प्रत्येकं समुद्दितानाञ्च दृष्टादृष्टफलाः
प्रत्यर्थनियतशक्तयो दृश्यन्ते । दृष्टफलास्तावत् विषीषध्यस्क्रान्तप्रभृ-
तीनाम् अदृष्टफलास्तीर्थोदकादीनां शब्दानाञ्च विषापहरणादि
दृष्टं फलमुपलभ्यते । तथा सूक्तादीनामभ्यासादभ्युपगम्यते विशिष्ट-
मदृष्टम्फलं शास्त्रज्ञानपूर्वके प्रयोगे ऽभ्युदय इत्यागमादेव प्रतिपन्नम् ।
उपोद्बलकमात्रं त्विदमुक्तम् ॥ १४० ॥

यथैषान्तर सामर्थ्यं

धर्मेष्वेवप्रतीयते (२) ।

साधूनां साधुभिस्तस्मात्

वाच्यमभ्युदयार्थिभिः (३) ॥ १४१ ॥

सन्ति च दृष्टफलाः काश्चिच्छब्दशक्तय इत्यागमात्प्रतीतम् एवमा-
गमादेव साधूनामाश्रीयतान्धर्मसाधनत्वम् । अत आगमादेवाभ्युद-
यार्थिभिः साधव एव प्रयोक्तव्या इति सिद्धम् ॥ १४१ ॥

ननु विषापहरणादिषु सामर्थ्यवद्भर्मेपि कस्मान्न प्रतीयते किञ्चा-

(२) प्रत्यर्थयतशक्तय इति पा० २ ।

(३) प्रतीयताम् इति पा० २ ।

(४) वाच्यमभ्युदयार्थिन मिति पा० २ ।

स्मादेव दृष्टान्तादसु शब्दविपर्ययप्रतिपत्तिरत आह ॥

सर्वा दृष्टफलानर्थानागमात्प्रतिपद्यते ।

विपरीतञ्च सर्वत्र शक्यते वक्तुमागमे (१) ॥ १४२ ॥

सर्वेष्वामेषु अदृष्टफलासु प्रतिपत्तिषु विपरीतफलप्राप्तिः शक्य-
ते वक्तुम् । तस्मादागमम्यमाणीकृत्य का चिद्युक्तिरुच्यमाना उपोद्द-
लकत्वं लभतइति तात्पर्यम् ॥ १४२ ॥

किमेतावता प्रकृते समागतमत आह ॥

साधुत्वज्ञानविषया

सैषा व्याकरणस्मृतिः ।

अविच्छेदेन शिष्टाना-

मिदं स्मृतिनिबन्धनम् (२) ॥ १४३ ॥

यथैव भक्त्याभक्त्यगम्यागम्यवाच्यावाच्यविषया व्यवस्थिताः स्मृत-
यस्तासु निबद्धं समाचारं शिष्टा न व्यतिक्रामन्ति । तथेयमपि वा-
च्यावाच्यविशेषविषया व्याकरणस्मृतिः । स्मृतौ ह्यर्थः पारम्पर्यादवि-
च्छेदेन पुनःपुनर्निबन्धतइत्यनादिरागममूला चेयमपि स्मृतिः स्मृ-
त्यन्तरवदत्यादरणीयेति तात्पर्यम् ॥ १४३ ॥

व्याकरणमेव स्तौति ॥

वैखर्या मध्यमायाश्च

पश्यन्त्याश्चैतदङ्गुतम् ।

अनेकतीर्थभेदाया-

स्त्वया वाचः परं पदम् (३) ॥ १४४ ॥

(१) वक्तुमागतइति पा० २ ।

(२) व्याकरण धनमिति पा० २ ।

(३) अनेकतीर्थभेदायास्त्रयीवाचः परम्पदमिति पा० २ ।

यस्याः श्रोत्रविषयत्वेन प्रतिनियतं श्रुतिरूपं सा वैखरी श्लिष्टव्यक्तवर्णसमुच्चारणप्रसिद्धसाधुभावा अष्टसंस्कारा च दुन्दुभिवेणुवीणादिशब्दरूपा चेत्यपरिमितभेदा । मध्यमा त्वन्तःसन्निवेशिनी परिगृहीतक्रमेव बुद्धिमात्रोपादाना सूक्ष्मा प्राणवृत्त्यनुगता प्रतिसंहतक्रमा सत्यप्यभेदे समाविष्टक्रमशक्तिः । पश्यन्ती तु सा चलाचलाप्रतिबद्धसमाधाना सन्निविष्टज्ञेयाकारा प्रतिलीनाकारा निराकारा च परिच्छिन्नार्थप्रत्यवभासा संसृष्टार्थप्रत्यवभासा च प्रशान्तसर्वार्थप्रत्यवभासा चेत्यपरिमितभेदा । तत्र व्यावहारिकीषु सर्वासु वागवस्थासु व्यवस्थितसाध्वसाधुप्रविभागा पुरुषसंस्कारहेतुः परन्तु पश्यन्त्या रूपमनपभ्रंशमसङ्कीर्णं लोकव्यवहारातीतम् । तस्या एव वाची व्याकरणेन साधुत्वज्ञानलभ्येन शब्दपूर्वेण योगिनाधिगम इत्येकेषामागमः । तदुक्तमितिहासे आश्वमेधिके पर्वणि ब्राह्मणगीतासु । 'गौरिव प्रचरत्येका रसमुत्तमशालिनी । दिव्यादिव्येन रूपेण भारती गौः शुचिस्मिता ॥ एतयोरन्तरम्पश्य सूक्ष्मयोः स्पन्दमानयोः । प्राणापानान्तरे नित्यमेका सर्वस्य तिष्ठति ॥ अन्या त्वपरिमाणेव(१) विना प्राणेन वर्त्तते । जायते हि ततः प्राणो वाचमाप्याययन्पुनः ॥ प्राणेनाप्यायिता सैव व्यवहारनिबन्धनम्(२) । सर्वस्योच्छ्वासमासाद्य न वाग्वदति कर्हि चित् ॥ घोषिणी (३) जातनिर्घोषा अघोषा च प्रवर्तते । तयोरपि च घोषिण्या निर्घोषैव गरीयसी'ति ॥ पुनश्चाह । 'स्थानेषु विवृते वायी कृतवर्णपरिग्रहा । वैखरी वाक् प्रयोक्तृणां प्राणवृत्तिनिबन्धिनी (४) ॥ केवलम्बुद्ध्युपादानक्रमरूपानु-

(१) अन्या त्वप्रेर्यमाणेवेति पा० २ ।

(२) प्राणेनाप्याययत्सैव व्यवहारनिबन्धिनीति पा० २ ।

(३) घोषिणामिति पा० २ ।

(४) प्राणवृत्तिनिबन्धनेति पा० २ ।

पातिनी । प्राणवृत्तिमतिक्रम्य मध्यमा वाक् प्रवर्तते ॥ अविभागा तु पश्यन्ती सर्वतस्मिंहृतक्रमा । स्वरूपज्योतिरेवान्तस्सैषा वागनपायिनी ॥ सैषा सङ्कीर्यमाणापि नित्यमागन्तुकैर्मलैः (१) । अन्या कलेव सोमस्य नात्यन्तमभिभूयते ॥ तस्यां दृष्टस्वरूपायामधिकारो निवर्तते । पुरुषे षोडशकले तामाहुरमृताङ्गलाम् (२) इति ॥ सैषा त्रयीवाक् चैतन्यग्रन्थिविवर्तवदनाख्येयपरिमाणा तुरीयेण भागेन मनुष्येषु प्रत्यवभासते । तत्रापि चास्याः किञ्चिदेव व्यावहारिकमन्यत्तु सामान्यव्यवहारातीतम् । आह खल्वपि । चत्वारि वाक्परिमिता पदानीत्यादि । तस्याश्चासङ्कीर्णं वाचो रूपं सामान्यविशेषवत्यस्मिन् लक्षणे व्याकरणाख्ये निबन्धनम् । अर्वाङ्दर्शिनां तु पुरुषाणाम्प्रायेण सातिशयाः प्रतिघातिन्यः सापराधाः शक्तयः निरपराधशास्त्रमार्गीयः शब्दानां प्रतिपत्त्युपायो व्याकरणाख्यः ॥ १४४ ॥

तद्विभागाविभागाभ्याङ्घ्रियमाणमवस्थितम् ।

स्वभावञ्चैश्च (३) भावानां दृश्यन्ते शब्दशक्तयः ॥ १४५ ॥

विभागो नाम परप्रत्यायनाय कल्पितः प्रकृतिप्रत्ययादिभेदः । यथा धातोस्तव्यदादय इति । अविभागस्तु यत्र स्वरूपेणोच्चारणम् । यथा दाधर्त्तिं दधर्त्तीति । तत्र कानि चिद्व्याकरणानि बहून् शब्दान् विभागेन बहून्प्रत्यक्षपक्षेण प्रतिपादयन्ति कानि चित्तु विभज्यविभज्यानुमानपक्षेण बहुतरं समुदायानाम्प्रतिपादनङ्गुर्वन्ति । सैषा स्मृतिर्यथाकालम्पुरुषशक्त्यपेक्षया साधुप्रयोगानुमेयैः शिष्टैस्सर्वज्ञैरेवप्रतिबद्धान्तःप्रकाशैः विशिष्टकालावधि प्रविभागं यथाकालन्धर्माधर्मासाधनभावेन समन्वितं शब्दस्वभावमव्यभिचारेण ये पश्यन्ति तैस्तथा

(१) नित्यमागन्तुभिर्मलैरिति पा० २ ।

(२) तामाहुरमृतां कलामिति पा० २ ।

(३) तु इति पा० २ ।

व्यवस्थाप्यते ॥ १४५ ॥

अनादिमप्यवच्छिन्नां श्रुतिमाज्जरकर्तृकाम् ।

शिष्टैर्निबध्यमाना तु न व्यवच्छिद्यते स्मृतिः ॥ १४६ ॥

ये केवलं शब्दप्रमाणकाः सर्वमेव पुरुषदर्शनमदृष्टफलेष्वर्थेषु अति-
शङ्कनीयत्वादप्रमाणम्न्यन्ते ते श्रुतिस्मृत्योरविच्छेदाविशेषे तुल्येपि
उभयोरप्यर्थस्य नित्यत्वेपि श्रुतिरव्यभिचरितस्वरवर्णानुपूर्वीं अदेश-
कालनियमा न केन चित्कर्त्ता प्रकारान्तरेणावस्थापितपूर्वा स्मृति-
स्वेतद्विपरीता सर्वेषु च देशेषु शास्त्रादेव केवलन्धर्माधर्माभिव्यक्तिः
शास्त्रीयानुष्ठाने च धर्मः तदतिक्रमे च प्रत्यवायः येषामेव हि गोव-
धादीनां विषयान्तरे पापजनकत्वन्तेषामेव विषयान्तरेभ्युदयहेतुत्वं
शास्त्रेणोच्यतइति न विना शास्त्रन्धर्माद्यवगम इति तात्पर्यम् ॥ १४६ ॥

मतान्तरमाह ॥

अविघाताद्विवृत्तानामभिध्या स्वप्नवच्छ्रुतौ(१) ।

भावतत्त्वन्तु विज्ञाय लिङ्गेभ्यो विहिता स्मृतिः ॥ १४७ ॥

कायवाग्बुद्धिविषया

ये मलास्समवस्थिताः ।

चिकित्सालक्षणाध्यात्म-

शास्त्रैस्तेषां(२) विशुद्धयः ॥ १४८ ॥

यथा शरीरे दोषशक्तिं रत्नौषधादिषु दोषप्रतीकारसामर्थ्यञ्च दृष्ट्वा
चिकित्साशास्त्रमारब्धम् । यथा च रागादीन्बुद्धेरुपप्लवान्दृष्ट्वा तदुप-
घातहेतुज्ञानोपायभूतान्यध्यात्मशास्त्राण्युपनिबद्धानि । तथेदमपि सा-

(१) अविभागाद्विवृत्तानामभिधा स्वप्नवच्छ्रुभाविति पा० २ ।

(२) चिकित्सालक्षणाध्यात्मशास्त्रे तेषाम् इति पा० २ ।

धुवाक्संस्काराणाञ्जापनार्थमपभ्रंशानाञ्चोपघातकानान्विवृत्त्यर्थं लक्षणमारब्धमित्यर्थः ॥ १४८ ॥

के पुनरपभ्रंशास्तत्राह ॥

शब्दसंस्कारहीनो यो गौरिति प्रयुयुञ्जिते ।

तमपभ्रंशमिच्छन्ति विशिष्टार्थनिवेशिनम् ॥ १४९ ॥

शब्दप्रकृतिरपभ्रंश इति सङ्ग्रहकारोक्तेरपभ्रंशो नाम न स्वतन्त्रः केष्वन विद्यते । सर्वस्य ह्यपभ्रंशस्य साधुरेव प्रकृतिः प्रसिद्धेषु रूढिमापाद्यमानाः स्वातन्त्र्यामिव के चिदपभ्रंशा लभन्ते । एवञ्च गौरिति प्रयोक्तव्ये अशक्त्या प्रमादादिभिर्वा गोण्यादयस्तत्रकृतयोपभ्रंशाः प्रयुज्यन्ते । ते च व्यवहारात्तावत्येव लब्धस्वरूपाः साधुत्वं विजहतीत्यर्थः । अर्थान्तरे तु प्रयुज्यमानाः के चित्साधव एव विज्ञायन्ते ॥ १४९ ॥

नह्येषां रूपमात्रप्रतिबद्धमसाधुत्वमित्याह ॥

अस्वगोण्यादयः (१) शब्दाः साधवो विषयान्तरे ।

निमित्तभेदात्सर्वत्र साधुत्वन्तु व्यवस्थितम् ॥ १५० ॥

आवपने गोणीति स्ववियोगाभिधाने च अस्व इति साध्वेव । सास्त्रादिमति क्लेषितादिमति च निमित्तान्तरात्प्रवृत्तयोरत्र विषये लब्धसंस्कारयोः साधुत्वमेव विज्ञायते । गोणीवियं गौः गोणी बहु-च्चरधारणविषयादावपनत्वसामान्यादभिधीयते । तथा अविद्यमानं स्वमस्यास्व इति । यदा तु निमित्तं विनैव गवादिष्विमे प्रयुज्यन्ते तदा असाधव एव । न ह्येषान्वियतं साधुत्वमसाधुत्वं वा व्यवस्थितमस्ति ॥ १५० ॥

अथ तेषांस्वोपधजनने उपायमाह ॥

ते साधुष्वनुमानेन प्रत्ययोत्पत्तिहेतवः ।

तादात्म्यमुपगम्येव शब्दार्थस्य प्रकाशकाः ॥ १५१ ॥
अक्षिनिकोचादिवदपभ्रंशा अपि साधुप्रनाडिकयार्थम्प्रत्यायय-
न्ति ॥ १५१ ॥

ननु साक्षादेव वाचकाः सन्तु गाव्यादयश्च गोशब्दस्य पर्याया-
स्सन्तु अत आह ।

न शिष्टैरनुगम्यन्ते पर्यायाद्वा साधवः ।

न यतः स्मृतिशास्त्रेण तस्मात्साक्षादवाचकाः ॥ १५२ ॥

एते यदि पर्यायाः स्युस्तदा स्मृतिशास्त्रेण लक्षणेनानुगम्येरन् शि-
ष्टैश्च गोशब्दतुल्यतया प्रयुज्येरन् नैवं दृश्यते तस्मान्न पर्यायाः । अत
एव साक्षादवाचका इत्यर्थः ॥ १५२ ॥

साध्वनुमानेनैव वाचकत्वं सदृष्टान्तमुपपादयति ।

अम्बाम्बेति यदा बालः शिष्यमाणोपभाषते ।

अव्यक्तान्तद्विदान्तेन व्यक्ते (१) भवति निश्चयः ॥ १५३ ॥

बालो हि करणशक्तिवैकल्यादव्यक्तां श्रुतिमयुङ्क्ते प्रतिपत्तारश्च
तत्प्रकृतिं व्यक्तं शब्दमवधारयन्ति तमेव चार्थबीधकमन्यन्ते न बा-
लप्रयुक्तमव्यक्तम् ॥ १५३ ॥

एवं साधौ प्रयोक्तव्ये यो ऽपशब्दः (२) प्रयुज्यते ।

तेन साधुव्यवहितः कश्चिदर्थोभिधीयते ॥ १५४ ॥

सङ्कीर्णयां वाचि ये ऽपशब्दाः प्रयुज्यन्ते तैः शिष्टा लक्षणविदः
साधून्प्रतिपद्यन्ते । तैश्च साधुभिरर्थमभिधीयमानम्प्रश्यन्ति अनुमा-
नन्तु धूमइवाग्नेः ॥ १५४ ॥

केषाञ्चित्त्वसाधुरेव साक्षाद्वाचक इत्याह ।

(१) व्यक्तेरिति पा० २ ।

(२) अपभ्रंश इति पा० २ ।

पारम्पर्यादपभ्रंशा निर्गुणेष्वभिधातुषु (१) ।

प्रसिद्धिमागता ये तु तेषां साधुरवाचकः ॥ १५५ ॥

इहाभ्यासात् स्त्रीशूद्रबालादिभिरपभ्रंशाः प्रयुज्यन्ते प्रमादवद्भिश्च वक्तृभिस्तीर्षां च तैरेव प्रसिद्धतरौ व्यवहारः । अत एव प्रयुक्ते साधौ संग्रहे यः तस्यापभ्रंशस्तेन सम्प्रति निर्णयः क्रियते । ते तमेवासाधु-
म्प्रत्यक्षपक्षेण वाचकस्मन्यन्ते । साधुं त्वसाधुनुमानेनेत्यर्थः ॥ १५५ ॥

दैवी वाग् व्यवकीर्णमशक्तैरभिधातुभिः ।

अनित्यदर्शनां त्वस्मिन्वादे (२) बुद्धिविपर्ययः ॥ १५६ ॥

श्रूयते हि पुराकल्पे स्वशरीरज्योतिषाम्मनुष्याणां यथैवानृतादि-
भिरसङ्कीर्णां वागासीत् एवं सर्वैरपभ्रंशैरिदानीन्तु तत्सङ्कीर्णां वक्तृ-
शक्तेः कालवशाद्भिः प्रकृतिरेव प्रयोक्तृणां तथा रूढिसुपागता । अ-
नित्यवादी तु स यः साधूनां धर्महेतुत्वं न प्रतिपद्यते । स हि सर्व-
शब्दानां समूहं स्वाभाविकमाचष्टे ॥ १५६ ॥

तन्मतपि ।

उभयेषामविच्छेदे

ऽथन्यशब्दविवक्षया (३) ।

योऽन्यः प्रयुज्यते शब्दो

न सो ऽर्थस्याभिधायकः ॥ १५७ ॥

येषामपि दैवी वाङ् कदा चिदप्यसङ्कीर्णां तेषापि गम्यागम्या-
दिव्यवस्थावदियं साधुसाधुव्यवस्था नित्यमविच्छेदेन स्मर्यते शिष्टैः ।
तत्रान्यशब्दविवक्षया बालप्रलापवदन्यः साधुरसाधुस्वार्थबोधाय प्रयु-

(१) द्विगुणेष्वभिधातृष्विति पा० २ ।

(२) यस्मिन्वादे इति पा० २ ।

(३) अश्वशब्दादिवक्षयेति पा० २ ।

ज्यमानो नार्थस्य वाचक इत्यर्थः ॥ १५७ ॥

इति श्रीमहावैयाकरणहरिवृषभविरचितवाक्यपदीयप्रकाशे आ-
गमसमुच्चयो नाम ब्रह्मकाण्डं प्रथमं समाप्तम् ॥



श्रीः
अथ सटीके वाक्यपदीये
द्वितीयकाण्डारम्भः ।

अविग्रमस्तु ।

एवं शब्दस्य प्रयोजनसहितं स्वरूपादिकं लेशतो निर्णीतं तस्य च साधारण्येन वाचकत्वं व्यवस्थापितम् इदानीं मतभेदेन केषां चित्पदं वाचकमन्येषां वाक्यमिति वाचकात्मनो वाक्यस्वरूपस्य तावद्वित्य स्वरूपप्रतिपादनाय द्वितीयकाण्डप्रारम्भः । तत्राचार्यमतभेदाश्रयेण तावद्वाक्योद्देशार्थमाह ॥

आख्यातशब्दः सङ्घातो जातिः सङ्घातवर्तिनी ।

एकोनवयवः शब्दः क्रमो बुद्ध्यनुसंहतिः ॥ १ ॥

पदमाद्यं पृथक्सर्वपदं साकाङ्गमित्यपि ।

वाक्यं प्रति मतिर्भिन्ना बज्जघा न्यायवादिनाम् ॥२॥

एते ऽष्टौ वाक्यविकल्पा आचार्याणाम् । तत्राखण्डपक्षे जातिः सङ्घातवर्तिन्येकोनवयवः शब्दो बुद्ध्यनुसंहतिरिति त्रीणि लक्षणानि । खण्डपक्षे तु आख्यातशब्दः क्रमः सङ्घातः पदमाद्यं पृथक्सर्वपदं साकाङ्गमिति पञ्च लक्षणानि । अत्रापि सङ्घातः क्रम इत्यभिहितान्वयपक्षे लक्षणद्वयम् । आख्यातशब्दः पदमाद्यं पृथक्सर्वपदं साकाङ्गमित्यन्विताभिधानपक्षे लक्षणत्रयमिति विभागः । इह च पदप्रकृतिः संहितेति प्रातिशाख्यम् । तत्र पदानां प्रकृतिः कारणं पदप्रकृतिः संहितेत्यखण्डपक्षः । पदानि प्रकृतिर्यस्याः सेति खण्डपक्षः प्रादुर्भव-

ति । तत्राख्यातशब्दो वाक्यमिति परस्ताच्छब्दार्थनिर्णयइति प्रकर-
णे दर्शयिष्यति । यथा “आख्यातशब्दो नियतं साधनं यत्र गम्यते ।
तदप्येकं समाप्तार्थं वाक्यमित्यभिधीयत” इति । केवलेन पदेनार्थं
इत्यादिना श्लोकाष्टकेन सङ्घातो वाक्यमिति दर्शयिष्यति । यथैक एव
सर्वार्थं इत्यादिना देवदत्तादयो वाक्ये तथैव स्युरनर्थका इत्यन्तेन
ग्रन्थेन । तथा अव्यक्तः क्रमवानित्यादिना व्यावृत्तभेदो येनार्थं इत्यन्ते-
न चाखण्ड एव स्फोटलक्षणः शब्दो वाक्यमिति दर्शितम् । उक्तञ्च
येनोच्चरितेन सास्त्रालाङ्गूलखुरककुदविषाण्यर्थरूपं प्रतिपाद्यते स
शब्दः । तथा स्फोटः शब्दो ध्वनिः शब्दगुण इति । स्फोटश्च द्विविधो
बाह्य आभ्यन्तरश्चेति । बाह्योपि जातिव्यक्तिभेदेन द्विविधः । तत्र
जातिलक्षणस्य जातिः सङ्घातवर्तिनीति । व्यक्तिलक्षणस्यैकोनवयवः
शब्द इति । आभ्यन्तरस्य तु बुद्ध्यनुसंहतिरित्यनेनोद्देशः । तत्र जाति-
व्यक्तिलक्षणस्य बाह्यस्य यथैक एवेत्यादिना पुनरव्यक्तः क्रमवानित्या-
दिना ग्रन्थेन स्वरूपमुक्तम् । यदन्तःशब्दतत्त्वमित्यादिना श्लोकचतुष्ट-
येन आन्तरस्य स्वरूपमुक्तं, संप्रत्ययेत्यादिश्लोकचतुष्टयेन क्रमो वाक्य-
मिति दर्शयिष्यति, नियतं साधने साध्यमित्यनेन च श्लोकद्वयेन पद-
माद्यं पृथक्सर्वपदं साकाङ्गमिति लक्षणद्वयं व्याख्यास्यति । अन्यद-
पि वार्त्तिककारीयं पारिभाषिकं शास्त्रे वाक्यलक्षणमस्ति । आख्यातं
साध्यकारकविशेषणं वाक्यमेकतिङिति च । जरन्मीमांसकोक्तं
लौकिकमप्यस्ति ‘अर्थैकत्वादेकं वाक्यं साकाङ्गं चेद्दिभागे स्याद्’ति ।
अनयोः सङ्घातपक्षे ऽन्तर्भावः । एतेपि प्रथममेव निघातादिव्यवस्था-
र्थमित्यादिना विचारयिष्यन्ते । इत्यमष्टावेव वाक्यविकल्पा मतभेदेन
सम्पद्यन्तइति बोद्धव्यम् । यत्पुनरनेन वृत्तावुक्तम् उदाहरणमा-
चमेतत् अन्यान्यपि वाक्यलक्षणानि दर्शयिष्यतीति । तद्वार्त्तिक-
कारीयवाक्यलक्षणादेरन्तर्भावमनपेक्ष्येति मन्तव्यम् । उद्दिष्टानां च

वाक्यलक्षणानां यथान्यासमग्रे कारिकाभिरेव दर्शितक्रमेण स्वरूप-
मुन्मीलयिष्यतीति नार्थ इह तददर्शनेन, वाक्यलक्षणप्रसङ्गेन च त-
था वाक्यार्थस्य सम्बन्धस्य च मतभेदं दर्शयिष्यति । तत्राखण्डपक्षे त्रि-
ष्वपि लक्षणेषु प्रतिभा वाक्यार्थः । यथा दर्शयिष्यति “विच्छेदग्रहणे
ऽर्थानां प्रतिभान्यैव जायते । वाक्यार्थ इति तामाहु”रिति । अवशि-
ष्टेषु पञ्चसु लक्षणेषु मध्यादाख्यातशब्दो वाक्यमित्यस्मिन्पक्षे क्रिया
वाक्यार्थः । यथा वक्ष्यति, क्रिया क्रियान्तराङ्गिनेत्यादि । यथा च “प्र-
तिभा यद्व्यभूतार्था यामनुष्ठानमाश्रितम् । फलं प्रसूयेत यतः सा क्रि-
या वाक्यगोचर” इति । सङ्घातपक्षे क्रमपक्षे च संसर्गो वाक्यार्थः ।
स च “सम्बन्धे सति यत्त्वन्वदाधिक्यमुपजायते । वाक्यार्थमेतं सम्प्रा-
हुरनेकपदसंश्रय”मित्यादिना दर्शयिष्यते । तथा सङ्घातपक्षे एव सर्वभे-
दानुगुण्यमित्यादिना प्रकारान्तरेणाभिहितान्वयपक्षे प्रतिपाद्यमाने
“कार्यानुमेयः सम्बन्धो रूपं तस्य न विद्यत”इत्यनेन श्लोकेन विशेष-
विश्रान्तः पदानामेवार्थो वाक्यार्थ इति लक्ष्यते । पदमाद्यं पृथक्पूर्व-
पदं साकाङ्क्षमित्यस्मिन् तु (१) पक्षद्वये संसृष्ट एव प्रथमतः प्रक्रम्यते
वाक्यार्थः । यथा निरूपयिष्यति “तेषां तु क्तस्त्री वाक्यार्थः प्रतिभेदं
समाप्यते” । तथा “पूर्वरथैरनुगतो यथार्थात्मा परः परः । संसर्गो
एव प्रक्रान्तस्तथाद्येष्वर्थवस्तुष्वि” (२)ति । “अभिधेयः (३) पदस्यार्थो
वाक्यस्यार्थः प्रयोजनम्” इत्यनेन प्रयोजनं वाक्यार्थत्वेन प्रदर्शितम् ।
तत्केषाञ्चिन्मते सर्वलक्षणसाधारणमिति न प्रयोजनवाक्यार्थो वाक्य-
लक्षणेषु पृथग्विभज्यते । तदेवं प्रतिभा संसर्गः संसर्गवशान्नि-
राकाङ्क्षो विशेषावस्थितः पदार्थ एव संसृष्ट एवार्थः क्रिया

(१) तु इति पुस्तकान्तरे नास्ति ।

(२) तथाहोष्वपि वस्तुष्विति पा० २ ।

(३) अविधेय इति पा० २ ।

प्रयोजनं चेति षड्वाक्यार्था इहोपदर्शिताः । संसर्गे संसर्गव-
शाद्विशेषावस्थिते पदार्थे च वाक्यार्थेभिहितान्वयः । संसृष्टे क्रियायां
चान्विताभिधानम् । प्रतिभायां त्वेकरसैव प्रतिपत्तिरिति न तत्र का
चिदभिहितान्वयान्विताभिधानचर्चा । प्रयोजने त्वभिहितान्वय एव
विधिनियोगभावनासंज्ञास्तु वाक्यार्था न निरूपिताः । यस्माद्भावना-
क्रिययोः पर्यायता प्रायशो लक्ष्यते । केवलं प्रकृत्यर्थप्रत्ययार्थतायामत्र
वैयाकरणमीमांसकयोर्विवादः । किञ्च भावना सकर्मिकैवाकर्मि-
कापि क्रियेति सत्यपि भेदे साध्यत्वाविशेषादभेद एवानयोः । यथा
धात्वर्थभूता क्रिया साध्यरूपैव तथा भावनापीति कथमवान्तरभेदा-
द्भेदोनयोर्भवेत् । विधिनियोगौ तु लिङ्गोत्कृत्यान्तेश्चैव वाक्येष्वर्थावि-
त्यसर्वविषयत्वाद्नादृताविहेति न तद्वदर्थं कृतम् । तत्तदनादिवा-
क्यार्थविकल्पाहितवासनाप्रबोधजन्मा क्रमवद्भिरिवाक्रमैर्बह्वीरूपतया
ऽध्यस्तैः पदार्थैश्चित्रीकृत इव विकल्पविशेषोल्लिख्यमान आकारो बह्वी-
रूपतयाऽध्यस्तो निर्विभाग एव शाक्यानां वाक्यार्थ इति प्रायशः प्र-
तिभासीदर एवासी मन्तव्यः । वाक्यमपि तत्तदनादिवाक्यविकल्पा-
हितवासनाप्रबोधजन्म क्रमवद्भिरिवाक्रमैः पदैश्चित्रीकृत इव बह्वीरू-
पतया ऽध्यस्यमानो विशिष्टविकल्पोल्लिख्यमान आकारविशेष एव ब-
ह्वीरूपतयाध्यस्त इति प्रायशो बुद्ध्यनुसंहतिरित्यस्य सीदरमेवेति न
तन्मतानुसारेण वाक्यवाक्यार्थयोरिहासद्गृही वेदितव्यः । नैयायि-
कादीनां तु पूर्वपूर्ववर्णस्मृतिसचिवोन्यो वर्णो नश्यदवस्थानुभवविष-
यीक्रियमाणः पदं यथा तथैव पूर्वपूर्वपदस्मृतिसचिवमन्त्यमेव पदं
नश्यदवस्थानुभवविषयीक्रियमाणं वाक्यमिति प्रायशः संसर्गपक्षए-
वान्तर्भवति । तथा पूर्वपूर्वपदार्थस्मरणसचिवेनान्येन पदेनोपजन्य-
माना प्रतीतिर्वाक्यार्थ इति प्रायशः संसर्गपक्षएवास्यान्तर्भाव इति
न तदसद्गृहेणाध्याप्तिरत्र वक्तव्या । अथात्रानवयवएव एकस्मिन्

स्फोटाल्लके वाक्ये प्रतिभालक्षणे च वाक्यार्थं वाक्यवाक्यार्थयोर-
ध्यासरूपः सम्बन्धः । यद्व्यति वाक्यवृत्तस्य वाक्यार्थं वृत्तिरित्या-
दि । अत्रशिष्टेषु पक्षेषु वाच्यवाचकभावलक्षणो योग्यतास्य एव
शब्दार्थयोः सम्बन्धो मीमांसकदृष्ट्या । शाक्यदर्शनानुसारेण तु वि-
ज्ञानवादनयेन बोद्धे शब्दार्थं सर्वत्र कार्यकारणभाव एव । वाक्यार्थ-
वादे तु तत्र संकेतलक्षणोऽसौ बोद्धव्यः । नैयायिकाद्यनुसारेण च
संकेतलक्षण एवासावित्येवमत्र वाक्यवाक्यार्थसम्बन्धानां संक्षेपतः
स्वरूपं बोद्धव्यं सम्बन्धेषु मध्यादत्राध्यासमेव दर्शयिष्यति पदकाण्डे
तु सर्वानभिधास्यति । तत्र वैयाकरणस्याखण्ड एवैकीनवयवः शब्दः
स्फोटलक्षणो वाक्यं प्रतिभैव वाक्यार्थो ऽध्यासश्च सम्बन्ध इति पदवा-
दिपक्षदूषणपरः परं टीकाकारो व्यवस्थापयतीत्यस्य काण्डस्य सं-
क्षेपः ॥ २ ॥

अथ वार्त्तिककारमीमांसकोक्तयोर्वाक्यलक्षणयोः किं समावेश उ-
त भिन्नविषयतेति विचारार्थमाह ॥

निघातादिव्यवस्थार्थं शास्त्रे यत्परिभाषितम् ।

साकाङ्क्षावयवं तेन (१) न सर्वं तुल्यलक्षणम् ॥ ३ ॥

इह पदविधिः सामर्थ्ये सति परिभाषितः । तत्र सत्यपि पदानां
सामर्थ्ये निघातादयः क्व चिन्नेष्यन्ते । यथा । अयं दण्डो हरानेन ।
ओदनं पच मम भविष्यति । ओदनं पच तव भविष्यतीति । अत्रा-
नेनेति सर्वनाम्ना दण्डस्य परामर्शाद्वरतिना सह तस्य सामर्थ्यम् ।
तथा युष्मदर्थस्यौदनेन सम्बन्धात्पचत्यर्थस्य तेन सह सामर्थ्यम् । एवं
च सति सामर्थ्ये तिङ्ङितिङ इति निघातः प्राप्नोति । तेमयावेकव-
चनस्येति चादेशौ । नचेष्यन्ते । वाक्यभेदात् । सामर्थ्याभावेप्रीथ्यन्ते ।
यथा, नद्यास्तिष्ठति कूले शालीनां ते ओदनं दास्यामीति । अत्र न-

व्याप्तिष्ठतीत्यस्य च सम्बन्धानुपपत्तेः सामर्थ्यं नास्ति । इथते च निघातः । तथा शालीनां युष्मदस्य सामर्थ्याभावः । इथते च तेमयावेकवचनस्येति युष्मदादेश इत्यालोच्य वार्त्तिककृता निघातादिव्यवस्थार्थमारब्धं 'समानवाक्ये निघातयुष्मदस्मदादेशा वक्तव्या' इति । एवं चायं दण्ड इत्यत्र सत्यपि सामर्थ्यं नास्ति निघातस्य प्रसङ्गो ऽवध्यवधिमतोर्भिन्नवाक्यतयावस्थानात् । अस्तीत्यध्याहारेण ह्ययं दण्ड इत्येकं वाक्यम् । हरानेनेति च द्वितीयं वाक्यम् । नद्यास्तिष्ठतीत्यादौ त्ववध्यवधिमतोः पदयोः सामर्थ्याभावेऽप्येकवाक्यव्यवस्थितौ प्रवर्त्तत-एव निघातादय इति नास्त्येषामव्यवस्था । समानवाक्ये निघातादयो वक्तव्या इत्युक्तम् । तत्र वाक्ये विज्ञाते समानवाक्यत्वं ज्ञायतइति प्रसङ्गात्तत्र वार्त्तिककारेणादाविव वाक्यलक्षणमुक्तम् 'आख्यातं साव्ययकारकविशेषणं वाक्यमेकतिङ्गिति चे'ति । एवं च मीमांसकोक्तेनास्य सर्वत्र समावेशोऽस्ति न वेति विचार्यते । शास्त्रे वाक्यकारेण निघातादिव्यवस्थार्थं यद्वाक्यलक्षणं परिभाषितं तेन मीमांसकोक्तं वाक्यलक्षणं सकलं न तुल्यलक्षणम् । साकाङ्क्षावयवमित्यनेन मीमांसकोक्तं वाक्यलक्षणं सूचितम् । तत्र क्व चिदेते समाविशतः । यथा नद्यास्तिष्ठति कूले शालीनां तत्रोदनं दास्यामीति । अयं दण्डो हरानेन ओदनं पच तव भविष्यतीत्यादावसमावेशः । मीमांसकवाक्यलक्षणसमाश्रयणेनात्र प्राप्नुवन्ति निघातादय एकप्रयोजनत्वात् । न चेष्टन्ते । तस्माद्वार्त्तिककारीयमेव वाक्यलक्षणं ज्यायः ॥ ३ ॥

अथात्र प्रसङ्गात्मीमांसकवाक्यलक्षणमर्थद्वारेण प्रदर्शयितुमाह ॥

साकाङ्क्षावयवं भेदे परानाकाङ्क्षशब्दकम् ।

कर्मप्रधानं गुणवदेकार्थं वाक्यमिष्यते (१) ॥ ४ ॥

भेदे विभागे विशेषजिज्ञासायां यत्साकाङ्क्षावयवम् । अविभागे तु

परानाकाङ्क्षाः शब्दाः पदानि यस्मिन् तत्परानाकाङ्क्षशब्दकम् । कर्मप्रधानं क्रियापदप्रधानमित्यर्थः । तस्यैव प्रधानाभिधेयप्रयुक्तत्वादि-
त्यभिप्रायः । गुणवद्विशेषणपदयुक्तम् । एकार्थमेकप्रयोजनम् ॥ ४ ॥

इदानीं वार्त्तिककारीयस्य वाक्यलक्षणस्याव्याप्तिमाशङ्काह ॥

सम्बोधनपदं यच्च तत् क्रियाया विशेषकम् ।

ब्रजानि देवदत्तेति निघातोत्र तथा सति ॥ ५ ॥

ब्रजानि देवदत्तेत्यत्र देवदत्तेत्येतत्पदं नाव्ययं न च कारकं नापि तद्विशेषणमिति वाक्यलक्षणेनासंगृहीतत्वादाष्टमिक आमन्वितस्य चेति निघातो न प्राप्नोतीति चोद्यम् । आख्यातं साव्ययं सकारकं सविशेषणमिति सामान्येनाभिधानात्सक्रियाविशेषणस्याप्याख्यातस्य वाक्यतेत्यदोषः । तथाहि । अत्र संबोध्यमानदेवदत्तविषया ब्रजतिक्रिया असंबोध्यमानदेवदत्तविषयायाः संबोध्यमानयत्नदत्तविषयाया वा पृथगेवेति विशिष्टैवात्र ब्रजतिक्रिया । क्रियायाश्च विशेषणं कदा चित्सामानाधिकरण्येन भवति । यथा सुष्टु करोति शोभनं करोतीति । अत्र करोत्यर्थस्य सुष्ठित्यादिविशेषणविशिष्टस्यैव प्रतीतिः सुष्ठित्यादीनां करोत्यादिक्रियया सामानाधिकरण्यम् । एवं चासत्त्वभूतायाः क्रियाया विशेषणमित्यसत्त्वप्रधानत्वात्सिद्धसर्वनाम्ना नपुंसकेन योगः क्रियायाश्च निर्वर्त्यत्वात्कर्मत्वमिति न्यायसिद्धमेव कर्मत्वं नपुंसकता चेति 'क्रियाविशेषणानां कर्मत्वं नपुंसकलिङ्गता चे'ति नारभणीयं वचनम् । वैयधिकरण्येनापि विशेषणं भवति यथा ब्रजानि देवदत्तेति । अत्र हि देवदत्त ब्रजानीति देवदत्तस्य ब्रजनक्रियायाश्च सामानाधिकरण्यं नास्ति । केवलमामन्व्य देवदत्तं ब्रजत्यसाविति देवदत्तामन्वणविशेषिता केवला या विलक्षणा ब्रजनक्रियेत्याख्यातं सविशेषणमेवेति वाक्यलक्षणसङ्गावात्प्रवर्त्तते एव निघा-

तः । देवदत्त व्रजानीत्येवमुदाहरणं न प्रदर्शितम् । आमन्त्रितं पूर्व-
मविद्यमानवदिति न निघातः स्यादिति ॥ ५ ॥

पुनरप्यव्याप्तिं वार्त्तिककारलक्षणस्याशङ्क्य परिहर्तुमाह ॥

यथानेकमपि त्त्वान्तं तिङन्तस्य विशेषकम् ।

तथा तिङन्तं तत्राहुस्तिङन्तस्य(१) विशेषकम् ॥ ६ ॥

इह पूर्वं स्नाति पचति ततो व्रजति तत इत्यत्र तत इत्येतस्मादु-
त्तरस्य व्रजतीत्यस्य निघातो न प्राप्नोति वाक्यभेदात् । इष्यते च ।
अत्र तिङन्तादुत्तरस्य तु तिङन्तस्यातिङिति प्रतिषेधान्निघातनि-
वृत्तिः सिद्धेति नात्र स्नातीत्यस्मादुत्तरस्य पचतिशब्दस्य निघातः
प्राप्नोतीति चोद्यमुद्गावनीयम् । इष्टस्य निघातस्याप्राप्तिरेवात्रोद्गा-
वनीया । अत्रोच्यते । नास्त्यत्र वाक्यभेदः व्रजतीत्येतद्व्याधान्येनैकं
क्रियापदमत्र स्थितम् अन्यानि क्रियान्तराणि तद्विशेषणान्येव ।
यथा स्नानभोजनपानैः कृदन्तैर्विशिष्यते व्रजतिक्रिया तथाच ति-
ङन्तैः स्नातिप्रभृतिभिः प्रधानं व्रजतिक्रियैव विशिष्यतइत्येकैवात्र
सविशेषणा व्रजतिक्रिया । केवलायास्त्वस्याः पृथगेवेत्येतत्सविशेषण-
मेकमेव वाक्यमिति वाक्यभेदाभावान्नास्ति निघातासिद्धिदीषः ।
एकवाक्यत्वे च तिङन्तादुत्तरस्य तिङन्तस्यातिङिति प्रतिषेधान्नि-
घाताभावः । यथा वक्ष्यति । 'बहुष्वपि तिङन्तेषु साकाङ्क्षेष्वेकवा-
क्यता । तिङां तिङ्भ्यो निघातस्य पर्युदासस्तथार्थवान्' इति एवं
चातिङ्ग्रहणे सप्रयोजने स्थिते वार्त्तिककारेण यदुक्तमतिङ्ग्रहणम-
नर्थकं समानवाक्याधिकारादिति तत्राभिप्रायो वाच्यः । एवं वा-
दिनस्तस्य वाक्यभेदोत्राभिमत इत्यभिप्राय आख्यातं साव्ययकार-
कविशेषणमित्यत्रैकवचनस्य विवक्षितत्वादिति । तथा च टीकाका-

रः प्रदर्शयिष्यति । “एकतिङ्यस्य वाक्यं तु शास्त्रे नियतलक्षणम् । तस्यातिङ्ग्रहणे नार्थो वाक्यभेदान्न विद्यत” इति । सूत्रकारस्य त्वतिङ्ग्रहणादेकमेवाखण्डं वाक्यमर्थैकत्वादास्यातभेदेऽप्यभिप्रेतमिति गम्यते । तदभिप्रायानुसारेणैव निरूपयिष्यति । “अनेकाख्यातयोगिपि वाक्यं न्यायपथानुगैः । एकमेवेथते कैश्चिद्भिन्नरूपमिवस्थित”मिति ॥ ६ ॥

टीकाकारश्चामुमेव पक्षं सूत्रकाराभिप्रायसमाश्रयणेन युक्तियुक्तं मन्यमानो बहीरूप आन्तरो वा निर्विभागः शब्दार्थमयो बोधस्वभावः शब्दः स्फोटलक्षण एव वाक्यमिति क्रमेण व्याजिहीर्षुश्चित्रज्ञानचित्ररूपदृष्टान्तप्रदर्शनं पूर्वमुपक्रमते । तत्र चित्रबुद्धिदृष्टान्तप्रदर्शनार्थमाह ॥

यथैक एव सर्वार्थप्रत्ययः (१) प्रविभज्यते ।

दृश्यभेदानुकारेण वाक्यार्थानुगमस्तथा ॥ ७ ॥

चित्रज्ञानं सर्वाकारमेकमेव । प्रविभागस्त्वस्य दृश्यभेदसमाश्रयेण क्रियते । नीलपीताद्यनेकाकारमेव विज्ञानमुपजातमिति । वस्तुस्थित्या तत्र ज्ञानआकारभेदो नास्ति । तथा वाक्यवाक्यार्थयोः स्वरूपं बोद्धव्यम् । वाक्यार्थानुगमस्तथेत्यनेन हि वाक्यवाक्यार्थयोरखण्डत्वं पानकरसमयूराण्डरसचित्ररूपनरसिंहगवयचित्रज्ञानवत्मानमेवेत्युच्यते यथा वाक्यं निर्विभागं स्फोटलक्षणं वाचकं तथा वाक्यार्थोपि तथाविध एवेत्यनयोरिकयोगक्षेमत्वमुक्तम् ॥ ७ ॥

एवमान्तरं दृष्टान्तमुपदर्श्य बाह्यमप्युपदर्शयितुमाह ॥

चित्रस्यैकस्वरूपस्य यथा भेदनिदर्शनैः (२) ।

(१) सर्वार्थप्रकाश इति पा० २ ।

(२) चित्रस्यैकस्य रूपस्य यथा भेदनिदर्शनमिति पा० २ ।

नीलादिभिः समाख्यानं क्रियते भिन्नलक्षणैः ॥ ८ ॥

चित्रं हि रूपमवयविगतमनंशमेकमेव । तस्यैवावयवगतैर्यथा
नीलादिभिः भेदेन निदर्शनं प्रदर्शनं येषां तैः पृथग्रूपैरेव समाख्यानं
क्रियते ॥ ८ ॥

तथा प्रकृते किमित्याह ॥

तथैवैकस्य वाक्यस्य निराकाङ्क्षस्य सर्वतः ।

शब्दान्तरैः समाख्यानं साकाङ्क्षैरनुगम्यते ॥ ९ ॥

एकस्य निर्विभागस्य वाक्यस्य सर्वतः परिपूर्णस्य वाक्यान्तरगतैः
पदान्तरैरन्वाख्यानं तथैव क्रियतइति ॥ ९ ॥

न वा पदस्यार्थे प्रयोगादित्यस्मिन् दर्शने यथाखण्डमेव पदं प्रकृ-
तिप्रत्ययादिभिः कल्पितैरेव विभज्यते । तथा वाक्येष्वसत्यभूतानामे-
वाबुधबोधनाय पदानां विभागी द्रष्टव्य इति प्रदर्शयितुमाह ॥

यथा पदे विभज्यन्ते प्रकृतिप्रत्ययादयः ।

अपोद्धारस्तथा वाक्ये पदानामुपवर्ण्यते ॥ १० ॥

पदे हि यथा प्रकृतिप्रत्ययविभागी ऽसत्य एव बालव्युत्पादनाय
क्रियते । तथा वाक्ये वाक्यार्थप्रतिपादनायापोद्धारः पदानामुपव-
र्ण्यतइति बोद्धव्यम् ॥ १० ॥

तत्र वाक्यादपोद्घृतानां पदानां केवलमितरपदंसारूप्यमात्रं दृश्य-
तइति प्रतिपादयितुमाह ॥

वर्णान्तरसरूपं च वर्णभागेषु दृश्यते ।

पदान्तरसरूपाश्च पदभागा अवस्थिताः ॥ ११ ॥

यथा संध्यक्षरेषु भागा वर्णान्तरसरूपा दृश्यन्ते परमार्थतस्त्वव्यव-
ष्टुत्त्वान्निर्विभागा एव । एवं वाक्ये पदान्तरसरूपाः पदरूपा भा-
गाः पदभागाः । पदे वा निरंशे ये भागाः प्रकृतिप्रत्ययरूपास्तेव-

स्थिता इति ॥ ११ ॥

एतदेव व्यक्तीकुर्वन्नाह ॥

भागैरनर्थकैर्युक्ता वृषभोदकयावकाः ।

अन्वयव्यतिरेकौ तु (१) व्यवहारनिबन्धनम् ॥ १२ ॥

नहि वृषभे ऋषभस्योदकयावकयोर्वोदयावशब्दयोरर्थानुगमः कश्चिदस्ति । अपि तु शास्त्रे पदस्य प्रकृतिप्रत्यययोरन्वयव्यतिरेकाभ्यां विना कथमत्रो व्युत्पाद्येत । एवं च निरंशमेव वाक्यं वाचकमित्येव युक्तम् ॥ १२ ॥

अथ वाक्यार्थस्यापि तथैव निर्विभागत्वं प्रतिपादयितुमाह ॥

शब्दस्य न विभागोस्ति कुतोर्थस्य भविष्यति ।

विभागैः प्रक्रियाभेदमविद्वान्प्रतिपद्यते ॥ १३ ॥

शब्दस्य स्फोटलक्षणस्य विभागो नास्ति । तद्वाच्यस्य प्रतिभारूपस्यार्थस्य कुतो भविष्यति । यथा निदर्शयिष्यति । 'विच्छेदग्रहणैर्धानां प्रतिभाच्चैव जायते । वाक्यार्थ इति तामाहु'रिति । तस्य पदानुरोधेन पदार्थस्यापि प्रकृतिप्रत्ययानुरोधेन भागकल्पना । मूढस्तु विभागेन प्रक्रियाभेदं प्रक्रियाभेदे चार्थभेदमसत्यमपि प्रतिपद्यतइति । किं कुर्मः ॥ १३ ॥

युक्तं चैतत् यद्वाक्ये पदार्थभेदो नास्तीति दृष्टान्तप्रदर्शनपूर्वकमाह ॥

ब्राह्मणार्था यथा नास्ति कश्चिद्ब्राह्मणकम्बले ।

देवदत्तादयो वाक्ये तथैव स्युरनर्थकाः ॥ १४ ॥

यथा ब्राह्मणकम्बलशब्दे ब्राह्मणशब्दस्य न कश्चिदर्थो विद्यते । तथैव देवदत्त गामभ्याजित्यादौ वाक्ये देवदत्तादीनां पृथगर्थो नास्ती-

त्यनर्थकान्येव पदानि । अतश्च स्थितमेतत्, पदखण्डं निराकाङ्क्षमे-
कं पदव्यतिरिक्तं वाक्यं पदार्थव्यतिरिक्तो वाक्यार्थश्च तथैवेति ॥ १४ ॥

यत्पुनर्मीमांसकैरुच्यते । यथा पदसंघात एवाकाङ्क्षायोग्यतास-
न्निधानवशात्परस्परसमन्वितो वाक्यं संसर्गश्च वाक्यार्थ इति तदूष-
यितुमाह ॥

सामान्यार्थस्तिरोभूतो न विशेषेवतिष्ठते ।

उपात्तस्य कुतस्त्यागो निवृत्तः क्वावतिष्ठताम् ॥ १५ ॥

इह देवदत्त गामभ्याज शुक्लां दण्डेनेति देवदत्तादीन्येव पदानि
वाक्यम् । तत्र देवदत्तपदं तावद्यदि सामान्यमात्रे प्रथमं वर्तते तत्तस्य
गवादिपदकाले वाचः क्रमवर्त्तित्वात्तिरोधानादसत्त्वमेवेति कुतः
पदान्तरश्रवणकाले तदर्थप्रतीतिरसत्त्वादेव च न पदान्तरसंनिधा-
ने तस्य विशेषे ऽवस्थानम् । अभ्युपगम्यापि स्मर्यमाणपदान्तर-
संनिधाने विद्यमानत्वं पदस्य न विशेषेवस्थानं युज्यतइत्याह । उ-
पात्तस्येति । सामान्यलक्षणस्य सकलपदार्थसाधारणस्यार्थस्य पू-
र्वमुपात्तस्य वाच्यत्वेन परिगृहीतस्येदानीं पदान्तरसंनिधाने त्या-
गः कुतो युज्यते शब्दार्थसम्बन्धस्यानित्यताप्राप्तेः । न च तथा
मीमांसकस्याभ्युपगम इति । तदप्यभ्युपगम्योच्यते । निवृत्त इति ।
स्वार्थान्निवृत्तौ पदान्तरसंनिधाने शब्दः क्वेदानीमवतिष्ठताम् ।
शब्दान्तरबोधैर्धे तस्य वाचकभावविरहात्स्थितिः कथं युज्यते ॥ १५ ॥

अथोच्यते अर्थप्रतिपत्तिर्दृष्टा देवदत्तेत्यादिकात्ममुदायात् सा क-
थमपन्धूयते तत्राह ॥

अशब्दो यदि वाक्यार्थः पदार्थोऽपि तथा भवेत् ।

एवं च सति सम्बन्धः शब्दस्यार्थे न हीयते ॥ १६ ॥

उक्तनीत्या शब्दा न युज्यन्ते वाचकाः । तदभावाच्चाशब्दो वाक्या-

र्थो यद्यभ्युपगम्यते । तदयमपरस्ते दोषः । पदार्थोपि पदप्रतिपाद्यो
न कश्चिदनेकवर्णवर्तित्वाद्वाच उच्चरितप्रध्वंसित्वाच्च वर्णानामिति
पदमप्येकं नास्ति तदभावात्कः पदार्थः स्यात् । इत्यमशब्दो ऽवाच-
को वाक्यार्थ इति वाच्यवाचकभावलक्षणः सम्बन्धः शब्दार्थयोस्त्यक्तः
स्यान्मीमांसकेनेत्याह । एवं चेति ॥ १६ ॥

एवं तावदभिहितान्वयवादी निरस्तः इदानीमन्विताभिधान-
समाश्रयणेन पदमाद्यं पृथक्पूर्वपदं साकाङ्गमित्युद्दिष्टे वाक्यलक्षणे
प्रदर्शयितुकाम आह ॥

विशेषशब्दाः केषां चित्सामान्यप्रतिरूपकाः ।

शब्दान्तराभिसम्बन्धाद्भ्रज्यन्ते प्रतिपत्तृषु ॥ १७ ॥

इह देवदत्त गामभ्याजेत्यत्र देवदत्तपदं गां बधानेत्यस्माद्विशिष्ट-
मेव वक्त्रा समुदीरितं भ्रमात् तु सकलसाधारणं प्रतिभाति । उत्त-
रकालं गवादिपदसम्बन्धाद्विशिष्टा प्रतिपत्तिरभिव्यज्यतइति तदेव
वाक्यम् । सकलविशेषणखचितश्च प्रथमतरमेवोपक्रान्तः संसृष्ट एवा-
र्थो वाक्यार्थ इति । यथा वक्ष्यति “पूर्वैरथैरनुगतो यथार्थात्पापरः
परः । संसर्ग एव प्रक्रान्तस्तथाद्येष्वर्थवस्तुषु” इति ॥ १७ ॥

एतदेव स्फुटीकर्तुमाह ॥

तेषां तु कृत्स्नो वाक्यार्थः प्रतिभेदं समाप्यते ॥ १७ऽऽ ॥

उपक्रम एव विवक्षितार्थप्रत्यायनाय विशिष्टपदोदीरणमारभत-
इत्याद्य एव पदे प्रत्येकं वा सकलस्य वाक्यार्थस्य समाप्तिरवगन्त-
व्या ॥ १७ऽऽ ॥

यद्येकस्मादेव पदात्सकलवाक्यार्थप्रतीतिः तर्हि इतरपदवैयर्थ्य-
मित्याशङ्गाह ॥

व्यक्तोपव्यञ्जना सिद्धिरर्थस्य प्रतिपत्तृषु ॥ १८ ॥

प्रतिपत्तुषु वाक्यार्थस्य सिद्धिरवगतिर्व्यक्तीपव्यञ्जना । व्यक्ता उ-
दीरिता उपव्यञ्जना अभिव्यञ्जकाः पदविशेषा यस्याः सा तथो-
क्ता । अभिव्यक्ताभिव्यञ्जका वाक्यार्थावगतिरिति पदान्तराणां वा-
क्ये नास्त्येव वैयर्थ्यमित्यन्विताभिधानप्रदर्शनम् । दूषणमस्याथे तत्रत-
त्राभिधास्यति । यथा, नियमार्थां श्रुतिर्भवेदित्यादि । तथाहि । य-
द्येकेन पदेन सकलवाक्यार्थस्याशेषविशेषखचितस्यावगतिस्तदीत्तरे-
षां पदानां नियमायानुवादाय वोच्चारणं स्यात्, न चैतद्युक्तमिति
वक्ष्यामः । एकस्मादेव पदात्मस्तविशेषखचितस्य वाक्यार्थस्य प्रती-
तिरुत्तरेषामानर्थक्यं स्यादेव । न च तस्मादेव वाक्यार्थप्रतीतिर्दृश्यते ।
व्यक्तीपव्यञ्जनेत्यसमाधानमेव । यतः किमेकस्माद्वाक्यार्थावसायोन्वे-
षामुपव्यञ्जकत्वम् । अथ समस्तेभ्य एव तेभ्यः सर्वथोत्तराणि पदानि
वाक्यार्थप्रतीतय उपादीयन्तएवेत्यन्विताभिधानमसमञ्जसमेव । ए-
कस्य वा परपदोच्चारणकाले तिरोधानादभिहितान्वयस्याप्यसम्भव
इत्यर्थभागे दूषणं शब्दभागसमाश्रयणेन द्वयोरपि पक्षयोर्दूषणं
पदानि वाक्ये तान्येवेत्यादि श्लोकद्वयेनाभिधास्यति ॥ १८ ॥

सम्यति प्रतिभासेदव्याचिख्यासया ऽखण्डपक्षमेवानुबध्नन्नाह ॥

अव्यक्तः क्रमवान् शब्द उपांश्वयमधीयते (१) ।

अक्रमस्तु वितत्येव बुद्धिर्यत्रावतिष्ठते ॥ १९ ॥

इह निरंश एवाभिन्नो व्यक्तिस्फोटो जातिस्फोटो वा बहीरूप
आन्तरः शब्दार्थमयो वा बुद्ध्यनुसंहारो वाक्यमिति स एव वाचक
उपपन्नः । यस्तु भेदप्रतिभासः सो ऽसावुपाधिकृत एवेत्यर्थः । तथो-
पांशुपरमोपांशुव्यक्तो व्यक्ततरश्च विलम्बितो विलम्बिततरश्च द्रुतो
द्रुततरश्चेत्यादिकाः प्रतिभासा अभिव्यञ्जकध्वनिकता न पुनः स-

त्या इति बोद्धव्यम् । तस्माद्यः शब्दो व्यक्त उपांशु कृत्वाधीयते । सो ऽभिव्यञ्जकध्वनिकृतात्क्रमात्क्रमवान्नाविधावस्थायुक्तः प्रतीयते । परमार्थतत्त्वसावक्रम एव स्फोटान्ना प्रतिभास उपाधिवशात्तु तत्र बुद्धिर्विततेवानुगम्यतइति बोद्धव्यम् । अनेनैकोनवयवः शब्द इत्युद्दिष्टस्य व्यक्तिस्फोटस्य स्वरूपमुक्तमिति बोध्यम् ॥ १६ ॥

अथ जातिः सङ्घातवर्तिनीत्युद्दिष्टस्य जातिस्फोटस्यापि दृष्टान्त-
प्रदर्शनद्वारेण स्फुटीकरणायाह ॥

यथाक्षेपविशेषे ऽपि कर्मभेदो न गृह्यते ।

आवृत्तौ व्यज्यते जातिः कर्मभिर्भ्रमणादिभिः ॥२०॥

वर्णवाक्यपदेष्वेवं तुल्योपव्यञ्जना श्रुतिः ।

अत्यन्तभेदे तत्त्वस्य सरूपेव प्रतीयते ॥ २१ ॥

इह भ्रमणलक्षणा कर्मजातिर्यथा विशिष्टप्रयत्नजनितेन क्षेपवि-
शेषेणाभिव्यक्ता प्रत्येकपरिसमाप्तत्वात् । न च पार्श्वस्थेन सा विज्ञा-
यते । भ्रमणानामावृत्तौ तु भ्रमणंभ्रमणं प्रति प्रतिपत्ता सा गृ-
ह्यते । एवं वर्णपदवाक्येषु श्रुतिरभिव्यञ्जको ध्वनिरत्यन्तभेदे तत्त्वस्य
वर्णपदवाक्यस्फोटलक्षणस्य साभिव्यञ्जिका सरूपेव प्रतीयते । परमा-
र्थतो भिन्ना ऽपि (१) सती । कीदृशी, तुल्योपव्यञ्जनेति । तुल्यः सदृश
उपव्यञ्जनः स्थानकरणाभिघातलक्षणी यस्याः सा तथेति । तेन
भिन्नप्रयत्नोदीरितध्वन्यभिव्यक्तो ऽयं जातिस्फोटो विलक्षण एवेति
बोद्धव्यम् । युक्तं चैतत्, यथा निरंशस्यास्य स्फोटस्य पूर्वापरभाव उ-
पाधिकृतो न स्वतो नित्यत्वादिति ॥ २१ ॥

वैतल्येन नित्यत्वसमर्थनार्थमाह ॥

नित्येषु तु कुतः पूर्वं परं वा परमार्थतः ।

एकस्यैव तु सा शक्तिर्यदेवमवभासते ॥ २२ ॥

नित्येषु हि परमार्थतः पूर्वापरभावो ऽसंभव्युपाधिकृतो दृश्यत-
एव । ननु सदैकरूपतया किं नावभासते नहि तत्र स्वभावभेद-
स्य सम्भव इत्याशङ्गीकृतमेकस्येत्यादि । एकस्वभावोपि तथाविधश-
क्तियुक्त एव वस्तुस्वाभाव्यात् । यदेवं वैतल्येन पूर्वापरभावस्वरूपतया
उपाधिभेदानुवर्तनेनावभासतइति ॥ २२ ॥

पुनरप्युपाधिभेदेनैव शब्दस्य भेदप्रतिभासो न स्वतो नित्यत्वादि-
ति दृष्टान्तप्रदर्शनपूर्वकमाह ॥

चिरं क्षिप्रमिति ज्ञाने कालभेदादृते यथा ।

भिन्नकाले प्रकाशते स धर्मो ह्रस्वदीर्घयोः ॥ २३ ॥

चिरमिति ज्ञानं क्षिप्रमिति च यथा ज्ञानत्वाविशेषादेककालम-
पि ज्ञेयसमाश्रयणेन भिन्नकालमिव प्रथते । चिरज्ञानं विततप्रति-
भासमिवाभाति । क्षिप्रज्ञानमेतद्विपरीतम् । तद्वद्भ्रस्वदीर्घयोर्धर्मः
स्वभावो ऽवगन्तव्यः । न तु ह्रस्वादिरूपता का चित्स्फोट इति ना-
स्ति स्फोटस्य स्वतो भेदः ॥ २३ ॥

अथोच्यते न नित्यमुपाधिवशाद्भिन्नं वक्तुं युक्तं स्वभावभेदप्रसङ्गादि-
त्याशङ्गाह ॥

न नित्यः परमात्राभिः कालो भेदमिहार्हति ॥ २३ ॥

इह कालोपि नित्य एवाभ्युपगतो नित्यमेकमित्यादिलक्षणकथ-
नात् तस्येदानीं क्षणलवनिमेषेत्यादिव्यवहारः कथमुपपद्यते । अथ
परमात्राभिस्तस्य भेद उपचर्यते । यथा परमाणोः स्वावरुद्धनभेदे-
शत्यागोपलक्षितः कालः क्षणः क्षणद्वयं च लव इत्यादि । तथा नि-
रंशे वाक्यत्रौपाधिकभेदपरिकल्पनायां कः प्रद्वेषः ॥ २३ ॥

अथ ब्रूषे न वयं नित्यमेकमित्यादिलक्षणलक्षितं कालं व्यतिरिक्तं

जानीमः पूर्वापरीभूताः पदार्थमात्रा एव स्वभावभिन्नाः कालस्त-
त्समाश्रयणेन चायं क्रमयोगपद्यव्यवहारः न पुनस्तद्व्यतिरिक्तानित्य-
स्वभावकालकृत इति, तत्राप्याह ॥

व्यावर्त्तिनोनां मात्राणामभावे कीदृशः क्रमः ॥ २४ ॥

ताः पूर्वापरीभूताः पदार्थमात्रा उदयव्यययोगिन्य एवेति विश-
रारूणान्तासां कीदृशः क्रमः कथं च तत्समाश्रयणेन कालव्यवहार
इति यत्किञ्चिदेतत् ॥ २४ ॥

अथ तथाविधपदार्थसमाश्रयणेन बुद्धिरूपजायमाना कालव्यव-
हारं निर्वर्तयिष्यतीत्याशङ्क्याह ॥

ताभ्यो या जायते बुद्धि-

रेका सा भागवर्तिनी (१) ॥ २४ऽऽ ॥

ताभ्यः पदार्थमात्राभ्यो या जायते बुद्धिः सापि न शक्नोति का-
लव्यवहारं निर्वर्त्तयितुं यत एकासौ बुद्धिर्निर्विभागेति कथं पूर्वाप-
रव्यवहारं निर्वर्तयेत् ॥ २४ऽऽ ॥

तत्राह ॥

सा हि स्वशक्त्या भिन्नेव

क्रमप्रत्यवमर्शिनी ॥ २५ ॥

क्रमोल्लेखानुषङ्गेण ॥ २५ऽ ॥

बुद्धिर्हि भिन्नेव स्वशक्त्या क्रमप्रत्यवमर्शिनी भविष्यति यतः क्रमो-
ल्लेखानुषङ्गेणैवासावनुभववासनावशादुपजायतइति कालव्यवहार-
निवर्तनचतुरैव सा ॥

एतद्वृषयितुमाह ॥

तस्यां यद्वीजमाहितम् ।

तत्त्वनानात्वयोस्तस्य

निर्गतिर्नावतिष्ठते ॥ २६ ॥

तस्यां बुद्धौ यदाहितं पदार्थमात्राभिरनुभववशाद्बीजं वासनारूपं संस्कारस्वभावं तत्किं व्यतिरिक्तं तस्या उताव्यतिरिक्तमिति द्वयी गतिः । व्यतिरेके तस्यास्तेन न किञ्चिदिति कथं तद्वशात्क्रमादिको व्यवहारः । अव्यतिरेके पुनरपि सैवैका निर्विभागेति पदार्थमात्रावत् कालव्यवहारं कथं निर्वाहयेदिति तत्त्वनानात्वाभ्यां निर्वचनं बुद्धेः कर्तुं न पार्यतइति यत् किञ्चिदेतत् ॥ २६ ॥

पुनश्चातकाण्डकललवदविभक्त एव युक्त इति प्रतिपादयितुमाह ॥

भावनासमये त्वेतत् क्रमसामर्थ्यमक्रमम् ।

व्यावृत्तभेदो येनार्थो भेदवानुपलभ्यते ॥ २७ ॥

ब्रह्मकाण्डे सर्वशङ्कानिवारणपूर्वकं स्फोटस्वरूपं निरूपितमेव । तस्मादेतद्वाक्यमक्रमं स्फोटस्वभावमेकं वाचकं स्वपदार्थभावनावसरे तूपाधिवशात्क्रमसामर्थ्यं क्रमे सामर्थ्यं शक्तिर्यस्य तत्क्रमसामर्थ्यमवगतम् । येनार्थो वाच्यस्वरूपो व्यावृत्तभेदो ऽखण्ड एव पदार्थोपाधिवशाद्भेदवानुपलभ्यते न परमार्थतः ॥ २७ ॥

यस्य पुनस्तानि पदान्येवोपलभ्यमानानि वस्तुसन्ति वाक्ये ऽभिमतानि न तद्व्यतिरिक्तमेकमनंशमस्यखण्डस्वभावं वाक्यम् । तस्य पदान्यपि न वर्णव्यतिरेकेण विद्यन्ते । वर्णा अपि भागवन्त इति अकर्षप्राप्ते भेद एव सर्वत्र स्यादिति पदवादिनं दूषयितुमाह ॥

पदानि वाक्ये तान्येव वर्णास्ते च पदे यदि ।

वर्णेषु वर्णभागानां भेदः स्यात्परमाणुवत् ॥ २८ ॥

यथावयवव्यतिरेकेणावयविन एकस्थानङ्गीकरणे ऽवयवानामपि भागवत्त्वाद्भागपरिकल्पनाया अतिप्रसङ्गात् परमाणूनामवशेषः । ते-

षामपि केषां चिन्मते षट्केन युगपद्योगाक्षांशतायामणीयसोप्यवय-
वस्यानुपपत्तिः । अतश्च व्यपदेश्यपदार्थविरहितं निरीहमेव जगदा-
पतितम् ॥ २८ ॥

तथैव वर्षभागानामनुपस्लेषान्न वर्षं एकः कश्चिद्व्यात् तदभावे
पदमपि न भवेदिति प्रतिपादयितुमाह ॥

भागानामनुपस्लेषान्न वर्षो न पदं भवेत् ।

तेषामव्यपदेश्यत्वात्किमन्यदपदिश्यताम् ॥ २९ ॥

अतश्चोक्तरीत्या भागानामसत्त्वाद्द्वयपदेशविरहात्किमत्र वाचकमे-
तद्व्यतिरिक्तमन्यदपदिश्यताम् । अखण्डस्यानङ्गीकरणात्पदानामुक्तेन
न्यायेनानुपपत्तेरिति न कश्चिद्वाचकः स्यात् । अस्ति च वाक्यार्थस्य
प्रतीतिः सा सनिमित्ता भवितुमर्हतीत्येक एव नित्यः पदाभिधेयो
(१) ऽखण्डो व्यक्तिस्फोटो जातिस्फोटो वा वाचको ऽङ्गीकार्य इति
सिद्धान्तः ॥ २९ ॥

एवं तावद्बहीरूपं व्यक्तिस्फोटं जातिस्फोटं वा वाचकमाश्रित्य वा-
क्यं व्याख्यातम् । इदानीमन्तरे वानवयवं बोधस्वभावं शब्दार्थमयं
निर्विभागं शब्दतत्त्वमिति यन्नीतं तदेव नादैर्बहिः प्रकाशितं वाक्य-
माहुराचार्या इत्यान्तरं बुद्ध्यनुसंहतिरित्युद्दिष्टं व्याख्यातुमाह ॥

यदन्तः शब्दतत्त्वं तु नादैरेकं (२) प्रकाशितम् ।

तदाङ्गरपरे शब्दं तस्य वाक्ये तथैकता (३) ॥ ३० ॥

वाक्यविचारे प्रसुते तस्यान्तरस्यैकतासु निरंशतैव प्रतिपाद्यतइति
तदेव सत्यत्वाद्वाक्यमसु किं तद्व्यतिरिक्तेनासत्येन वाक्येनेत्यर्थः ॥३०॥

(१) पदामिव्यङ्ग्य इति पा० २ ।

(२) भागैरेकमिति पा० २ ।

(३) तथैकतामिति पा० २ ।

न केवलं वाक्यं तथा यावद्वाक्यार्थोप्यखण्डः प्रतिभात्मकः पदार्थभागैरभिव्यज्यतइति प्रसङ्गादाह ॥

अर्थभागैस्तथा तेषामान्तरोर्थः प्रकाश्यते ॥ ३०५५ ॥

तेषामान्तरवाक्यवादिनामाचार्याणां मते आन्तर एवात्रापि वाक्यार्थ इति बोद्धव्यम् ॥ ३०५५ ॥

तौ च शब्दार्थावभिन्नावेकस्यान्तरस्य तत्त्वस्य सम्बन्धिनी वस्तुतः बहिः स्थितौ भेदाविव प्रतिभासेते इति बोध्यमित्याह ॥

एकस्यैवात्मनो भेदौ शब्दार्थावपृथक्स्थितौ ॥ ३१ ॥

ननु शब्दार्थौ वाच्यवाचकाविति प्रसिद्धमतः कथं तयोरभेद इत्याशङ्क्याह ॥

प्रकाशकप्रकाश्यत्वं कार्यकारणरूपता ।

अन्तर्मात्रात्मनस्तस्य शब्दतत्त्वस्य सर्वदा ॥ ३२ ॥

तस्य हि शब्दतत्त्वस्यान्तरस्य ज्योतीरूपस्य शक्तिभेदादयं भेदप्रतिभासो न विरुद्धः । एतच्चादावुक्त (१) भागमकाण्ड एकस्य सर्वबीजस्येत्यादिना ॥ ३२ ॥

इदमपि तस्य शक्तिभेदादवभासतइति प्रसङ्गादाह ॥

तस्यैवास्तित्वनास्तित्वसामर्थ्यं समवस्थिते ।

अक्रमे क्रमनिर्भासे व्यवहारनिबन्धने ॥ ३३ ॥

तस्य तदेवैकं निर्विभागं परं तत्त्वमाश्रित्याशयं सकललीकसंभवहारः शक्तिभेदात्प्रतीयते । किं पुनरयं वाच्यवाचकविभागमात्ररूप इत्यखण्डपक्ष एव युक्तः ॥ ३३ ॥

इदानीं पदवादिमतमाशङ्क्य पुनरपि दूषयितुमाह ॥

संप्रत्ययप्रमाणत्वात्पदार्थास्तित्वकल्पने ।

(१) एवेति पुस्तकान्तरे ऽधिकमत्र ।

पदार्थाभ्युच्चये त्यागादानर्थक्यं प्रसज्यते ॥ ३४ ॥

यदि पदार्थसंप्रत्ययः प्रमाणं पदपदार्थसत्तायामुच्यते तदा दे-
वदत्त गामभ्याज शुक्लां दण्डेनेत्यस्मिन्वाक्ये पूर्वपूर्वपदार्थानामुत्तरो-
त्तरपदार्थाभ्युच्चये स्वार्थत्यागात्तत्पदोपादानस्यानर्थक्यं प्रसज्यते ।
ततश्चानर्थकस्योच्चारणवैफल्यादुच्चारिताद्वा तस्माच्छब्दमात्रात्पदार्थ-
प्रत्ययस्यानुपपत्तेः किंनिबन्धना वाक्यार्थप्रतीतिः स्यादिति यत्किं
चिदेतत् ॥ ३४ ॥

तथा च पदानामव्यवस्थितेः पदवादीऽनुपपन्न एव लक्ष्यते इत्य-
भिधातुमाह ॥

राजशब्देन राजार्थो

भिन्नरूपेण गम्यते ॥ ३४ऽऽ ॥

राजा राजानं राज्ञा राज्ञे राज्ञी राज्ञि राजनीत्येवमनियतरूप-
रेण राजपदेन राजार्थप्रतीतिर्दृश्यते । यदि पदस्य सत्यता स्यात्त-
दा नियतं तत्परिदृश्येत सर्वत्र न च दृश्यते ऽतो मन्यामहे मित्यैव
पदानीति ॥ ३४ऽऽ ॥

इतोपि नास्ति पदमित्याह ॥

वृत्तावाख्यातसदृशं पदमन्यत्र युज्यते ॥ ३५ ॥

राजपुरुष इत्यस्यां वृत्तौ राजशब्द आख्यातसदृशः ततश्च हे रा-
जपुरुषेत्यत्र राज भ्राजस्व पुरुषेत्यर्थप्रतीतिः स्यात् न चैतदिष्टं त-
स्मात्पारमार्थिकानि पदानि न सन्त्येव ॥ ३५ ॥

न केवलं केवलानां नियतरूपासंभवस्तेषां यावद्वृत्तावपि स्थिता-
नामित्याह ॥

यथाश्वकर्ण इत्युक्ते विनैवाश्वेन गम्यते ।

कश्चिदेव विशिष्टोर्थः सर्वेषु प्रत्ययस्तथा ॥ ३६ ॥

अश्वकर्ण इत्यत्राश्वपदार्थेन विनैव जात्यन्तरविशिष्टः कश्चिदर्थो गम्यते । तस्मात्सर्वेष्वपि पदेषु परामृष्टविभागेषु वाक्याभिव्यञ्जकेषु सत्स्वखण्डवाक्यावगतिपूर्वको वाक्यार्थप्रत्यय इत्येव युक्तम् ॥ ३६ ॥

ननु एवं सति योयं रूढ्यरूढिविभागः शब्दानामुच्यते स वृथेत्या-
शङ्गाह ॥

वाक्ये त्वर्थान्तरगतेः सादृश्यपरिकल्पने ।

केषां चिद्रूढिशब्दत्वं शास्त्रएवानुगम्यते ॥ ३७ ॥

वृत्तिवाक्ययोः सादृश्यपरिकल्पने केषां चिच्छब्दानां वाक्ये विग्र-
हरूपे ऽर्थान्तरप्रतीतेः रूढिशब्दत्वमुच्यते यथा तैलपायिकेति । अत्र
तैलं पिबतीति वाक्यवेलायामर्थप्रादुर्भावः । वृत्त्यवस्थायां तैलपा-
यिकेति जात्यन्तरयुक्तार्थस्य कस्य चिन्नतीतिः । न च तस्य तैलपान-
क्रिया लक्ष्यतइति रूढिरूपतास्योच्यते । केषां चित्तु वृत्तिवाक्ययोर-
र्थस्य सादृश्यात् यौगिकत्वम्, यथा राजपुरुष इति । परिकल्पनइ-
त्यनेन सर्वमेतदवयवविभागादिकं शास्त्रसमयएव कल्पनामात्रम् ।
परमार्थतस्तु व्यवहारकाले निर्विभागमेवोपलभ्यतइति प्रतिपाद्य-
ते । एतदेव शास्त्रएवानुगम्यतइत्यनेन व्यक्तीकृतम् ॥ ३७ ॥

कथमेतदुच्यतइत्याह ॥

उपादायापि ये हेयास्तानुपायान् प्रचक्षते ॥३७९॥

शास्त्रमुपायः शब्दपरिज्ञाने । ज्ञानेषु च तेषु प्रयोजनसंपत्तेरनुप-
योग इति तस्य परित्यागः ॥ ३७ ॥

उपायाश्च न नियता इत्याह ॥

उपायानां च नियमो नावश्यमवतिष्ठते ॥ ३८ ॥

अर्थं कथं चित्पुरुषः कश्चित्संप्रतिपद्यते ॥ ३८९॥

कश्चिदाचार्यः पाणिनिविरचितेन लक्षणशास्त्रेण शब्दानधिगच्छ-

ति कश्चिदन्वेनेति न नियमः । एतदेव स्पष्टीकृतमर्थं कथं चिदित्यादिना ॥ ३८ ॥

तस्मात्संस्पृष्टस्य विभक्तस्य वार्थविशेषस्य वाक्यमेकमनंशमेव प्रतीतिनिबन्धनमिति पदपदार्थप्रविभागकल्पनमसमञ्जसमेवेति प्रतिपादयितुमाह ॥

संस्पृष्टा वा विभक्ता वा भेदा वाक्यनिबन्धनाः ॥३९॥

अतश्च निरंश एवायं पदार्थशून्यो वाक्यार्थोऽध्यासमात्रसंबन्धगर्भ एकस्मादपि वर्णात्प्रतीयतएवेत्यभिधातुमाह ॥

सोयमित्यभिसंबन्धो बुद्ध्या प्रक्रम्यते यदा ।

वाक्यार्थस्य तदैकोपि वर्णः प्रत्यायकः क्व चित् ॥४०॥

सोयमित्यभिसंबन्धो ऽध्यासरूपो वाक्यार्थस्य वाक्येन सह यदा वक्ता प्रक्रम्यते । तदैकोपि वर्णो वाक्यार्थस्य वाचको भवत्येव । किं पुनरनेकमशेषविशेषा (१) भिधानविवक्षयोदीरितं पदमिति । एवमध्यासवशाद्वाक्यवाक्यार्थयोरभिन्नस्वरूपत्वाद्वाक्यार्थाभिव्यक्तौ वाक्यमपि स्फोटककमभिव्यक्तमेवेत्युक्तं वाक्यार्थस्य तदैकोपीत्यादि ॥ ४० ॥

इदानीमभिहितान्वयपक्षसमाश्रयणेन संघातपक्षस्य प्रदर्शनायाह ॥

केवलेन पदेनार्थो यावानेवाभिधीयते ।

वाक्यस्थं तावतो ऽर्थस्य तदाञ्जरभिधायकम् ॥ ४१ ॥

संबन्धे सति यच्चन्यदाधिक्यमुपजायते ।

वाक्यार्थमेव तं प्राञ्जरनेकपदसंश्रयम् ॥ ४२ ॥

केवलं पदं यस्यैवार्थस्य वाचकम् । वाक्यस्थमपि तमेवाभिधाति

(१) विशेषेति पुस्तकान्तरे नास्ति ।

ततः समुदये पदानां परस्परान्वये पदार्थवशाद्यदाधिक्यं संसर्गः से
वाक्यार्थः । उक्तं च । यद्वाधिक्यं वाक्यार्थः स इति । अनेकपदसं-
श्रयमित्यनेन संघातो वाक्यमिति दर्शितम् ॥ ४२ ॥

वाक्यार्थस्य जातिवत्प्रत्येकपरिसमाप्तिः केषा चिन्मते संख्यावत्स-
मुदायपरिसमाप्तिरिति पक्षद्वयं दर्शयितुमाह ॥

स त्वनेकपदस्थोपि प्रतिभेदं समाप्यते ।

जातिवत्समुदायेपि संख्यावत् कल्प्यते परैः ॥ ४३ ॥

अथात्र संघातपक्षेण प्रकारान्तरेणान्विताभिधानप्रदर्शनात्पदा-
र्थ एव वाक्यार्थ इति प्रक्रमितुमाह ॥

सर्वभेदानुगुण्यं तु सामान्यमपरे विदुः ।

तदर्थान्तरसंसर्गाद्भजते भेदरूपताम् ॥ ४४ ॥

सर्वेषां भेदानामानुगुण्यं यस्मिन् तत्तथाविधं सामान्यं संसर्गलक्ष-
णमाकाङ्क्षायोग्यतासन्निधानवशेन पदान्तरसंसर्गान्नियतस्वरूपं वा-
क्यार्थः ॥ ४४ ॥

तत्र चाकाङ्क्षावसरे येयमस्फुटरूपता वाक्यार्थस्य तामितरपदा-
र्थसंनिधिनिवारयतीत्याह ॥

भेदानाकाङ्क्षतस्तस्य या परिल्लवमानता ।

अवच्छिनत्ति संबन्धस्तां विशेषे निवेशयन् ॥ ४५ ॥

पूर्वत्र पदानां वाक्ये तावानेवार्थो यावानेव केवलानां संसर्गस्तु
संघातवाच्यः । इह तु तथाभूत एव सामान्यरूपः पदस्यार्थः यस्तत्त-
द्विशेषसन्निधौ तत्तद्विशेषविश्रान्त इति ॥ ४६ ॥

संघातपक्षे संसर्गो वाक्यार्थ इत्युक्तं स च पूर्वत्र जातिवत् सं-
ख्यावद्वा पदार्थव्यतिरेकेण वाक्यार्थत्वेन कल्पित इदानीं पदार्थ-
व्यतिरेकेणासन्नेवैकान्तानुमेयो न समुदायवाच्यः किं तर्हि सर्वभे-

दानुगुणसामान्यरूपो विशेषान्तरसन्निधानाद्विशेषविश्रान्तः पदार्थ
एव वाक्यार्थ इति दर्शयितुमाह ॥

कार्यानुमेयः संबन्धो रूपं तस्य न दृश्यते ।

असत्त्वभूतमत्यन्तमतस्त्वं प्रतिजानते ॥ ४७ ॥

कार्येण पदार्थानां विशेषविश्रान्तिलक्षणेनानुमीयतइति कार्यानु-
मेयः । इदं तदिति तु रूपं तस्य न दृश्यते । अत एवासत्त्वभूतं पदा-
र्थव्यतिरेकेण सत्त्वं नास्ति यस्य तमेवंभूतमाचार्याः प्रतिजानते ॥४७॥

एतदेव व्यक्तीकर्तुमाह ॥

नियतं साधने साध्यं क्रिया नियतसाधना ।

स सन्निधानमात्रेण नियमः सन् प्रकाशते ॥ ४८ ॥

साध्यं साधनं च परस्परं नियतमेव केवलमाकाङ्क्षावशादितरप-
दार्थसन्निधाने सति नियमः सन्नेव प्रकाशतइत्याक्षिप्तपदान्तराणि
पदान्येव वाक्यं, पदार्थाश्च वाक्यार्थ इत्यव्यतिरिक्तः संघातपक्षो-
यम् ॥ ४८ ॥

अथात्र परस्वरापेक्षायां समानायां विशेषमभिधातुमाह ॥

गुणभावेन साकाङ्क्षं तत्र नाम प्रवर्तते ।

साध्यत्वेन निमित्तानि क्रियापदमपेक्षते ॥ ४९ ॥

नाम कारकपदं क्रियायां गुणभूतं सत् पदान्तरमाकाङ्क्षति ।
क्रियापदं तु प्रधानभावेनावस्थितं कारकपदान्यपेक्षते इति ॥ ४९ ॥

क्रमो वाक्यमित्युद्दिष्टम् । क्रमपदं व्याख्यातुमाह ॥

सन्त एव विशेषा ये पदार्थेषु व्यवस्थिताः ।

ते क्रमादनुगम्यन्ते न वाक्यमभिधायकम् ॥ ५० ॥

पदार्थेषु देवदत्तादिपदवाचेषु गोकर्मिकायामभ्याजक्रियायां देव-

दत्तपदार्थस्य कर्तृत्वं गोपदार्थस्य देवदत्तकर्तृकायां कर्मत्वमित्या-
दयो विशेषाः सन्त एव पदेभ्यः क्रमेण प्रतीतेभ्योवगम्यन्तइति क्रम
एव वाक्यं न वाक्यमभिधायकमित्यनेन क्रमव्यतिरेकेण शब्दात्मकं न
वाक्यमभिधायकमस्तीत्युच्यते ॥ ५० ॥

एतदेव स्फुटीकुर्वन्नाह ॥

शब्दानां क्रममात्रे च

नान्यः शब्दोस्ति वाचकः ॥ ५०ऽऽ ॥

अनपेक्षितविशिष्टानुपूर्वीकः क्रमः क्रममात्रम् । तस्मिन्स्तत्पर्यप्रती-
तेर्नान्यस्तद्व्यतिरिक्तः कश्चित्स्फोटादिः शब्दो वाचकोभ्युपगन्तुं युक्तः ।
अपि तु क्रम एवोपलभ्यमानो वाचकः ॥ ५०ऽऽ ॥

अथ क्रम इति किमुच्यतइत्याह ॥

क्रमो हि धर्मः कालस्य तेन वाक्यं न विद्यते ॥ ५१ ॥

क्रमवत्पदपदार्थोपाधिवशेनापि कालस्य स धर्म उच्यते ॥ ५१ ॥

युक्तं चैतत् । यत्क्रम एव वाक्यमित्याह ॥

ये च संभविनो भेदाः पदार्थेष्वविभाविताः ।

ते संनिधाने व्यज्यन्ते न तु वर्णेष्वयं क्रमः ॥ ५२ ॥

पदार्थेषु ये भेदाः पूर्वोक्ताः सन्ति ते केवलेष्वविभाविताः सन्तः क्र-
मवत्पदार्थान्तरसंनिधानेभिव्यज्यन्तइति दर्शनात्क्रम एव वाक्यमिति
पदक्रमो वाक्यमुक्तम् । वर्णक्रमसु न तथेत्युक्तं न तु वर्णेष्वयंक्रम
इति ॥ ५२ ॥

एतदेवोपसंहारेण स्फुटयितुमाह ॥

वर्णानां च पदानां च

क्रममात्रनिवेशिनी ।

पदाख्या वाक्यसंज्ञा च ॥ ५२ऽऽऽ ॥

वर्षक्रमः पदमुच्यतां नाम । वाक्यसंज्ञा पदक्रमएव युक्ता तथार्थ-
प्रतीतिदर्शनात् ॥ ५२९९ ॥

क्रम एव शब्दो न वर्षपदे इत्युक्तमुपसंहरतुमाह ॥

शब्दत्वं नेष्यते तयोः ॥ ५३ ॥

तयोर्वर्षपदयोः शब्दत्वं श्रीत्रेन्द्रियग्राह्यत्वेपि वाचकत्वलक्षणं ने-
ष्यते अपि तु क्रमस्यैव ॥ ५३ ॥

पदक्रमस्य शब्दत्वं वाक्यार्थेनार्थवत्तायाम् । वाक्यार्थभागैस्तु पदा-
नामर्थवत्त्वम् । एवं वर्षक्रमस्यापि शब्दत्वं पदार्थेनार्थवतः तदर्थवतां
वर्षानां किं नाङ्गीक्रियतइत्याह ॥

समानेपि तु शब्दत्वे दृष्टः संप्रत्ययः पदात् ।

प्रतिवर्णं त्वसौ नास्ति पदस्यार्थमतो विदुः ॥ ५४ ॥

वर्षपदलक्षणस्योभयरूपस्यास्य शब्दत्वे समाने पदानां क्रमाद्वा-
क्यार्थस्यावगमो दृश्यते न वर्षादित्यतः पदान्येवार्थवन्ति । तत्क्रम-
स्यैव वाक्यं संसर्गो वाक्यार्थ इति ॥ ५४ ॥

इदानीं संघातः क्रमस्तथैकोनवयवश्च शब्दः स्फोटार्त्मेति व्या-
ख्यातानि त्रीणि वाक्यलक्षणानि श्लोकत्रयेणोपसंहरति । तत्र संघा-
तपक्षमुपसंहरतुं तावदाह ॥

यथा सावयवा वर्णा विना वाच्येन केन चित् ।

अर्थवन्तः समुदिता वाक्यमध्येवमिष्यते ॥ ५५ ॥

वर्णानां समुदायार्थवत्त्वे केवलानामनर्थकत्वं यथा तथा पदानां
केवलानामर्थासंभवात्तत्समुदाय एव वाक्यमिति ॥ ५५ ॥

व्याख्यातं क्रमपक्षमप्युपसंहरतुमाह ॥

अनर्थकान्युपायत्वात्पदार्थेनार्थवन्ति वा ।

क्रमेणोच्चरितान्याहुर्वाक्यार्थं भिन्नलक्षणम् ॥ ५६ ॥

पदानि केवलान्यनर्थकानि केषां चिन्मते स्वार्थेनार्थवन्ति क्रमेणो-
च्चरितानि वाक्यम् । तथाविधाद्वाक्याद्वाक्यार्थं भिन्नलक्षणं व्यति-
रिक्तस्वरूपं संसर्गात्मकं विशिष्टमेव वा संसर्गवशान्निराकाङ्क्षविशि-
ष्टावस्थितपदार्थस्वरूपमेव व्यतिरिक्तमवगम्यतइति ॥ ५६ ॥

स्फोटपक्षमप्युपसंहर्तुमाह ॥

नित्यत्वे समुदायानां

जातेर्वा परिकल्पने ।

एकस्यैवार्थतामाहु-

र्वाक्यस्याव्यभिचारिणीम् (१) ॥ ५७ ॥

इह देवदत्त गामभ्याज शृङ्गां दण्डेनेत्यादिकानि भिन्नवदुदीरि-
तानि पदसमुदायात्मकानि शब्दरूपाङ्गिन्नान्येव । अयमर्थः । तत्र-
तत्र वक्तरि भिन्ना अपि ध्वनय एकमेव स्फोटं व्यक्तिस्फोटात्मकं नि-
त्यमभिव्यञ्जन्ति । देवदत्त गामभ्याजेत्यादिकेषु भिन्नवक्तुदीरितेषु
वा स्फोटजातिर्नित्या देवदत्तपदसमुदायाभिव्यङ्गा वाक्यार्थस्यैकस्य
प्रतिभात्मकस्य प्रतिपादिकेति मतभेदाज्जातिव्यक्तिस्फोटोपसंहा-
रः ॥ ५७ ॥

तदेवं संघातादीनि त्रीणि वाक्यलक्षणानि व्याख्यातानि आ-
ख्यातं वाक्यमिति व्याख्यास्यति । एषा च मध्यादिति (२) सूत्रका-
राभिप्रायमनुसृत्याखण्डपक्ष एव वाक्यवाक्यार्थयो (३) रभ्युपगम्यतइ-
ति प्रदर्शितम् । इदानीं भाष्यकाराभिप्रायेणापि स एवाभ्युपगन्तव्य

(१) एकस्यैवार्थतामाहुर्वाच्यस्याव्यभिचारिणीमिति पा० २ ।

(२) पूर्वोक्तमिदम् ।

(३) उभयोरिति पुस्तकान्तरेऽधिकम् ।

इत्युपक्रम्यते । तथा च भाष्यं 'न लक्षणैः पदकारा अनुवर्त्याः पदकारैर्नाम लक्षणमनुवर्त्यम्' । तथा । 'यथालक्षणमप्रयुक्त' इति । अत्र यदि पदानां सत्यता स्यात् तदा तेषां स्वत एव सिद्धत्वात् पदानि कुर्वन्तीति पदाकारा इत्येतदसङ्गतं स्यात् । लक्षणेन च तदननुवर्त्तनं वस्तुसत्त्वात्तेषां पदकारैर्नाम लक्षणमनुवर्त्यमित्यप्यसंगतम् । तथा ऽप्रयुक्तपदविषये पदानां सत्यत्वात् तद्विभागो ऽयं न सिद्ध इति । यथालक्षणं लक्षणानुसारेण पदकरणमप्रयुक्तमित्येतदनुपपन्नमेव । आह चैवं भाष्यकारः । तस्मान्मन्यामहे पदान्यसत्यानि एकमभिन्न-स्वभावकं वाक्यम् । तदबुधबोधनाय पदविभागः कल्पित इति । त-
देवाभिधातुमाह ॥

अभेदपूर्वका भेदाः

कल्पिता वाक्यवादिभिः ॥ ५७९९ ॥

यत एवं सूत्रकारस्य भाष्यकारस्य चाखण्डपक्षो ऽभिरुचितः । तस्माद्वाक्यवादिभिः स्फोटवादिभिरभेदकल्पनमाश्रितम् । काल्प-
निकः पदवादो ऽभ्युपगत इत्यर्थः ॥ ५७९९ ॥

पदवादिमतमपि प्रसङ्गादुपदर्शयति ॥

भेदपूर्वानभेदांस्तु मन्यन्ते पददर्शिनः ॥ ५८० ॥

भेदप्रतिभासपूर्वकानभेदान् स्वाभिमतान् पददर्शिनः पदमेव स-
त्यं ये मन्यन्ते तेह्येकमखण्डं वाक्यं नाम काल्पनिकमाहुः ॥ ५८० ॥

अथ यदि नैवं स्थितिः तत्कथं पदप्रकृतिः संहितेति प्रातिशाख्य-
म् । अत्र हि पदानि प्रकृतिर्यस्याः संहिताया इत्यर्थो व्याख्यायते ।
पदानां चासत्यत्वात् तत्कारणिका संहिता ऽप्ययुक्ता स्यादित्यालो-
च्याखण्डपक्षेणाप्येतत्संवाद्यितुमाह ॥

पदप्रकृतिभावश्च वृत्तिभेदेन वर्णयते ॥ ५८०९ ॥

वृत्तिभेदमेव प्रदर्शयितुमाह ॥

पदानां संहिता योनिः संहिता वा पदाश्रया ॥ ५६ ॥

अखण्डपक्षे पदप्रकृतिः संहितेति षष्ठीसमासेन व्याख्यायतइ-
त्यर्थः ॥ ५६ ॥

इदानीं येनाभिप्रायेण भाष्ये न लक्षणेत्यादिकमुक्तं तमभिव्य-
ह्नुमाह ॥

पदान्नायञ्च यदन्यः संहिताया निदर्शकः ।

नित्यस्तत्र कथं कार्यं पदं लक्षणदर्शनात् ॥ ६० ॥

यदि हि पदान्नायः संहिताप्रदर्शको नित्यः सत्यभूतोभ्युपगत-
स्तदा कथं लक्षणदर्शनात् पदं कार्यमिति न लक्षणेन पदकारा
इत्यादिना भाष्यकारो दर्शयेत् । यतश्च पदान्यसत्यानि तस्य प्रति-
भासन्ते तत एवमभिहितमिति भाष्यकारस्याप्यखण्डपक्षोभिप्रेत इ-
ति दर्शितम् ॥ ६० ॥

इदानीं पदवादिनं प्रति दूषणमाह ॥

प्रतिवर्णमसंवेद्यः पदार्थप्रत्ययो यथा ।

पदेष्वेवमसंवेद्यं वाक्यार्थस्य निरूपणम् ॥ ६१ ॥

देवदत्तादौ पदे यथा न दकारादि वर्णवर्णं प्रति देवदत्तप्रत्य-
यो जायते । तथैव देवदत्त गामभ्याजत्यादिवाक्यार्थस्य देवदत्तादि
पदंपदं प्रति नास्ति प्रत्ययो ऽत उच्यते एतान्यनर्थकान्येव वाक्या-
देवार्थप्रतीतिदर्शनात् वाक्यमेवार्थवदिति ॥ ६१ ॥

एतावत् प्रतिविधातुं पदवाद्याह ॥

वाक्यार्थः संनिविशते पदेषु सहवृत्तिषु ।

यथा तथैव वर्णेषु पदार्थः सहवृत्तिषु ॥ ६२ ॥

इह पदे वर्णा अर्थवन्तो वाक्ये पदान्यपीति द्रष्टव्यम् । केवलं य-

था समुदितेषु पदेषु सक्तु वाक्यार्थः संनिविशते स्वरूपं प्रतिलभते ।
तथैव वर्णेष्वपि बुद्धौ सहवृत्तिष्वेव पदार्थ उपजायतइति । नैताव-
ता वर्षदृष्टान्तेन पदानामनर्थकत्वम् ॥ ६२ ॥

एतदेव दृष्टान्तेन दर्शयितुमाह ॥

सूक्ष्मं ग्राह्यं यथा ऽन्येन संसृष्टं सह गृह्यते ।

वर्णां ऽप्यन्येन वर्सेन संबद्धो वाचकस्तथा ॥ ६३ ॥

ग्राह्यमपि सूक्ष्मं वस्तु रजःप्रभृति यथा ऽन्येन केन चित्सजातीयेन
विलक्षणेन वा संसृष्टं सदृ गृह्यते एवमर्थवानपि वर्ष एकैकं न संप्र-
त्यायको ऽन्येन संसृष्टस्तु वाचक एव । एतदुक्तं भवति । अर्थवन्त एव
वर्णाः प्रतिपक्षा तु पाठविरहादेकैकं न तथा गृह्यन्तइति नात्र
तेषामपराधः ॥ ६३ ॥

न चानर्थकमेव पदमिति वक्तुं युक्तं प्रत्यक्षविरोधादित्याह ॥

पदस्योच्चारणादर्थो यथा कश्चिन्निरूप्यते ॥ ६३ऽऽ ॥

नहि किं चित् पदं केन चिदर्थेनानिरूपितमिति युज्यते वक्तुम-
नुभवविरोधात् ॥ ६३ऽऽ ॥

यथा चैवं पदोच्चारणकाले ऽस्ति का चिदर्थप्रतीतिरेवं तेनैवार्थेन
संहता अप्यर्थवन्त इति प्रतिपादयितुमाह ॥

वर्णानामपि सान्निध्यात्तथा सो ऽर्थः प्रतीयते ॥ ६४ ॥

केवलं सान्निध्यात्सहीच्चारणादसावर्थस्तेषां प्रतीयते । तस्माद्यथा
समुदिताः परस्परशक्त्याविशाद्वर्णा वाचका एवं पदान्यपि तथैवेति
वर्णपदव्यतिरेकेण वाक्यं नाम नास्तीति । तदुक्तम् । “यावन्तो यादृ-
शा ये च यदर्थप्रतिपादने । वर्णाः प्रज्ञातसामर्थ्यास्ते तथैवावबोध-
का” इति ॥ ६४ ॥

यदि च पदार्थनिबन्धनो वाक्यार्थावभासो नाङ्गीक्रियते तदा प्र-

तिनिधिकल्पनं पिकादिनियतपदप्रश्नः श्रुतिवाक्ययोर्विरोधे श्रु-
तिर्बलीयसीत्यवान्तरवाक्यानामर्थवत्त्वं च न स्यात्तन्नाणानुपपत्ति-
श्चेति पञ्च चोद्यान्यापतन्ति । तानि क्रमेण प्रदर्शयितुमाह ॥

प्राप्तस्य यस्य सामर्थ्यान्नियमार्था यतः(१) श्रुतिः ।

तेनात्यन्तं विशेषेण सामान्यं यदि बाध्यते ॥ ६५ ॥

इह यजेतेत्याख्यातपदप्रतिपाद्यो यजनविधिरुपदिश्यते । तत्र
क्रियाप्रधानमाख्यातमित्यत्र यजतिक्रिया साधननिर्वर्त्येत्यसौ कार-
कमात्रस्याच्चेपिका । कदा चिद्विशिष्टस्यैवेति द्वयी गतिः । तत्र यस्य
व्रीहिव्यस्य यजतिक्रियासामर्थ्याप्राप्तस्य व्रीहिभिर्यजेतेति पुनर्व्रीहि-
श्रुतिरुच्चरन्ती नियममवगमयति व्रीहिभिरेव न यवैरिति । ततश्च
तेन द्रव्यविशेषेणात्यन्तं द्रव्यसामान्यमात्रं यदि बाध्यते ॥ ६६ ॥

अतः किमित्याह ॥

यजेतेति यदा (२) द्रव्यं प्राप्तं सामर्थ्यलक्षणम् ।

व्रीहिश्रुत्या निवर्त्तेत न स्यात्प्रतिनिधिस्तदा ॥ ६७ ॥

यजेतेत्येतया क्रियया निःसाधना क्रिया न भवतीति साम-
र्थ्याद्यदाक्षिप्तं द्रव्यमात्रं तद्व्रीहिभिर्यजेतेति पुनर्व्रीहिश्रुत्या बाधितं
सन्निवर्त्तेत तदभावे प्रतिनिधिर्न स्यात् । क्रियया द्रव्यमात्राच्चेपे व्री-
हिलक्षणस्य द्रव्यस्याभावे तत्सदृशं द्रव्यान्तरमेव नीवारादिकं समा-
नीय तन्निर्वर्त्तनं क्रियते । विशिष्टद्रव्याच्चेपे तु तया कृते तदुपादानं
नियमाय पर्यवस्यतीति कथं व्रीहिकरणकं यजनमन्यो निर्वर्त्तयेद्दि-
ति प्रतिनिध्यभावः । तस्माद् द्रव्यमात्राच्चेपे प्रतिनिध्युपपत्तिः ॥ ६७ ॥

तदेतदेव दर्शयितुमाह ॥

(१) पुनरिति पा० २ ।

(२) तत इति पा० २ ।

तस्माद् व्रीहित्वमधिकं व्रीहिशब्दः प्रकल्पयन् (१) ।

द्रव्यत्वमविरुद्धत्वात्प्राप्त्यर्थः सन्न बाधते ॥ ६८ ॥

तस्माद्द्रव्यमात्राक्षेपे व्रीहिशब्दो ऽत्र प्राप्त्यर्थे व्रीहित्वमात्रप्रापणप्र-
योजनो व्रीहित्वमेवाधिकं कृत्वा ऽभ्युपकल्पयन् प्रकटीकुर्वन् द्रव्यत्वं
न बाधते अविरुद्धत्वात् । सामान्यस्य विशेषेण सहाविरोधात् ॥ ६८ ॥

अतश्च किमित्याह ॥

तेन चापि व्यवच्छिन्ने द्रव्यत्वे सहचारिणि ।

असंभवाद्द्विशेषाणां तत्रान्येषामदर्शनम् ॥ ६९ ॥

तेन च व्रीहिशब्देन व्यवच्छिन्ने कृताभ्युच्चये दत्तोपचये द्रव्यत्वे स-
ति । कीदृशे सहचारिणि अविरुद्धैकार्यसमवेति । द्रव्यविशेषाणां त-
त्रान्येषां समस्तानामसंभवाददर्शनमनाक्षेप एव ॥ ६९ ॥

एतदेवोन्मीलयितुमाह ॥

न च सामान्यवत्सर्वे क्रियाशब्देन लक्षिताः ।

विशेषा नहि सर्वेषां सतां शब्दो ऽभिधायकः ॥ ७० ॥

यजतिना हि क्रियाशब्देनात्र द्रव्यत्वसामान्यवत्सर्वे विशेषास्तद-
न्तर्गता न लक्षिता आक्षिप्ता अपि तु द्रव्यत्व(२)मेव । तदेव चाभ्यु-
च्चयीकृतं व्रीहिशब्देन । सामान्यमात्राक्षेपः किमिति नाङ्गीक्रियत-
इत्याशङ्गाह । नहीत्यादि । नहि सकलसंनिहितविशेषाभिधायकः
शब्दः परिदृष्टः तथा ऽप्रतीतेः ॥ ७० ॥

एतदेव दृष्टान्तेन स्फुटीकर्तुमाह ॥

शुक्लादयो गुणाः सन्तो यथा तत्राविवक्षिताः ।

तथा ऽविवक्षा भेदानां द्रव्यत्वसहचारिणाम् ॥ ७१ ॥

(१) प्रकल्पयेदिति पा० २ ।

(२) द्रव्यत्वमात्रमिति पा० २ ।

व्रीहिभिरित्यत्र यथा शुक्लकृष्णादिगुणयोगो न विवक्षितः तथात्र व्रीहिभिर्यजेतेति भेदानां द्रव्यविशेषाणां सामान्याविरोधिनामविवक्षेवेति । ततश्च स्थितमेतत् । यदत्र यजतिक्रियाक्षिप्तद्रव्यमात्राभ्युच्चयाभिधायको व्रीहिशब्दो न द्रव्यविशेषवचन इति । ततश्च न क्रिया प्रतिनिधीयते द्रव्यं तु प्रतिनिधीयतइति सुख्याभावे तत्सदृशनीवारादिद्रव्यान्तरोपादानेन यागनिर्वृत्तिरिति प्रतिनिधिसमाश्रयणेन विध्यर्थानुष्ठानं सिध्यतीति न तदवसादः ॥ ७१ ॥

तदेतदेव प्रतिनिधिप्रयोजनमाह ॥

असंनिधौ प्रतिनिधिर्मा भून्नित्यस्य कर्मणः ।

काम्यस्य वा प्रवृत्तस्य लोप इत्युपदिश्यते (१) ॥ ७२ ॥

मुख्यस्यासन्निधाने ऽभावे मा भून्नित्यस्य कर्मणो लोप इति प्रतिनिधिरूपपद्यते । काम्यस्य वा प्रवृत्तस्य तथैव लोपो मा भूदिति । प्रवृत्तस्य काम्यस्येत्यनेनैतदाह । यन्मुख्याभावे काम्ये ऽप्रवृत्तिरेव न ज्यायसी । प्रवृत्तौ वा केन चिद्वैगुण्येनासपत्तौ समुदायस्य (२) प्रतीतेः तत्रापि प्रतिनिध्यापादानेन तन्निर्वृत्तं विधेयम् । अन्यथा शिष्टविगर्हणलक्षणः प्रत्यवायः ॥ ७२ ॥

एवं द्रव्यमात्राक्षेपपक्षे प्रतिनिधिसुपपाद्येदानीं पदपदार्थानामनङ्गीकरणे ऽखण्डवादिनो दूषणमाह ॥

त्रिशिष्टैव क्रिया येन वाक्यार्थः परिकल्प्यते ।

द्रव्याभावे प्रतिनिधौ तस्य तत्स्यात्क्रियान्तरम् ॥ ७३ ॥

येनाखण्डवाक्यवादिना व्रीहिकरणिका यजतिक्रिया निरस्तावयवार्था व्रीहिभिर्यजेतेत्यत्र वाक्यार्थ इत्युच्यते । तेन द्रव्यस्य व्रीहि-

(१) उपपद्यते इति पा० २ ।

(२) कर्तव्यतयेति शेषोत्र बोध्यः ।

लक्षणस्याभावे यदा प्रतिनिधिसमाश्रयणेन तन्निर्वर्तनं कार्यं तदा व्रीहिभिर्यजेतेति व्रीहिकरणकयागलक्षणस्य वाक्यार्थस्य त्यागात् प्रतिनिधिना तन्निर्वर्तने नीवारकरणिका यजतिक्रिया ऽन्यैवानुष्ठिता भवतीति न क्रिया प्रतिनिधीयते द्रव्यं तु प्रतिनिधीयतइति न्यायस्योपेक्षणात् चोदितस्याकरणमेव स्यात् । अथ त्वया प्रतिनिधिर्नाश्रीयतइत्युच्यते, तन्न । मा भून्नित्यस्येत्यादिना तदाश्रयणस्य सप्रयोजनत्वादवश्याश्रयणीयः प्रतिनिधिरिति पदपदार्थानामभावे वाक्यस्याखण्डरूपस्याभ्युपगमे प्रतिनिध्यभाव इति चोद्यम् ॥ ७३ ॥

पिकादिनियतपदप्रश्नो नोपपद्यतइत्यप्यभिधातुमाह ॥

विज्ञातार्थं पदं यच्च तदर्थे प्रतिपादिते ।

पिकादि यद्विज्ञातं (१) तत्किमित्यनुयुज्यते ॥ ७४ ॥

वनात् पिक आनीयतामित्युक्ते वनादानीयतामिति पदद्वयं विज्ञातार्थं तदर्थे चावगते कः पिक इति कस्य चिन्नागरिकस्य प्रश्नो नोपपद्यते किल । वनादित्याद्यखण्डमेव निरस्तपदप्रविभागं वाक्यमनंशमेव वाचकं वैयाकरणस्य मतम् । अतः किं पिकपदार्थः पृथग्विज्ञातः कश्चिदस्ति । तद्विज्ञातपिकपदार्थानुयोगी नोपपद्येत । अस्ति च तदर्थे कस्य चिद्विदेह इति पृथग्वार्थवन्ति पदानि विज्ञातानि वाक्यमित्येव वक्तुं युक्तमिति ॥ ७४ ॥

इदानीं श्रुतिवाक्ययोर्विरोधे श्रुतिरेव बलीयसीति न्यायो न स्यादिति प्रदर्शयितुमाह ॥

सामर्थ्यप्राप्तितं यच्च व्यन्तयर्थमनुष्यते ।

श्रुतिरेवानुषङ्गे सा बाधिका लिङ्गवाक्ययोः ॥ ७५ ॥

इह श्रुतिलिङ्गवाक्यप्रकरणस्थानसमाख्यालक्षणाः संदिग्धवाक्या-

र्थविचारे वाक्यविदां प्रसिद्धाः । तेषां च परस्परविरोधे पूर्वः पूर्वं बलीयानिति व्यवस्थाप्यते । तत्र श्वेतं छागमालभेत्यत्रालम्बनक्रियया यो द्रव्यस्य सम्बन्धः स द्वितीयया (१) श्रुत्या साक्षात्प्रतिपादितः । गुणस्य तु तत्त्वामानाधिकरण्याद्वाक्यीयः । निर्गुणस्य हि द्रव्यस्याभावाद्गुणस्य च निरधिकरणस्यासम्भवाद्वाक्यीय आश्रयाश्रयिणीः सम्बन्धः । 'तदुच्यते । आश्रयाश्रयिणीर्वाक्यान्नियमस्त्ववतिष्ठत' इति । यदा तु द्रव्यगुणयोर्द्वयोरप्यालम्बनक्रियया साक्षात्सम्बन्धः । यद्वच्यति । 'क्रियया यो ऽभिसम्बन्धः स श्रुतिप्रापितस्तयो'रिति । ततश्च श्वेताभावे ऽन्यगुणस्य छागस्यालम्बनमनुष्ठीयते । छागाभावे च श्वेतगुणयुक्तस्य भेषस्याप्यालम्बनमिति प्रतिनिधिसमाश्रयणेन श्रुतिबाधः । वच्यति च । "तत्र द्रव्यगुणाभावे प्रत्येकं स्याद्विकल्पनम् । श्रुतिप्राप्तो हि सम्बन्धो बलवान्वाक्यलक्षणा"दिति । यदि च वाक्यीयः सम्बन्धो बलवान्स्या(२)त्तदा ऽन्यतराभावे नालम्बनमनुष्ठीयेतेति । विध्यर्थः श्रुतिः । अतः श्रौतस्यैव सम्बन्धस्य वाक्याद्बलीयस्त्वादन्वतराभावे ऽपि श्रुतिप्रापितमालम्बनमनुष्ठितमिति न कश्चिच्छ्रुतिबाधः । तदेतत्प्रतिपादयितुमुक्तम् । सामर्थ्यप्रापितमित्यादि । निर्गुणस्य द्रव्यस्याभावाच्चेतगुणयुक्तस्यालम्बनं क्रियासामर्थ्यप्रापितं श्रौतमेव व्यक्तार्थस्फुटीकरणाय श्वेतमालभेतेति श्वेतादि तत् संबध्यते । ततः किमित्याह । श्रुतिरित्यादि । ततश्च साक्षाद् द्रव्यगुणयोः श्रुतावनुषङ्गो ऽभिसम्बन्धः श्रुतिरेव तत्र लिङ्गवाक्ययोर्बाधिकेति न वाक्यीयसम्बन्धस्तत्र भवति ॥ ७५ ॥

श्रौतवाक्यीययोर्भेदमुपदर्शयितुमाह ॥

अप्राप्तो यस्तु शुक्लादिः सन्निधानेन गम्यते ।

(१) द्वितीयाश्रुत्येति पा० ३ ।

(२) बलवान्न स्यादिति पा० ३ ।

स यत्नप्राप्तितो वाक्ये श्रुतिधर्मविलक्षणः ॥ ७६ ॥

छागमालभेत्यत्र द्रव्यस्यैव साक्षात्सम्बन्धः शुक्लादिगुणस्य तु सन्निधानवशाद्वाक्यीयो यत्नप्रतिपाद्यः स वाक्ये यत्नादवगतः श्रुतिधर्मविलक्षणः साक्षात्सम्बन्धविलक्षण इति व्यक्तम् ॥ ७६ ॥

इदानीं प्रकृते योजयितुमाह ॥

अभिन्नमेव वाक्यं तु यद्यभिन्नार्थमिष्यते ।

तत्सर्वं श्रुतिभूतत्वान्न श्रुत्यैव विरोत्स्यते ॥ ७७ ॥

यदि पुनरभिन्नमखण्डमेव निरस्तपदविभागं वाक्यमभिन्नार्थं श्वेतगुणविशिष्टच्छागालम्भनरूपकएव नाना अर्थो यस्य तत्तथाभूतमभ्युपगम्यते । तदा कुत्रायं प्रविभागो ऽयं श्रौतो ऽयं वाक्यीय इति । ततश्च सर्वस्य (१) श्रौतत्वात्केन कस्य बाध इति न श्वेतगुणाभावे छागालम्भनं छागाभावे च श्वेतगुणयुक्तस्यान्यस्य स्यादिति श्वेतं छागमालभेत्यत्रान्यतराभावे आलम्भनानुपपत्तिर्विध्वर्थस्य संकीच इति ॥ ७७ ॥

अवान्तरवाक्यार्थानुपपत्तिमप्यत्रोपदर्शयितुमाह ॥

वाक्यानां समुदायश्च य एकार्थप्रसिद्धये ।

साकाङ्क्षावयवस्तत्र वाक्यार्थो ऽपि न विद्यते ॥ ७८ ॥

एकस्य मुख्यार्थस्य प्रसिद्धये यः प्रतीतये ऽयमवान्तरवाक्यानां समुदायः साकाङ्क्षावयवः साकाङ्क्षा अवयवा यस्मिन्समुदाये स तथाभूतो ऽभिजानासि देवदत्त कश्मीरेषु वत्स्याम इत्याद्यात्मको ऽत्रावयवार्थो ऽवान्तरवाक्यार्थात्मको न विद्यते कश्चित् । ततश्च युगपत्सकलशास्त्रस्य ग्रहणं प्रतिपादनं वा न संभवतीति (२) सकलव्यवहा-

(१) सर्वत्रेति पा० २ ।

(२) वाऽसंभवीति पा० ३ ।

रोच्छेदः ॥ ७८ ॥

किं चामी पदार्थोपनिबन्धना वाक्येषु न्यायाः सकलशास्त्रीयलौ-
किकव्यवहारनिबन्धनभूताः पदपदार्थानङ्गीकरणे न प्रकल्पन्ते इ-
त्याह ॥

प्रासङ्गिकमिदं कार्यमिदं तन्त्रेण लभ्यते ।

इदमावृत्तिभेदाभ्यामत्र बाधासमुच्चयौ ॥ ७९ ॥

ऊहो ऽस्मिन्विषये न्याय्यः सम्बन्धो ऽस्य न बाध्यते ।

सामान्यस्यातिदेशो ऽयं विशेषो ऽत्रातिदिश्यते ॥ ८० ॥

अर्थित्वमत्र सामर्थ्य-

मस्मिन्नर्थो न भिद्यते ।

शास्त्रात् प्राप्ताधिकारो ऽयं

व्युदासो ऽस्य क्रियान्तरे ॥ ८१ ॥

इयं श्रुत्या क्रमप्राप्तिरियमुच्चारणादिभिः ।

क्रमोयमत्र बलवानस्मिंस्तु न विवक्षितः ॥ ८२ ॥

इदं पराङ्गैः सम्बन्ध(१)मङ्गानामप्रयोजकम् ।

प्रयोजकमिदं तेषामत्रेदं नान्तरीयकम् ॥ ८३ ॥

इदं प्रधानं शेषो ऽयं विनियोग(२)क्रमस्त्वयम् ।

साक्षादस्योपकारीदमिदमारोद्विशेषकम् ॥ ८४ ॥

शक्तिव्यापारभेदो ऽस्मिन्फलमत्र तु भिद्यते ।

संबन्धाज्जातभेदो ऽयं भेदस्तत्रा(३)विवक्षितः ॥ ८५ ॥

(१) संबन्धमिति पा० २ ।

(२) यमिति योगेति पा० ३ ।

(३) स्त्वनेति पा० ३ ।

एतैश्च निज्जातैर्वाक्यगोचरो ऽर्थात्मा यथावल्लक्ष्यते निश्चीयतइत्ये-
तानि मीमांसकैर्लक्षणानीत्युच्यन्ते । तत्र षड् हादश चतुर्विंशतिर्वै-
तानि लक्षणानि तावद्दिह प्रदर्श्यन्ते । एतेषां च वितत्य सोपपत्ति-
कां सनिदर्शनं स्वरूपं पदकाण्डे लक्षणसमुद्देशे विनिर्दिष्टमिति ग्र-
न्थकृतैव स्ववृत्तौ प्रतिपादितम् । आगमभ्रंशाल्लेखकप्रमादादिना
वा लक्षणसमुद्देशश्च पदकाण्डमध्ये न प्रसिद्धः । तत्र तावद् हादशल-
क्षणानि हादशस्वध्यायेषु सप्रपञ्चं प्रासङ्गिकविचारसहितानि नि-
र्णीतानि । तथा च तत्रा 'ऽथातो धर्मजिज्ञासे' ल्युपक्रमात् को धर्मः
किंलक्षणश्चेत्याद्याशङ्का(१)निरासार्थं [चोदनालक्षण इत्युक्त्वा प्रथमे-
नाध्यायेन] (२) चोदनालक्षणे निश्चीति चोदनैव प्रमाणमित्युक्तम् ।
मतभेदेनापि विधिनियोगेत्यादिका अप्यत्रास्याः संज्ञा उपवर्णिताः ।
तत्रैव च स्वतः प्रामाण्यं व्यवस्थापितम् । तदनुरोधेन च प्रत्यक्षादी-
नामपि स्वत एव प्रामाण्यमुपपादितम् । चोदना च शब्दादिवैचि-
न्याङ्गिन्नरूपेति भेदप्रतिपादनायास्या एव द्वितीयो ऽध्यायः । भिन्न-
स्य च शेषशेषिभावेन विनियोगप्रतिपादनाय तृतीयो ऽध्यायः ।
विनियुक्तस्य प्रयोजकाप्रयोजकभावप्रतिपादनाय चतुर्थः । श्रुत्युच्चा-
रणादिभिः क्रमेण विनियोग इति तदर्थं पञ्चमः । एतत्समग्रं यदर्थ-
मसावर्थी समर्थः शास्त्रेणापर्युदस्तो ऽधिकारीति तत्प्रतिपादनाय
षष्ठ इति । एवं विधिभेदशेषशेषिभावप्रयुक्तिक्रमाधिकारिणां प्रति-
पादनायाध्यायाः षडिति षड्लक्षणानि । तत्र प्रकृतिषट्कमुपदेश-
षट्कमिति चोच्यते । तदनन्तरमनुक्तेतिकर्तव्यताकमपि कर्मान्यतो
विध्यन्तमाप्नोति सामान्यातिदेशादिति प्रतिपादनाय सप्तमः । क
चित्कामर्थ्याद्दिशेषा एवातिदिश्यन्तइति निरूपणायाष्टमः । अति-

(१) शङ्कयेति पा० २ ।

(२) [] एतन्मध्यस्थ २ पुस्तके नास्ति ।

देशप्राप्ति मन्त्रे प्रकृतिदेवता विह्वतियागदेवतात्वेन विपरिणमयित-
 व्येत्यादिसमर्थनाय नवमः । सामान्यस्य विशेषेण बाधाभिधानाय
 दशमः । येन सङ्गदनुष्ठानादुभयसिद्धिस्तत्तन्त्वं तदर्थमेकादशः । यद-
 न्यदर्थमारब्धमन्यदप्येकेनैव प्रयत्नेन संभवलाघवाभ्यां निष्पादयति
 तत्रासङ्गिकम् । तदुक्तये द्वादशो ऽध्याय इत्यनेनातिदेशषट्केन सह
 द्वादशलक्षणानि । एतत्प्रतिपक्षभूतान्यन्यानि द्वादश यथायोगमेते-
 ष्वेवाध्यायेषु दर्शितानि । तत्र प्रमाणस्य प्रतिपक्षासंभवः । न ह्यप्र-
 माणं प्रमाणस्थाने नियुज्याभिमतसंपत्तिर्भवति । भेदस्य तु शास्त्रा-
 दिभेदभिन्नस्य तदभेदादभेदः प्रतिपक्षः । तत्र भेदस्य स्वरूपं निर्दिष्टं
 “शक्तिव्यापारभेदो ऽस्मिन् फलमत्र तु भिद्यते । संबधाज्जातभेदो
 ऽय”मिति । भेदस्तत्राविवक्षित इति तत्प्रतिपक्षः । तथा शेषशेषि-
 भावस्य गुणप्रधानभावाविवक्षा प्रतिपक्षः । सा प्रतीयमानत्वादत्र
 नोक्ता । तत्र शेषशेषिभावस्येदं प्रधानं शेषो ऽयमिति स्वरूपकथनं
 “विनियोगक्रमस्वरूपम् । साक्षादस्योपकारीदमिदमारोहिशेषक”
 मित्यस्यैवेतिकर्तव्यतायाः प्रभेदस्य च निर्देशः । प्रयुक्तेरप्रयोजकः प्र-
 तिपक्षः । तत्रेदं पराङ्गैः संबद्धमङ्गानामप्रयोजकमित्यनेनैकफलतया
 प्रयोजकाप्रयोजकप्रदर्शनं कृतम् । “प्रयोजकमिदं तेषामत्रेदं नान्त-
 रीयक”मित्यनेन फलभेदेन प्रयोजकाप्रयोजकोपन्यासः । तदेवं प्रयु-
 क्तेर्हिभेदायाः सापवादायाः स्वरूपं (१) निर्दिष्टमनेन श्लोकेनेति वि-
 ज्ञेयम् । क्रमस्याविवक्षा प्रतिपक्षः । अस्येयं श्रुत्या क्रमप्राप्तिरियमुच्चा-
 रणादिभिरिति स्वरूपम् । क्रमो(२)यमत्र बलवानिति [तस्यैव ब-
 लाबलचिन्ता] (३) अस्मिंस्तु न विवक्षित इति प्रतिपक्षः । अधिकारि-

(१) स्वरूपमिति पा० २ ।

(२) स्वरूपक्रमार्थमिति पा० २ ।

(३) [] एतन्मध्यस्थ २ पुस्तके नास्ति ।

णः स्वरूपापवादौ “शास्त्राभ्यासाधिकारी ऽयं व्युदासीस्य क्रियान्तरे” इति कृतौ । सामान्यातिदेशविशेषातिदेशयोस्त्वपवादविरहितं स्वरूपं निर्दिष्टं “सामान्यस्यातिदेशोयं विशेषोत्रातिदिश्यते” इति । जहस्य संबन्धाबाधो ऽपवादः । अस्य “उहोस्मिन्विषये न्याय्य” इति स्वरूपम् । संबन्धोस्य न बाध्यतइत्यपवादः । तुल्यबलानामविरोधात्समुच्चयो बाधस्यापवादः । तुल्यबलानामचरितार्थानां विरोधाद्विकल्पोपि बाधस्यापवादत्वेन दर्शितः । अत्र बाध(१)समुच्चयाविति बाधस्य स्वरूपमपवादश्चोक्तः । तन्वस्याप्यावृत्तिः प्रतिपक्षः ॥

तस्य इदं तन्त्रेण लभ्यतइतिस्वरूपम् । “इदमावृत्तिभेदाभ्या”मित्यनेन तन्वस्यावृत्तिः प्रतिपक्ष उक्तः । एकप्रयत्ननिर्वर्त्यमपीच्छावशाद्भेदेनेच्छतीति प्रासङ्गिकस्यापवादो भेदः । तत्र “प्रासङ्गिकमिदं कार्य”मिति प्रासङ्गिकस्वरूपनिर्देशः ॥

आवृत्तिभेदाभ्यामित्यस्माद्भेदः प्रासङ्गिकस्यापवादो योजनीयः ॥

यद्यपि परेषां चोदनैव प्रमाणं प्रसिद्धं तथापीह टीकाकारो न्यायमात्रस्य प्रमाणत्वमङ्गीकरोति । अतः प्रकृतशास्त्रव्याख्योपयोगि तत्तत्स्थाने न्यायजातं प्रसज्य प्रतिषेधोयमित्यादिना प्रदर्शयति । अत एव चोदनायामेव प्रमाणत्वस्याभावात्प्रथमेव लक्षणनिर्दर्शनं न कृतम् । सामान्येन वाक्यधर्माणां प्रासङ्गिकादीनां सापवादनामत्र निर्देशः कृत इत्यभिप्रायः ॥

एतदुक्तं भवति । पदपदार्थव्यवस्थापनाप्रस्तावे यो यः कश्चित्तद्व्यवस्थापने न्यायः प्रभवति स संकीर्तनीयः । तदत्र चोदनायाः कीदृशं प्राथम्यं प्राधान्यं वा तन्वप्रसङ्गौ तु सूत्रे कृताविति तत्पुरःसरत्वेनैव पदपदार्थावधानमिति । समुच्चयो विकल्प आवृत्तिश्चेत्येवमादिभिः सह द्वाविंशतिर्लक्षणानि भवन्ति । द्वे लक्षणे समुद्देशादूह्ये । अ-

थ वा सामान्यातिदेशस्य तदभाव एवापवादः । विशेषातिदेशस्य सामान्यातिदेश एव विशेषान्तरातिदेशो वेत्यनयोः सप्रतिपक्षत्वमाश्रित्य चतुर्विंशतिः संपद्यन्तइत्येवमनेन क्रमेणैतानि लक्षणानि । एतदेव मनसि कृत्य षड् द्वादश चतुर्विंशतिर्वा लक्षणानीत्युक्तम् । अथैषां निदर्शनार्थं लेशतः स्वरूपसहितान्युदाहरणानि टीकाकारेण प्रदर्शितानि । तत्र द्वयोरर्थिनोः कार्येण संभविना प्रयोजकत्वेन निज्ञातसामर्थ्योर्यत्रान्यतरप्रयुक्तेनार्थेनापरो ऽभिसंबन्धमानः कृतार्थत्वात्पृथक्प्रयोजकत्वं नोपैति स प्रसङ्गः । तत्रयोजनकं प्रासङ्गिकम् । तद्यथा संघाताध्ययनम् । तत्र हि कं चिदेव शिष्यमुद्दिश्य प्रवृत्ते ऽध्यापने ऽभेदेनाध्यायनान्तरस्य प्रयोजने समर्थतरा अध्येतारः सत्यर्थित्वे पृथगध्यापनं संभवाल्लाघवाच्च न प्रवर्त्तयन्ति (१) ॥

अत्राग्नीषोमीयपञ्चर्थः प्रयाजानुयाजविध्यन्तः प्रसङ्गाद्ग्नीषोमीयं पशुपुरोडाशमप्युपकरोति । शब्दानुशासनेपि यथा ॥

सर्वादीनि सर्वनामानीत्यत्र एत्वाभावं प्रासङ्गिकमुदाहरन्ति । तत्र हि संज्ञासंज्ञिसंबन्धविधानपरे वाक्ये रूपविशेषमात्रादकृतणत्वादुभयसाधनत्वं विज्ञायते । शक्यो ह्यस्य स्वरूपनिर्देशात्पृथग् एत्वप्रतिषेधो वक्तुमित्येकेनैव प्रयत्नेनोभयमत्र वर्त्ततइति । अथ तन्त्रम् । यत्रार्थिनः सर्वे प्रयोजकाभेदेनावृत्त्या वा योर्थः प्रतिपत्तव्यस्तमर्थमेकमेव सम्भवाल्लाघवाच्च प्रयोजयन्ति तत्तन्त्रम् । तद्यथा । शालायामेकं प्रदीपं (२) व्याकरणाध्यायिनः प्रयोजयन्ति । वेदे यथा । प्रधानभूता ये षड् यागा आग्नेयाद्यस्तदर्थं ये प्रयाजादयः ते (३) पूर्वं प-

(१) अपि त्वेकेनैव यत्नेन तदनुतिष्ठन्ति । वेदेषु यथा ऽग्नीषोमीयस्य वषया प्रचर्या ऽग्नीषोमीय पशुपुरोडाशमेकादशकपाल निर्वपन्ति । इत्यधिक पु० २ ।

(२) एकप्रदीपमिति पा० ३ ।

(३) तदिति पा० ३ ।

खाद्वा कृताः सर्वेषां तन्त्रेण साधारण्येनोपकारका भवन्तीत्युच्यते ।
 शास्त्रे यथा भिन्नार्थयोस्तपरशब्दयोस्तपरस्तत्कालस्येति तन्त्रिणोः
 सूत्रउपादानं क्रियतइति । एवं च तत्र तत्र लक्षणेष्वपि (१) तन्त्र-
 लक्षणं प्रभवत्येवेति विज्ञेयम् । तद्यथा । संख्यासंज्ञायां रूपविशेषा-
 नुरोधान्त्यदेशेषु तन्त्रेणैव युगपदुभयप्रतिपत्तिरिति । अथावृत्तिभेद-
 योस्तन्त्रप्रसङ्गप्रतियोगिनोर्निर्दर्शनमुच्यते । आवृत्तौ तावत्तन्त्र(२)
 प्रतिपत्तभूताया निदर्शनम् । यथा एकं वस्त्रमाभरणं वा रणभूमिषु
 भटानामुपयोगाय कल्पतइति । वेदे यथा सप्तदश सामिधेन्यो भव-
 न्तीति । अत्रैकशब्ददर्शने सामिधेनीषु सप्तदशत्वमावृत्तिसंख्यानाम्-
 कल्प्यते । यदुच्यते । त्रिः प्रथमामन्वाह चिरुत्तमामन्वाहेति । व्या-
 करणे यथा । संप्रसारणसंज्ञायां ज्ञापकपक्षानाश्रयणेन वर्णवाक्यवि-
 षयया आवृत्त्या कृतस्त्रस्य भिन्नप्रतीयमानोपस्कारा प्रवृत्तिराख्याय-
 ते । यथा चैकशब्ददर्शने एकाजनेकाजग्रहणेषु चावृत्तिसंख्यानादि-
 ति परिहार उच्यते । भेदस्य तन्त्रप्रतियोगिनोर्निर्दर्शनम् । यथा ।
 भिन्नानि पात्राण्यसहभुजां भुजिक्रियायां भेदेनाधिकरणभावं प्रति-
 पद्यन्ते । वैदिकेपि विषये यथा । ग्रहं समार्ष्टीत्यत्र यः समार्गो ग्रह-
 विषये चोदितः स भेदेनैव व्यवतिष्ठतइति । शास्त्रे यथा । न वेति
 विभाषेत्येतस्मिन् योगे प्रत्याख्यातउभयत्रविभाषाणां क्व चिद्विधिसु-
 खेन क्व चित् प्रतिषेधमुखेन विभक्तानां विभक्तावृत्तिराश्रीयतइति ।
 अथ बाधानिदर्शनं क्रियते । अर्थित्वात्सामान्योपदेशाद्वा सति प्रवृ-
 त्तिसंभवे दृष्टादृष्टार्थमप्राप्त्यनुमानमात्रं (३) यत्र सा बाधा । यथा-
 र्थित्वात्प्रवृत्ते सामान्येन भक्षणे अभक्ष्यो ग्राम्यकुक्कुट इति ग्राम्यकुक्कु-

(१) तत्सङ्क्षेपेष्वपीति पा० ३ ।

(२) प्रसङ्गेति पा० ३ ।

(३) प्राप्त्यनुमानमान पा० २ ।

टभक्षणं क्षुत्प्रतिघातार्थमर्थित्वाव्याप्तमनेन बाध्यतइति वैदिकमुदा-
 हरणम् । लौकिकं यथा । ब्राह्मणेभ्यो दधि दीयतां तक्रं कौण्डिन्या-
 येत्यत्र दधिदानमौत्सर्गिकं तक्रदानेन विशिष्टे विषये बाध्यतइति ।
 शास्त्रे यथा । कर्मखण्डित्यस्याऽऽतो ऽनुपसर्गे क इति कप्रत्ययेन
 बाधेति । एषा च टीकाकृता स्ववृत्तौ सा च तुल्यबलेश्वसंभवादित्या-
 दिना बहुप्रकारा दर्शिता । न चेयत्ता प्रकाराणास्यास्तेनापि (१)
 तत्र दर्शिता । यस्मादुक्तम् । सेयमपरिमाणविकल्पा बाधा विस्तरेण
 बाधासमुद्देशे समर्थयिष्यते इति । अथ समुच्चयः । तुल्यबलानामवि-
 रोधिनां समुच्चयः । तद्यथा । देवदत्तं भोजय लवणेन सर्पिषा शा-
 केन चेति । वेदेपि । ब्राह्मणेभ्यः पाद्यमाचमनं च दीयतामिति ।
 शास्त्रे ऽप्यविरोधात्फलभेदाच्च । प्रत्ययकृतकृत्यसंज्ञा । प्रत्ययतद्धित-
 तद्राजसंज्ञाश्चैकत्र समुच्चियन्तइति । विकल्पोपि बाधाप्रतियोगी ।
 स च तुल्यप्रमाणविशिष्टानां विरुद्धानां भवति । वेदे यथा । व्री-
 हिभिर्यजेत यवैर्यजेतेति । लोके दधितक्रे कौण्डिन्याय दीयेतामि-
 त्येकफलदधितक्रदानचोदने । शास्त्रे ऽपि । खुरुत्चावित्यादि । वि-
 धिप्रतिषेधयोरपि तुल्यबलत्वे विरोधाद्विकल्पो भवत्येव । यथा । वेदे
 षोडशिनं गृह्णाति न गृह्णातीति । लौकिके ऽपि किं चिदस्य दीय-
 तां न दीयतामिति । शास्त्रे ऽपि वाग्रहणानर्थक्यं विधिनिषेधसा-
 मर्थ्यादुभयोः सिद्धत्वादिति । यथाप्रदर्शितं स्ववृत्तौ टीकाकारेण ।
 विधिप्रतिषेधयोः खल्वपि तुल्यबलत्वे विरोधाद्विप्रतिषेधमाह । ना-
 सिकादिभ्यो विभाषया सहनञ्चिद्विद्यमानपूर्वेभ्यः प्रतिषेधो विप्र-
 तिषेधेन । अयं विधिः स प्रतिषेधः विधिप्रतिषेधयोश्चायुक्तो विप्रति-
 षेधः । अयमपि विधिर्न मृदूनामिव कार्पासानां कृतः प्रतिषेधविष-

(१) उपलब्धपुस्तकद्वयएवमेव पाठः । परं तु प्रकाराणामस्त्यतस्तेनापि सा गेति युक्ता पाठकल्पना ।

यएवारभ्यते । स यथैव बह्वज्जलक्षणं संयोगीपधलक्षणं च बाधते एवं विद्यमानपूर्वलक्षणमपि । तत्र पुरस्तान्मध्यै ऽपवादा इति बाधकत्वे प्रतिषिद्धे विप्रतिषेधाद्वाधा व्यवस्थाप्यतइति ॥ ७१ ॥

ऊहः खल्वपि प्रकृतौ समर्थानां विकारे सामर्थ्याभावात्प्रकृतिरूप-
लिङ्गवचनान्तरोपादानेन क्रियते । तद्यथा । प्रकृतावग्नय इत्यग्नि-
शब्दः समर्थो ऽङ्गारार्थो (१) दृष्टः । तत्र विकारे सूर्यायेत्यूहः । इत्ये-
वमादिना निमित्तभेदेन बहुभेदो भवत्यूह इति वैदिकमुदाहरणम् ।
लोके ऽपि यथा देवदत्तस्योच्चानि गृहाणि । आढ्यो वैधवेय इत्यत्र
षष्ठ्यन्तमपोह्य निमित्तवशात्प्रथमान्त (२) ऊह्यते । व्याकरणे ऽपि
ऊहविषयत्वमापन्नाः सर्वं विभक्तिविपरिणामाः । तेषु हि योगान्तरे
यथा विभक्त्या सम्बन्धो यः शब्द उपलब्धस्तत्संबन्धत्यागेनैव विभक्त्य-
न्तरयोगं स प्रतिपद्यते । तद्यथा । उपदेशे ऽजनुनासिक इत् । इतो
लोपः । भूवादयो धातवः । धातोरनुदात्तेतो डित आत्मनेपदमि-
ति । अथोहप्रतिपन्नभूतं सम्बन्धाबाधनमपि निदर्शयति । यथा देव-
दत्तस्योच्चानि गृहाणि युक्तं तान्यभिजातस्येति । अत्र यद्विभक्त्यन्त-
स्यैव श्रुतिः तथा वाक्यान्तरे ऽप्यभिसम्बन्ध इति । तथा बदरीसूक्ष्म-
कण्टका मधुरा वृक्षः । पञ्चाला जनपद इत्येवमादिषु सम्बन्धाबा-
धनं भवतीत्याहुः । वेदेपि यथा यजमानं दण्डेन दीक्षयति, अङ्घ्रि-
र्दीक्षयति, मेखलया दीक्षयती, त्यत्र यजमानमित्यबाधितमेव सम्ब-
ध्यते । शारत्वेपि बहुगणवतुडतिसंख्येति योगे विधीयमानसम्बन्धस्य
स्वरूपपदार्थकस्य संख्याशब्दस्य श्रुतस्य योगान्तरे संज्ञिविशेषणत्वं
विज्ञायते । णान्ता संख्या षट्संज्ञा भवतीति । अथातिदेशनिर्देशः
क्रियते । अन्यत्रान्यधर्मपरिप्रापणमतिदेशः । तस्य च द्वौ प्रकारौ

(१) गीतार्थ इति पा० ३ ।

(२) प्रथमान्तमिति पा० २ ।

सामान्यातिदेशो विशेषातिदेशश्चेति । सामान्यातिदेशो यथा । अन्यत्र रूढसम्बन्धा धर्मा निर्जातभेदेष्वर्थेषु प्रसिद्धैरनुमेयभेदसम्भवैः सम्बन्धिभिर्व्यपदिश्यन्ते । तद्यथा । ब्राह्मणवदस्मिन् चित्रिये वर्त्तितव्यमित्यत्र यावानर्थी ब्राह्मणशब्दं न (१) व्यभिचरति तावत्यर्थे यानि सम्बद्धानि कार्याणि तान्यत्यन्तमलम्बब्राह्मणव्यपदेशे चत्रिये ऽतिदिश्यन्ते । तथा गुरुवद्गुरुपुत्रे वर्त्तितव्यमिति । वेदे यथा । दर्शपूर्णमासवदन्येष्वपि यागेषु प्रचरितव्यमिति । शास्त्रे ऽपि । स्थानिवदादेशो ऽनल्लिधाविति । अथ विशेषातिदेशः । निर्जातसामान्यकार्येषु ब्राह्मणादिषु पुनरतिदेशसामर्थ्याद्विशिष्टप्रकृतिगतकार्यातिदेशः । यथा (२) ब्राह्मणवदस्मिन् ब्राह्मणे वर्त्तितव्यमिति । अत्र ये ब्राह्मणे ब्राह्मणवदेव वर्त्तन्ते तान् प्रत्ययमेवंभूतो ऽतिदेशो विज्ञायते । येषां तु बुद्ध्यसंभेदात्प्रसङ्गाद्वा व्यतिकारः तेषु नियम एव क्रियते । उक्तं च “सामान्यमात्रं शब्दार्था विशेषा व्यभिचारिणः । सामर्थ्यमन्तरेणातो विशेषो नातिदिश्यत” इति । तत्र वेदे यथा । आग्नेयवत्सौर्य इत्यत्रैकदेवताकस्यैकदेवताकसंबन्धेव विध्यन्त इति । विध्यन्तमितिकर्त्तव्यतोच्यते । शास्त्रे रूपातिदेशादिभिः षड्भिः प्रकारैर्विशेषातिदेशः परिदृश्यते । तत्र रूपातिदेशो यथा । द्विर्वचने ऽचीत्यत्र हि धातुरूपमेवादेशस्यातिदिश्यते । ततश्च या क्त इत्यादीनामेव द्विर्वचनं भवति । यथा । ययतुश्चक्रतुरिति । निमित्तातिदेशो यथा । पूर्ववत्सन इति । अत्र पूर्वस्य यन्निमित्तमात्मनेपदे ङकारादि तदेव सनन्तस्यातिदिश्यतइति । तादात्म्यातिदेशो यथा । सुबामन्विते पराङ्गवत् स्वरइति । सुबन्तमामन्वितस्य ष्ट्पांसूदकवत् तादात्म्यमापद्य तत्स्वरं लभतइति । शास्त्रातिदेशः कार्यातिदेशो वा

(१) शब्देनेति पा० २ ।

(२) यथेति २ पु० नास्ति ।

यथा । कर्मवत्कर्मणा तुल्यक्रिय इति । अत्र हि शास्त्रातिदेशे एकः शपा बाधनं स्यादिति यन्विधौ कर्मकर्त्तर्युपसंख्यानमारभ्यते । विप्र-
तिषेधाद्दि शपो बलीयस्त्वमिति । कार्यातिदेशे तु कर्मवत्कर्मणेत्य-
नेनैव यन्विधीयतइति एक एव परत्वान्नास्त्यस्य शपा बाधेति ना-
पसंख्यानारम्भः । व्यपदेशातिदेशस्तु व्याकरणे नैव सम्भवति । सं-
ज्ञापक्षाद्विशेषाद्व्यकरणवैफल्यप्रसङ्गाच्चेति ॥ ८० ॥

अथाधिकारस्य निदर्शनम् । अर्थित्वं सामर्थ्यं शास्त्रापर्युदासयो-
गित्वमधिकारः स विद्यते यस्यासावधिकारी । अर्थित्वमधिकारका-
रणम् । परं हि पुरुषार्थमत्रापवर्गमाचक्षते । अस्मादप्यर्थी प्रमाद्यति
कश्चिदिति सत्येवार्थित्वे सामर्थ्यमधिकारकारणम् । उत्पन्नायामपि
ह्यभिनयन(१)दिदृष्ट्यायामन्धो दर्शने नाधिक्रियते । अर्थिनः खल्व-
पि सामर्थ्याभावः केषु चिकर्मसु शास्त्रेण पर्युदासात् । यथा शूद्रास्त्र-
व्या नाधिक्रियन्ते । अदृष्टार्थविशेषे हि सामर्थ्यासामर्थ्यं शास्त्रादेव
समधिगम्यते । तस्मात् प्रधानमधिकारकारणं शास्त्रीपदेशमाचक्षते ।
तत्र लोके यथा । अद्यप्रभृति त्वमत्र ग्रामे नगरे वा ऽधिकृत इति
राजा नियुङ्क्ते । वेदे यथा 'ऽग्निहोत्रं जुहुयात्स्वर्गकामो [ब्राह्मण'
इत्यत्र] (२) ब्राह्मणस्यार्थित्वादिभिरधिकार इति । शास्त्रस्य तु शब्दा-
र्थपुरुषधर्मेष्वधिकारः । तत्र षोढा शब्दः । साधुरसाधुश्च । साधुरपि
शास्त्रीयः प्रायोगिकश्च । शास्त्रीयो ऽपि त्रेधा प्रतिपाद्यः प्रतिपादक
उभयरूपश्च । तत्र प्रतिपाद्यो यथा । दाधर्त्यादिर्निपात्यमानः । प्र-
ति पादको यथा । प्रकृतिप्रत्ययादिः । तेन हि कुम्भकारादिः प्रयोग
स्थः प्रतिपाद्यते । उभयरूपो यथा । शब्दव्यशब्दः । स हि तव्यशब्देन
प्रतिपाद्यते । प्रयोगस्थं च स इतव्यशब्दं प्रतिपाद्यति । प्रायोगिकश्च

(१) अभिनये इति पा० २ ।

(२) [] एतन्मध्यस्थ २ पुस्तके नास्ति ।

लौकिकवैदिकभेदेन द्विवेत्वेवमसाधुना सह षोढा शब्दः । तेषु मध्ये प्रतिपाद्येषु व्याकरणशास्त्रस्याधिकारः । न प्रकृत्यादिषु । न हि ते व्याकरणेन व्युत्पद्यन्तइति । अर्थो ऽष्टादशधा । तत्र वस्तुमात्रमभिधेयञ्च । अभिधेयो ऽपि द्विधा । शास्त्रीयो लौकिकञ्च, पुनरपि विशिष्टावग्रहसंप्रत्ययहेतुस्तद्विपरीतञ्च, मुख्यः परिकल्पितरूपविपर्यासञ्च, व्यपदेश्यो ऽव्यपदेश्यञ्च, सत्त्वभावमापन्नो ऽसत्त्वभूतञ्च, स्थिरलक्षणो विवक्षाप्रापितसंनिधानञ्च, अभिधीयमानः प्रतिपाद्यमानञ्च, अभिसंहितो नान्तरीयकश्चेति । तत्र वस्तुमात्रं बाह्यार्थो यो वक्तुं प्रतिपादयितुं न समीहितः । यस्तु समीहितो ऽसावभिधेयः । तत्रैव च शब्दस्याधिकारः । स च द्विधा शास्त्रीयलौकिकभेदेन । तत्र शास्त्रीय आवापोद्धारिकः । लौकिकस्वखण्डः । लौकिके चार्थे शब्दस्याधिकारो न शास्त्रीये । शास्त्रीयो हि पौरुषेयः परिकल्पितः । एवमतथाभूतोपि शब्दसाधुत्वस्य निमित्तभावेन प्रतिपादको विज्ञायते । अतश्च तस्य व्यभिचारे ऽप्यव्यभिचार एव स्मर्तृणाम् । स चा, नियतावधि बहुधा प्रविभज्यते व्याख्यातभिः । विशिष्टावग्रहसंप्रत्ययहेतुर्यथा । कंसं घातयति । बलिं बन्धयतीति । अत्र ह्यर्थो न तथाभूतो ऽपि तु विशिष्टाकारेणैव सम्प्रत्ययेन गोचरीकृतो व्यवहारविषयतामनुपतति । तद्विपरीतो यो बहिरेव तथा व्यवस्थितः । यथा गौः शुक्ल इत्यादि । मुख्यो (१) यथा सास्त्रादिमान् गौरिति । परिकल्पितो निमित्तवशेन रूपविपर्यासो यस्यासौ परिकल्पितनिमित्तरूपविपर्यासो गौणो ऽर्थ उच्यते । यथा गौर्वाहीक इति । व्यपदेश्य आवापोद्धारिक एव जातिर्वा द्रव्यं वेत्वेवमुक्त इति । अव्यपदेश्यस्वखण्ड एव वाक्यार्थलक्षण इति । सत्त्वभावमापन्नो व्यपदेश्य एवावापोद्धारिकसंज्ञकः । असत्त्वभूतो वाक्यार्थलक्षण एव । उक्तिभेदादे-

वात्र प्रायशो भेदकथनम् । स्थिरलक्षणो यथा । राजपुरुष इत्यत्र राजसम्बन्धित्वं पुरुषस्य तद्धि न व्यभिचरति । विवक्षाप्रापितसन्निधानो यथा । राज्ञः पुरुषस्येति । अत्र हि सम्बन्धित्वं व्यभिचरति । विशेषणविशेष्ययोर्यथेष्टत्वात् । अभिधीयमानो यथा । राजसख इत्यत्र राज्ञः सखा ऽयमित्यर्थोऽभिधीयते । तस्मिंस्त्वभिधीयमाने राजा सखा ऽस्त्वैत्ययमर्थः प्रतीयमान एव । अभिसंहितो यथा । गोशब्दे जातिर्द्रव्यं वेति । नान्तरीयको यथा तत्रैव वर्णसंस्थानादिः । इत्येवमभिधेयभेदा उपदर्शनीयाः । पुरुषधर्मा वक्तृत्वप्रतिपत्तृत्वप्रभृतयः । तत्र वक्तृधर्मा आबाधः । असूयासंमतिकोपकुल्लनभर्त्सनादयश्चेति । प्रतिपत्तृधर्मास्तु कुत्स्यमानत्वप्रभृतय एव । तत्र (१) शास्त्रस्य भुतद्विर्वचनादिविधायकत्वेनाधिकार इति । अत्र च य-
एव धर्माः शब्दानां शास्त्रस्य वा ऽनधिकारविषयत्वेनोक्तास्तानेवापेक्ष्योच्यते । व्युदासो ऽस्य क्रियान्तरइति ॥ ८१ ॥

अथ क्रमस्य निदर्शनम् । “इयं श्रुत्या क्रमप्राप्तिरियमुच्चारणादिभि” रिति । श्रुत्यादिभेदेनायं क्रमो नैकप्रकारः । तथा च । श्रुतिक्रमो ऽर्थक्रमः पाठक्रमः काण्डक्रमः प्रवृत्तिक्रमः प्रतिपत्तिक्रमः प्रयोगक्रमो बुद्धिक्रमश्चेति । तत्र श्रुतिक्रमो यथा । स्नात्वा व्रजतीति । अत्र त्वाप्रत्ययेनैव श्रुत्या क्रम उक्तः । वेदे यथा । हृदयस्याग्रे ऽवद्यत्यथ जिह्वाया इत्यत्र श्रुत्यैवाग्रेऽथशब्दाभ्यां क्रम उक्तः । शास्त्रे ऽपि च परस्मैपदानां णलतुसित्यादौ यथासंख्यमनुदेशः समानामिति श्रुत्यैव क्रमः । अर्थः सामर्थ्यं तन्निमित्तः क्रमो ऽर्थक्रमो यथा । भुक्त्वा स्नात्वा व्रजतीत्यत्र स्नानादीनामन्यथाशब्दोपात्तानामप्यर्थस्वरूपपर्यालोचनया स्नानादिक्रमो लक्ष्यते । वेदे यथा । अग्निहोत्रं जुहोति यवागूं अपयतीत्यत्र अपयणं पञ्चादिनिर्दिष्टमपि पूर्वमनु-

ष्ठीयते ततो ऽग्निहोत्रमित्यर्थक्रमः । शास्त्रे ऽपि गुणकर्मणि लादि-
विधिरित्युक्तम् । तथा हि गां दोग्धि पय इत्यत्र गवा कर्मणा पूर्वं दु-
ह्येर्द्योगस्ततः पयसः । न ह्यनुपादाय गां कश्चित्पय आदातुमर्हति ।
तस्मादत्र गोपयसोर्दुहिना क्रमेण सम्बन्धः सोर्थसामर्थ्यादुपजा-
यते । तस्मात्सत्यपि प्रधाने पयसि दुहेर्गवैव पूर्वं सम्बन्ध इति तत्रैव
लाद्योन्तरङ्गत्वादुत्पद्यन्ते गौर्दुग्धा सुदोहा गौरिति । उच्चारणक्रम
एव पाठक्रमो यथा । “इन्दुस्वर्णमातङ्गपुंस्त्रीकिलकलापिनः । व-
क्त्रकान्तीक्षणगतिस्त्रकेशैस्त्वया जिता” इत्यत्र यथापठितानां यथा-
पठितैरेव सम्बन्ध इति । वेदे यथा । समिधो यजति, तनूनपातं
यजति, इडो यजति, बर्हिर्यजति, स्वाहाकारं यजती, त्येवमात्मके-
षु प्रयाजेषु यथापाठमेव क्रमेणानुष्ठानम् । शास्त्रे यथा । विप्रतिषे-
धे पर कार्यं पूर्वत्रासिद्धमिति च । अत्र हि शास्त्रपाठमेवापेक्ष्येदं पू-
र्वमिदं परमिति व्यवस्थाप्यते । काण्डक्रमो यथा । येनैव क्रमेण ब्रा-
ह्मणक्षत्रियविशां वर्णसमाचारप्रतिपादकानि प्रकरणान्युद्दिष्टानि ते-
नैवाभिधीयन्तइति । वेदे तु कुत्र चिज्ज्ञाते कर्मणि येनैव कण्डिका-
क्रमेण कर्माणि चोद्यन्ते तेनैव क्रमेण प्रवर्तन्ते । यथा याज्यानुवा-
क्यानामाग्नेयादीनां च । अत्र येनैव क्रमेण याज्यानुवाक्यानां सन्नि-
वेशः तेनैव क्रमेणाम्नेयादीनां सनिवेशात्काण्डक्रमेण सम्बन्धः । शा-
स्त्रे यथा । द्विर्वचनकाण्डात्सम्प्रसारणकाण्डमिति । तदेव विप्रति-
षेधे सति पूर्वं भवतीति । प्रवृत्तिक्रमो यथा । येन (१) क्रमेण ब्राह्म-
णाः समानाः प्रविशन्ति तेनैव क्रमेण यथास्वं चोदितं कार्यं प्रतिल-
भन्तइति । वेदे यथा । सप्तदश प्राजापत्यान् पशूना(२)लभेतेत्यत्र
सप्तदशानामजानां प्रोक्षणविशसनपर्यग्निकरणानि क्रमेण चोदि-

(१) येनैवेति पा० ३ ।

(२) नपशानिति पा० २ ।

तानि । अनुष्ठातुः पुनरिच्छावशात्तेषु प्रवर्त्तमानस्य यत एवारभ्य प-
 शीस्तेनानुष्ठात्रा तेषामाद्यस्यानुष्ठानमारब्धं तेनैव प्रवृत्तिक्रमेण पु-
 नरपरयोरप्यनुष्ठानं विधत्तइति सो ऽयं प्रतिपत्तुरिच्छावशात् प्रवृत्तः
 क्रमः प्रवृत्तिक्रम इत्युच्यते । शास्त्रे यथा । भाष्यउक्तं यथैवानुपूर्व्या
 ऽर्थानां प्रादुर्भावः । तथैव (१) शब्दानामपि । यथा पट्ट्या सृद्ब्येत्य-
 च प्रथमं लिङ्गसंबन्धात् प्रत्यय उत्पद्यते तदनु कर्मसंख्यादिसम्बन्धा-
 देकवचनमुत्पद्यते । तथैव च यणादेशादि कार्यं तेनैव क्रमेण प्रवर्त्त-
 तइति । प्रतिपत्तिक्रमो यथा । लुङ्लङ्लृङ्क्षुडुदात्त इत्यत्र यद्यपि
 प्रयोगे पूर्वमडागम उच्चार्यते तथापि वयं विधिवाक्यार्थं प्रतिपद्य-
 माना लुङादीन् प्रतिपद्यामहे पश्चादडागममिति शास्त्रीयमुदाहर-
 णम् । लोके यथा । पुरुषो राज्ञ इत्युक्ते ऽप्युच्चारणक्रममतिक्रम्य रा-
 जार्थव्यवच्छेदेनैव पुरुषस्य प्रतिपत्तिः । वेदे यथा । प्रधानयागाः पू-
 र्वमुक्ता अथवान्तरयागनिर्वर्त्तनानुसारेणैव प्रतिपत्तिमुपारोहन्ति ।
 यथा दीक्षणीयादीनां सोमस्य च । अत्र हि सोमयागस्य प्रधानस्य
 पूर्वं बुद्ध्युपारोहे ऽपि दीक्षणीयादियागनिर्वर्त्तनपूर्वकमेव सोम-
 प्रतिपत्तिः । प्रयोगक्रमस्तु यथा । बुद्धिजित्यादौ यथा ऽऽनुपूर्व्या अनु-
 वन्धाः प्रयुक्तास्तथैवेत्संज्ञां लभन्तइति शास्त्रीयमुदाहरणम् । वेदे य-
 था । दर्शपूर्णमासाभ्यामिष्ट्या ऽन्येन यजेतेत्यत्र दर्शपूर्णमासयागपूर्वक-
 मन्यानुष्ठानं विज्ञेयम् । बुद्धिक्रमो यथा । शास्त्रे वर्णानामिको यण-
 चीत्यादौ बुद्ध्या पौर्वापर्यं कल्प्यते । तथा च पौर्वापर्यमकालव्यपेतं
 सहिता चेत् पूर्वपराभावादसंहितम् । एकवर्णवर्त्तित्वाद्वाच उच्चरि-
 तप्रध्वंसित्वाच्च वर्णानामित्याशङ्कोक्तं भाष्यकारेण । बुद्धौ कृत्वा सर्वा-
 श्चेष्टाः वक्ता धीरस्तन्वन्तीतिः । शब्दानर्थान्वाच्यान् दृष्ट्वा बुद्धौ कुर्यात्पौ-
 र्वापर्यम् इति । शास्त्रे बुद्धिक्रमः । लोके ऽपि विद्युतः क्रमेण प्रवृत्ताः

बुद्धौ संकलयति । वेदे प्रयाजादीनामुत्पन्नप्रध्वंसिनां बुद्धैश्च संकलन-
मिति बौद्धः क्रमः । सर्व एव वा बौद्धः क्रमो न वस्तुसमुत्थ इति । य-
दाहुः । प्रतिपत्तिक्रमो न वस्तुसमुत्थ इति । अथ एषां क्रमाणां बला-
बलचिन्तां करोति । “क्रमो ऽयमत्र बलवानि”ति । यथा वेदे । प्रथमं
भोजयितव्यस्ततोभ्यञ्जनमिति । अथ क्रमप्रतियोगिनं दर्शयितुमा-
ह । “अस्मिंस्तु न विवक्षित” इति । क्रम इति प्रकृतम् । अविवक्षा-
क्रमस्य प्रतिपक्षः । तद्यथा वेदे ऽनुष्ठातॄणां क्रमाविवक्षा निमित्तव-
शाद्दृश्यते । लोके प्रतिपत्तृणामपि दृश्यते । शास्त्रे यथोक्तं वार्त्तिकक-
ता । अतिप्रसङ्गो गुणवृद्धिप्रतिषेधे कृच्छतीत्यादि ॥ ८२ ॥

अथ प्रयोजकाप्रयोजके निदर्शयति । “इदं पराङ्गैः संबद्धमङ्गाना-
मप्रयोजकम् । प्रयोजकमिदं तेषामत्रेदं नान्तरीयक”मिति । तत्र
राजा क्वचच्छायायाः प्रयोजकः हस्त्यादयस्तदाधारा अप्रयोजका
अपि क्वचच्छायया संबध्यमानाः प्रयोजका उच्यन्तइत्येकफलतया
प्रयोजकभावः फलभेदेऽप्युच्यमुदाहरणमिति लोके वेदशास्त्रयोरप्यु-
च्यम् ॥ ८३ ॥

अथ शेषिशेषौ दर्शयितुमाह । “इदं प्रधानं शेषोयमि”ति । वेदे
यथा व्रीहीनवहन्तीति व्रीहयः शेषि, अवघातः शेषस्तदर्थत्वात् ।
लोकशास्त्रयोरुच्यमुदाहरणम् ॥

अस्यैव शेषिशेषभावस्येति कर्त्तव्यतां प्रदर्शयितुमाह । “विनियोग-
क्रमस्त्वयमि”ति । तदेवं गुणप्रधानभावस्य परिकरबन्धसहितस्योप-
दर्शनं कृत्वा तत्रैवावान्तरभेदमाह । “साक्षादस्योपकारीदमिदमा-
रादिशेषकमि”ति । तत्र लोके साक्षादुपकारकं यथा स्वात्मन्यलंका-
रादि । आराच्च(१)तदेव पुत्रदारादिषु । शास्त्रेऽपि साक्षादुपकारकं

(१) प्रयस्य प्रकृत्यादि । यत्तु प्रकृत्यादेर्विशेषणं तदारादुपकारकम् ।

(२) (२) आराचदेवेति पा० २ ।

यथा एरजित्यादाविवर्णान्तत्वादि धातोर्विशेषणम् । कर्तृविशेषणं च पश्चादीति । वेदेऽप्यवघातादि दर्शपूर्णमासयोः साक्षाद्ङं प्रयाजादिकं त्वारा(१)दुपकारकम् ॥ ८४ ॥

इत्येवं सप्रभेदं सपरिकरबन्धं शेषशेषिभावमुपदर्शयित्वा भेदं प्रदर्शयितुमाह । “शक्तिव्यापारभेदोऽस्ति”ति । शक्तिव्यापारभेदाश्रयणेन बहुविधो भेदो लक्ष्यते । तत्र लोके बलाहकाद्विद्योतते बलाहके विद्योतते बलाहको विद्योततइत्यत्र बलाहकस्यापादानाधिकरणकर्तृशक्तीनां भेदः । शास्त्रे चात्रैव विवक्षावशात् व्यापारभेदश्चेत्येवं शक्तिव्यापारभेदः । शक्तिभेदमात्रं न तु व्यापारभेदः यथा । धनुषा विध्यतीति । अत्र हि गर्भीकतापादानशक्तिः करणशक्तिर्विध्यत्वर्थ्याभेदेन व्याप्रियते । न ह्यन्यथानाश्रितापादानशक्तिधनुषः (२) करणत्वं संभवति । अत एवात्र सञ्ज्ञयोर्विप्रतिषेधो वर्ण्यते । व्यापारभेदस्तु शुद्धो न संभवति । शक्तिभेदमन्तरेण व्यापारभेदस्यासंभवात् ॥

अथ फलभेदेन भेदमाह । “फलमत्र तु भिद्यत”इति । यद्यैकस्य दानस्यायुरारोग्यैश्वर्याणि भिन्नानि फलानि । अन्ये त्वायुश्चप्रभृतिषु सत्सु प्रीतिविशेषभेदैकं फलमाहुः । तथा बह्वीनां क्रियाणामेकं फलं यथा व्यवहारदर्शने प्रजानामेको निर्णयः । यथा वक्ष्यति “भिन्नव्यापाररूपाणां व्यवहारादिदर्शने । कर्तृणां दर्शनं भिन्नं संभूयार्थस्य साधक”मिति ॥

प्रकारान्तरेणापि भेदं दर्शयितुमाह । “संबन्धाज्जातभेदोऽयमिति । यथा ऽऽख्यातेषु धातूपात्तायाः क्रियायाः प्रत्ययवाच्यकर्तृभेदे सति सम्बन्धात् (३) क्रियाया अपि भेदः प्रतीयते । पचतः पचन्तीति ।

(१) चारादिति पा० ३ ।

(२) धनुषेति पा० २ ।

(३) सम्बन्धादिति २ पु० नास्ति ।

यथोक्तं साधनभेदात्तिङ्क्षु फलाभावात्फलं भवत्येवावबोधश्चेत्साधने-
भ्यः प्रसिद्धो ऽसाविति ॥

इदानीमस्यैव प्रतिपक्षभूतमभेदं दर्शयितुमाह । “भेदस्त्वत्राविव-
क्षित” इति । अत्र शक्त्यभेदो यथा । समानकर्तृकयोरित्यत्र पक्षीदनं
भुङ्क्षति इति कर्तृकर्मणोः क्रियाभेदेन प्राप्तः शक्तिभेदो वक्त्रा न विव-
क्षितः । तथा च सत्यत्र समानकर्तृकत्वमुपपन्नं भवति । व्यापाराभेदः
प्रागेव दर्शितो धनुषा विध्यतीत्यत्र फलाभेदोपि पूर्वमुक्त एव । यथा
दानस्यैका प्रीतिः फलमिति के चिदिति । संबन्धाज्जातभेदत्वस्य प्र-
तिपक्षो यत्र न संबन्धभेदाज्जातभेदत्वम् । यथा ऽऽस्यते देवदत्तेनेत्यत्र
भावे लकार उत्पन्नः साधनभेदानुपादानात् क्रियाभेदमपि गमयि-
तुं न शक्नोति । देवदत्तेनेत्यस्मात्तत्प्रतीतिरिति चेदेकपदापेक्षयैत-
दुक्तमस्माभिरित्यदोषः । तदेवं शक्त्यादिभेदेन बहुविधो ऽयं भेद इति
लक्ष्यैः स्वयमेवोपेक्ष्यः । तथा तत्रप्रतिपक्षभूतस्तदभेदोपि बहुविध
एव विज्ञेयः । अनयोश्च भेदाभेदयोः क्व चिद्वास्तवत्वं क्व चिद्विवक्षा-
मात्रशरणत्वम् । विवक्षापि क्व चिन्नैकिकी । क्व चिद्व्यायोज्जीत्येत-
दप्यत्रानुसर्तव्यमिति । वेदेपि भेदव्यवहारो दृश्यते । यजते (१) द-
दाति जुहोतीत्यादौ यागदानहोमरूपादनुबन्धभेदादपूर्वस्य भेदः ।
अभेदोपि यथा । षष्ठामप्याग्नेयादियागानामेकस्मिन्नेवापूर्वं साध्ये
ऐक्यमिष्यतइति । एवं षड् द्वादश चतुर्विंशतिश्च लक्षणानि प्राक्त-
तानि वैकृतानि च सप्रतिपक्षाणि दर्शितानि ॥ ८५ ॥

इदानीं षड्द्वादशचतुर्विंशतिव्यतिरिक्ता अप्यमी बहुप्रकारा न्या-
याः पदार्थनिश्चयहेतवः सन्तीति प्रौढवादितया टीकाकार. प्रद-
र्शयितुमाह ॥

प्रसज्य प्रतिषेधोयं पर्युदासो ऽयमत्र तु ।

इदं गौणमिदं मुख्यं व्यापीदं गुरु लघ्विदम् ॥ ८६ ॥

भेदेनाङ्गाङ्गिभावोस्य बज्जभेदं विकल्प्यते ।

इदं नियम्यते ऽस्यात् योग्यत्वमुपजायते ॥ ८७ ॥

अस्य वाक्यान्तरे दृष्टाल्लिङ्गाङ्गेदोनुमीयते ।

अयं शब्दादपोद्भृत्य पदार्थः प्रविभज्यते ॥ ८८ ॥

इति वाक्येषु ये धर्माः पदार्थोपनिबन्धनाः ।

सर्वे ते न प्रकल्पोरन्पदं चेत्स्याद्वाचकम् ॥ ८९ ॥

अत्र “प्रसज्य प्रतिषेधोयमि”ति । यत्र क्रियापदेन नञः संबन्धो वाक्यभेदश्च । शास्त्रे यथा । अकर्त्तरि च कारकइति । वेदे यथा । ब्राह्मणो न हन्तव्यः । नानृतं वदेदित्यादि । लोके यथा । असूर्यंपश्या राजदारा इति । “पर्युदासोयमत्र त्वि”ति । पर्युदासः (१) खलु प्रसज्य प्रतिषेधविपरीतस्तत्र ह्याख्यातेनैव नञः संबन्धः एकवाक्यता च । उक्तं च । “नामधात्वर्थयोगेन (२) नैव नञ् प्रतिषेधक” इति । तत्र शास्त्रे यथा । आतो ऽनुपसर्गे क इति । वेदे यथा । अब्राह्मणः सोमविक्रयीत्यत्र जातिमात्रानुगमेन ब्राह्मणसदृशस्य कस्य चिदेव प्रतिपत्तिः । यथा च नीच्यन्तमादित्यमीचेतेत्येवमादि स्मार्त्तमुदाहरणमदूरविप्रकर्षादत्र वैदिकमेव । लोके यथा । अब्राह्मणमानयेति । “इदं गौणमि”ति । शास्त्रे यथा । तत्पुरुषः समानाधिकरण इति । अत्रावयवानां समानाधिकरणत्वान्तत्पुरुषस्यापि समानाधिकरणत्वम् । वेदे यथा । आदित्यो यूपः यजमानः प्रस्तर इति । अत्र गुणाच्चाकचक्यादेर्यूपादिरादित्यादिरित्युच्यते । लोके च सिंहो माणवकः गङ्गायां घोष इत्यादि । “इदं मुख्यमि”ति । अत्र शास्त्रे यथा । धा-

(१) पर्युदासश्चेति २ पु० पा० ।

(२) योगी तु इति ० पु० पा० ।

तोः प्रातिपदिकादित्यादावभिधेयस्य मुख्यत्वम् । वेदे यथा । यजमानोर्ध्व्युमन्वालभतइत्यत्राध्वर्युयजमानौ मुख्यावेव । लोके यथा शूरो माणवक इति । “व्यापीदमि”ति । शास्त्रे यथा । एकश्रुति दूरात्संबुद्धाविति तत्र हि लौकिक्याः संबुद्धेर्ग्रहणं व्यापित्वात् । तद्ग्रहणे हि शास्त्रीयापि संबुद्धिः परिगृहीता भवति । वक्ष्यति च “विषयं क्वचिमस्यापि लौकिकः क्व चिदुच्चरन् । व्याप्नोति दूरात्संबुद्धौ तथा च ग्रहणं द्वयोरि”ति । यावत्सु चोभयानुग्रहस्तत्र सर्वमनुगन्तव्यं व्यापित्वेनेति । वेदेषु सर्वे प्रधानयागविषयाः ज्योतिष्टोमिनेत्याद्यधिकारविधयः । लोकेपि यथा । कथा चिदितिकर्त्तव्यतया सन्निहत्याममरसिंधुस्नानम् । यदुच्यते । “उपोष्य रजनीमिकां सन्निहत्यां नरोत्तमः । सौर्यं तमसि गङ्गायां चान्द्रे चापि विमुच्यत”इति । अत्र सकृदेव स्नानात्त्रैलोक्याभ्यन्तरगतसर्वतीर्थस्नानमिति व्याप्युदाहरणं प्रसङ्गादुक्तम् । “गुरु लध्विदमि”ति । तत्र शास्त्रे यथा । षष्ठोदरादीनि यद्योपदिष्टमिति शिष्टप्रसिद्धसाधुशब्दीघप्रतिपादने लघुरुपायः । स एव तु प्रातिपादिकादनभिहितकर्मादिगतैकत्वाद्दौ स्वाद्य इत्यादिना गुरुरुपायः । (१) लोकेपि लोहितशालिमानयं ग्राम इत्यादिवचनव्यक्तिषु कर्मधारयमत्वर्थीययोरेकत्र क्रियमाणयोः गुरुक्रम उपजायते लघुत्वं तु प्रक्रमस्य बहुव्रीहि(२)स्तत्रेति । वेदे तु गुरुलाघवव्यवहारस्तन्त्रप्रसङ्गावृत्तिषु । तत्रावृत्तौ गुरुः प्रक्रमी (३) यथा । त्रिः प्रथमामन्वाह त्रिरुत्तमामिति । तन्त्रप्रसङ्गयोस्तु लाघवव्यवहारो यथा निदर्शितं प्रागिति । “भेदेनाङ्गाङ्गिभावोस्ये”ति । यथा शास्त्रे । संयुक्तविधानेषु तस्यापत्यं कर्त्तरि क्वदित्यादि । वेदे यथा । एकस्यैवा-

(१) उपाय इति २ पु० नास्ति ।

(२) बहुव्रीहिरिति २ पु० पा० ।

(३) क्रम इति २ पु० पा० ।

वयवः संबन्धमानो व्यवहितैरपि वाक्यान्तरैः संबन्धमुपयाति । यथा । अच्छिद्रेणेत्यादिश्चित्पत्यादिभिरिति । पूर्वमेकैकस्यैवाङ्गाङ्गिभाव इदानीं बहूनामङ्गिनां यथाप्रदर्शितमेकमङ्गमिति पुनरस्योपादानं लोकेपि ॥

मणिः शाणोल्लीटः शरदि सरितः श्यानपुलिनाः

कलाशेषश्चन्द्रः सुरतमृदिता बालललनाः ।

मदचीणो नागः समरविजयी हेतिनिहत-

स्तनिम्ना शोभन्ते गलितविभवाश्चार्थिषु नराः ॥

इत्यादिदीपकालंकारेष्वेकस्या एव क्रियाया बहुभिर्वाक्यैः संबन्ध इति । बहुभेदं विकल्पतइति । तत्र शास्त्रे । क्व चित्प्राप्तविकल्पः । क्व चिदप्राप्तविकल्पः । क्व चिदुभयविकल्पः । वेदे यथा । यत्किञ्चित् प्रागग्नीषोमीयात्तत्सर्वमुपांशु कर्त्तव्यमित्यत्रोपांशुस्वरं प्राप्ते दीक्षणीयायां यथेष्टमुच्चैः स्वरविधानमित्यादि । लोके यथा । किं तारुण्यतरोरियमित्यादौ महाकविभिरुत्प्रेक्षिता विकल्पाः । “इदं नियम्यत”-इति । शास्त्रे यथा । पतिः समासएव ते प्राग्धातोरित्यादि । वेदे यथा । नक्षत्रं दृष्ट्वा वाचं विसृजेदिति । अत्र नियतएव काले वाग्विसर्गो नियमितः । लोकेपि यथा । पार्थ एव धनुर्धर इत्यत्र धानुष्कलं पार्थं नियम्यते । “अस्यात्र योग्यत्वमुपजायत”इति । यथा शास्त्रे । उः स्थाने ऽणः प्रसज्यमानस्यैव रपरत्वं प्रति योग्यत्वमुपजायतइति । यथा वा पदएकस्मिन्नुदात्ते स्वरिते वा क्रियमाणे वर्ज्यमानशेषस्य निघाते योग्यत्वमुपजायते । वेदे यथा । ज्योतिष्टोमेन यजेतेत्यत्र त्रैवर्णिकस्यैव योग्यत्वम् । लोके यद्योच्यते धुरि धुर्यो नियुज्यतइति । यो यः कश्चिद्दर्शो समर्थः शास्त्रेणापर्युदस्तः स योग्य इत्युच्यते ॥ ८७ ॥

“अस्य वाक्यान्तरे दृष्टान्तिङ्गाङ्गिदः प्रतीयत”इति । शास्त्रे यथा ।

श्रीः पुयण्ज्यपर इति वचनास्त्री कृतं स्थानिवद्भवतीति । वेदे यथा ।

अक्ताः शर्करा उपदधाति इत्यत्र केनाक्ता इत्यकाङ्क्षायां तेजो वै घृत-
मिति घृतस्तुतेर्वाक्यान्तरालिङ्गात् घृतेनाक्ता इति विशेषः प्रतीयते ।
लोके यथा । रामो ऽसौ भुवनेष्वित्यादौ दाशरथिः परशुरामो वेति
संशये वाक्यान्तरगादेकबाणाहतश्रेणीभूतविशालतालविवरोद्गीर्णैः
स्वरैः सप्तभिरिति लिङ्गाद्दाशरथिप्रतिपत्तिरेवेति । “अयं शब्दादपोद्भू-
त्य पदार्थः प्रविभज्यते” इति । शास्त्रे यथा । घृषशसी वैयात्यइत्य-
स्माद्द्वैयात्यशब्दादपोद्भूत्य वियातभावो वैयात्यमिति विभज्यते । वेदे
यथा । वायव्यं श्वेतमालभतेत्यस्माद्वाक्याद्वायव्यपदार्थादपोद्भूत्य वायुर्वै
क्षेपिष्टा देवतेति प्रविभज्यते । लोकेपि राजपुरुष इत्युक्ते कस्य राज्ञः
शूद्रकस्येति प्रश्नोत्तरयो राजपदार्थप्रविभागः ॥ ८८ ॥

इदानीं प्रकृते चोद्यमुपसंहरतुमाह । “इति वाक्येषु ये धर्माः पदा-
र्थोपनिबन्धनाः । सर्वे ते न प्रकल्पेरन्पदं चेत्स्यादवाचकम्” । अनंशे
वाक्ये ऽभ्युपगम्यमाने वाक्येषु पदसमुदायरूपेषु सत्यपदार्थोपनिब-
न्धनेषु ये धर्मा वाक्यार्थानुग्राहिणः शब्दार्थविशेषसंप्रत्ययप्रतिबद्धास्ते
सर्वेऽत्रा ऽविद्यमानोद्देशप्रविभागे न प्रतिष्ठां लभेरन् यदि सत्यं पदं
वाचकं न स्यादिति पदवादी प्रत्यवतिष्ठते ॥ ८९ ॥

एवं पदवादिना ऽखण्डवाक्यवादिनो दूषणजाते (१) समापिते इ-
दानीमेतत्समाधातुमखण्डवाक्यवाद्याह ॥

अविभक्ते ऽपि वाक्यार्थे शक्तिभेदादपोद्भूते ।

वाक्यान्तरविभागेन यथोक्तं न विरुध्यते ॥ ९० ॥

एतत्सर्वं यथोक्तमस्मत्पक्षे न विरुध्यते । तथा चास्मत्पक्षे अविभक्ते
निर्विभागे वाक्यार्थे एकस्मिन्नपानकरसादिवत्समाश्रीयमाणे शक्तिभे-
दसमाश्रयणेन चापोद्भूते कृतापोद्धारं सत्यवान्तरवाक्यार्थोपजनना-
त्सर्वमेतत्सिध्यतीति तात्पर्यम् । यथा शाक्यदर्शने निर्विभागमेव स-

कलत्रैलीक्यविलक्षणं सत्त्वं स्वलक्षणमभ्युपगम्यते । तत्तदितरपदार्थ-
व्यावृत्तिसमाश्रयणेन च जात्यादिव्यवहारः कश्चिन्निर्वाह्यते तद्यैवाख-
ण्डवाक्यवादिना शक्तिभेदाद्वाक्यार्थप्रविभागे कृते सर्वं युज्यतइति न
कश्चिद्दोषः । 'वाक्यान्तरविभागेना' 'विभक्तेपि वाक्यार्थ' इति च वाक्य-
वाक्यार्थयोरेकयोगच्चेमत्वादुक्तम् । पदार्थासंभवपूर्वके चीद्वे 'वाक्या-
न्तरविभागेने'त्युत्तरमसमीचीनमिव लक्ष्यतइति चेत् । बाध्यबाधक-
भावादिन्यायो वाक्येष्वपि दृश्यते । ततो महावाक्यापेक्षयावान्तरवा-
क्योपप्लवनेन (१) तदपि न विरुध्यतइत्युपदर्शितं तदुपदर्शनेन परि-
मितपरिमाणेपि वाक्ये पदार्थापोद्धारनिबन्धना अध्येते न्यायाः स-
म्भवन्तीत्युपदर्शितमेव भवति ॥ ६० ॥

एतदेव प्रसिद्धदृष्टान्तोपदर्शनेन द्रढयितुमाह ॥

यथैवैकस्य गन्धस्य भेदेन परिकल्पना ।

पुष्पादिषु तथा वाक्येष्वर्थभेदो ऽभिधीयते ॥ ६१ ॥

सकचन्दनादावेक उपसंनिविष्ट एव गन्धस्तस्य त्वपोद्धारसमाश्रये-
ण भेदः कल्प्यते ऽयं पुष्पगन्धो ऽयञ्चन्दनगन्ध इत्यादि । [तथा वाक्य-
एवार्थापोद्धारसमाश्रयणेन पदार्थभेद उपपद्यते अयं देवदत्तपदार्थो
ऽयङ्गीपदार्थ इत्यादि] (२) ॥ ६१ ॥

दृष्टान्तान्तरमाह ॥

गवये नरसिंहे वाय्येकज्ञानावृत्ते यथा ।

भागं जात्यन्तरस्यैव सदृशं प्रतिपद्यते ॥ ६२ ॥

एकज्ञानेनाभिन्नेनैवावृत्ते विषयीकृते परिच्छिन्ने गवयादौ सति
तदेकदेशं प्रसिद्धं जात्यन्तरस्यैव प्रतिपद्यते । एवमपोद्धारसमाश्रयणेन

(१) प्रावनेति २ पु० पा० ।

(२) [] एतन्मध्यस्थ २ पुस्तके नास्ति ।

सर्वन्यायसमर्थने कृते तत्समानयोगचेमतया प्रतिनिधिः सुतिवाक्य-
विरोधश्च समर्थित एव । अग्रे त्ववान्तरवाक्यानामर्थवत्त्वं समर्थयिष्य-
ते ॥ ६२ ॥

अधुना तमेवापोहारमाश्रित्य पिकादिसंदेहे चोद्य(१)मुद्धर्तुं प्र-
स्तावनां करोति ॥

अप्रसिद्धं तु यद्भागमदृष्टमनुपश्यति ।

तावत्त्वसंविदं मूढः सर्वत्र प्रतिपद्यते ॥ ६३ ॥

तत्र च गवयादौ भागमप्रसिद्धमदृष्टमनिश्चितमनुपश्यति मूढः । प-
रमार्थतस्तु संवित्तस्य सर्वत्र निर्विभागे तस्मिन् कुतश्चिक्कारणान्नोत्प-
न्ना । सर्वत्रायमसंविदं तावत्युन. प्रतिपद्यतइति ॥ ६३ ॥

प्रकृते योजयितुमाह ॥

तथा पिकादियोगेन वाक्ये ऽत्यन्तविलक्षणम् ।

सदृशस्यैव संज्ञानमसतो ऽर्थस्य मन्यते ॥ ६४ ॥

वनात्पिक आनीयतामित्येतद्वनाद्वाच्य आनीयतामित्येतस्माद्वा-
क्यान्तरादत्यन्तविलक्षणमेव । वनादानीयतामिति चात्रासन्नेवार्थो
वनाद्वाच्य आनीयतामित्यस्य क्रमवशात्सदृश इति मन्यते । परमार्थत-
स्तु पिकादियोगात्सकलमेवात्यन्तविलक्षणम् । एकपदार्थसंदेहे सक-
लमेवाज्ञातं वाक्यमित्युच्यते ॥ ६४ ॥

दृष्टान्तमाह ॥

एकस्य भागे सादृश्यं भागे भेदश्च लक्ष्यते ।

निर्भागस्य प्रकाशस्य निर्भागेनैव चेतसा ॥ ६५ ॥

यथैकमेव नीलपीतादिज्ञानं प्रकाशस्वभावात्(२) निरंशमेवोपजातं

(१) सदेहचोगमिति २ पु० पाठः ।

(२) स्वभावे इति २ पु० पाठः ।

तस्य ज्ञानत्वेन सादृश्यं मन्यते । नीलपीतादिनां च भेदः । वस्तुतः पुनर्भिन्नमेव नीलज्ञानं पीतज्ञानादिति न तत्रानुगमः कश्चित् । अथ वा चित्रज्ञानयोरेव भागे सादृश्यं भागे भेदं प्रतिपद्यते । किञ्चिद्भि चित्रज्ञानं(१) नीलहरितोल्लेखि । किञ्चिद्भि नीलपीतोल्लेखीति नीलादिनां तत्र सादृश्यं हरितादिनां भेदं प्रतिपद्यतइति ॥ ६५ ॥

दार्ष्टान्तिके योजयितुमाह ॥

तथैव भागे सादृश्यं भागे भेदो ऽवसीयते ।

भागाभावेपि वाक्यानामत्यन्तं भिन्नधर्मणाम् ॥ ६६ ॥

प्रतीतार्थः श्लोकः ॥ ६६ ॥

इदानीमखण्डवादी पदवादिनं दूषयितुमाह ॥

रूपनाशे पदानां स्यात्कथं चावधिकल्पना ।

अगृहीतावधौ शब्दे कथमर्थो विविच्यते ॥ ६७ ॥

यदि पदान्येव सत्यानि तदा दध्यनयेत्यादिसंहितायां रूपविनाशात्पदस्य नियतत्वाभावे कमवधि गृहीत्वा तदर्थो विविच्यते अतः प्रविभागशून्यं वाक्यमेवैकं सत्यमभ्युपगमन्त्वयम् ॥ ६७ ॥

अथाखण्डपक्षे श्वेतो धावतीत्येतत्प्रश्नद्वयाऽपाकरणाय कथमेकं वाक्यं अत्र हि श्वा इत्येतद्रूपं संहितावशाद्दिनष्टमित्येतत्पदार्थासम्बन्धत्वं तदवगतिः तत्राह ॥

संसर्ग इव रूपाणां शब्दे ऽन्यत्र व्यवस्थितः ।

नानारूपेषु तद्रूपं तन्वेणापरमिष्यते ॥ ६८ ॥

श्वेत इत्यादौ शब्दे अन्यत्राखण्डपक्षे रूपाणां संसर्ग इव व्यवस्थितः अतश्च तद्रूपमपरं तन्वेणावस्थितं तेषु नानारूपेषु प्रत्यायकमिष्यत इत्यदोषः ॥ ६८ ॥

(१) किञ्चिद्विचित्रेति २ पु० पाठः ।

तदेव व्याचिख्यासुराह ॥

तस्मिन्नभेदे भेदानां संसर्ग इव वर्त्तते ।

रूपं रूपान्तरात्तस्मादनन्यत्प्रविभज्यते ॥ ६६ ॥

तस्मिन्नभेदे एकस्मिन्नेव खेत इत्येव रूपे भेदानां खा इतः खेतश्च इत्येतेषां संसर्ग इव स्थितः । तस्मात्तद्रूपं रूपान्तरादनन्यदपि तन्न-
न्यायसमाश्रयणेनीभयार्थप्रत्यायकतया प्रविभज्यतइत्यस्मिन् पक्षे खेत
इत्येतदखण्डमेव प्रत्यायकम् ॥ ६६ ॥

अथानैव प्रसङ्गात्प्रत्याय्यप्रत्यायकयोर्विषयभेदेन भेदाभेदौ स्मृता-
वित्याह ॥

शास्त्रे प्रत्यायकस्यापि क्व चिदेकत्वमाश्रितम् ।

प्रत्याय्ये तु क्व चिद्भेदो ग्राह्यग्रहणयोः स्मृतः ॥१००॥

तत्राभेदं प्रत्याय्यप्रत्यायकयोः प्रदर्शयति ॥

ऊर्ध्वभेदमाश्रित्य यथासंख्यं प्रकल्पितम् ॥ १००ऽऽ ॥

ऊकालो ऽऽर्धस्वदीर्घभ्रुत इत्यत्रोक्तम् । ऋखादिषु समसंख्या ऽप्रसि-
द्धे(१)रुद्देशनिर्देशवैषम्यात् । सिद्धं तु समसंख्यत्वात्तयाणां हि विकार-
निर्देशः । ततश्च ऊकाल इत्यत्र मात्रिकहिमात्रत्रिमात्राणां संसृज्य नि-
र्देशात्प्रत्याय्यप्रत्यायकयोरभेदे समसंख्यत्वान्निर्देशसाम्ये संख्यातानुदे-
शे सिद्धे ऋस्वदीर्घभ्रुतसंज्ञाः पृथगवतिष्ठन्तइति न कश्चिद्दोषः ॥ १००ऽऽ ॥

प्रत्याय्यप्रत्यायकयोर्भेदं निदर्शयितुमाह ॥

लुङ्लुटोर्ग्रहणे भेदो ग्राह्याभ्यां परिकल्पितः ॥१०१॥

स्यतासी लुटोरित्यत्र लृशब्देन लुङ्लुटौ प्रत्याय्येते इति नि-
मित्तनिमित्तिनोर्वैषम्यात्संख्यातानुदेशाभावः प्राप्नोति । यथासं-
ख्यमनुदेशः समानामित्यत्रोक्तम् । “संख्यासाम्यं शब्दतश्चेत् णलादयः

परस्मैपदानाम् । डारौरसः प्रथमस्य एचोयवायाव इत्यनिर्देशः । अर्थ-
तश्चेत् ल्लुटोर्नन्वरीहणसिंधुतत्रशिलादिषु” इति चोद्यमेवं पञ्चदश-
उपस्थितं तत्रोच्यते ल्लुटोरित्यत्र लरूपसुल्लुष्टानुबन्धसामान्यमात्रं प्र-
त्यायकमभिन्नमेव न पुनः प्रत्याय्यभेदाद्भिन्नमत्राभ्युपगम्यते । ततश्च
निमित्तिनिमित्तिनीः साम्यात्संख्यातानुदेशः सङ्गच्छतइति न कि-
ञ्चिदनिष्टम् ॥ १०१ ॥

अथ प्रत्याय्यप्रत्यायकयोरन्यत्राप्यभेदं दर्शयितुमाह ॥

यस्येत्येतदणो रूपं संज्ञिनामभिधायकम् ।

न हि प्रतीयमानेन ग्रहणस्यास्ति सम्भवः ॥ १०२ ॥

इश्च अश्च तद्यं तस्य यस्य यदेतत्संज्ञेकाराकारयोरूपमणोः प्र-
त्यायकम् तत्संज्ञिनामिवर्णावर्णानामभेदात्प्रत्यायकं भवति तेन ई-
काराकारयोरपि सौपर्णयो वैनतीय इत्यत्र लोपः प्रवर्तते । यदि चात्र
प्रत्याय्यप्रत्यायकयोरभेदो नाश्रीयते तदा प्रतीयमानेन प्रत्याय्यमाने-
नान्येषां ग्रहणस्य प्रत्यायनस्य संभव इति नात्रेष्टं सिध्येत् । तस्मात्त-
न्नेणोच्चारितमेकमेवोभयोः प्रत्यायकं संज्ञेष्टरूपत्वादित्यस्यैव श्वेतो
धावतीत्येतस्मादुभयार्थप्रतीतिः ॥ १०२ ॥

अवान्तरवाक्योपप्लावननैतद्वोभयार्थप्रत्यायकं भविष्यतीति दृष्टा-
न्तेन प्रदर्शयितुमाह ॥

जइत्येतदभिन्नं च भिन्नवाक्यनिबन्धनम् ।

भेदेन ग्रहणं चास्य पररूपमिव द्वयोः ॥ १०३ ॥

जकाल इत्येतदुपात्तम् । तद्भ्रस्वदीर्घप्लुतानां त्रयाणां सामान्येना-
भिन्नं रूपं बोद्धव्यम् । ततश्चैतदेकं ग्रहणकवाक्यस्थानीयं, अवान्तरवा-
क्यनिबन्धनं भवतीत्याह । ‘भिन्नवाक्यनिबन्धनमिति । उकालो ऽज्भ्र-
स्वसंज्ञः । जकालो दीर्घसंज्ञः । ज३कालः प्लुतसंज्ञो बोद्धव्य इति ।

अतश्च यदा संसृष्टत्वाद्स्याभेदेनैव ग्रहणं प्रत्यायके स्थितं तदा ऊद्-
त्येतद्रूपं भिन्नवाक्यनिबन्धनमेव भवति । यथा पररूपं संसृष्टत्वादेक-
मपि द्वयोः प्रत्यायकं दृश्यते । तथैतद्बोद्धव्यम् । ततश्च श्वेतो धावतीत्या-
दाववान्तरवाक्योपप्लावनेनोभयार्थता भविष्यतीति योजनीयम् ॥ १०३ ॥

शब्दानां भेदपत्र एव वार्तिककारस्याभिरुचित इति दर्शयितुमाह ॥

लुतस्याङ्गविष्टिं च समाहारमचोस्तथा ।

व्युदस्यता पुनर्भेदः शब्देष्वत्यन्तमाश्रितः ॥ १०४ ॥

मुतावेच इदुतावित्यत्रोक्तम् । “अङ्गविष्टिर्निर्णययते । न ह्येचोवयवो
ऽकार इकार उकारो वे”त्येवमङ्गविष्टिं व्युदस्यता तावेव शब्दावेकत्र
समिलिताविति उपदर्शितः प्रागभेदः स पराकृतः । तथा ऽचो’ समा-
हारं व्युदस्यता भेद एवेष्यतइति । यदाह “समाहारी ऽचोश्चेन्नाभा-
वादि”ति । तस्मात् श्वेतो धावतीत्यादौ सदृशयोर्मेहनमनुपदमवान्तर-
रवाक्योपप्लावनेन तन्वन्थायसमाश्रयणेन वा समर्थनं तज्ज्याय इति
॥ १०४ ॥

अथ तन्वमुपसंहर्तुमुपक्रमते ॥

अर्द्धर्चादिषु शब्देषु रूपभेदः क्रमाद्यथा ।

तन्त्रात्तथैकशब्दत्वे भिन्नानां श्रुतिरन्यथा ॥ १०५ ॥

यथा क्रमवशेन अचो ऽर्द्धं अर्द्धर्च इति एकस्यैव शब्दस्य रूपभेदस्तथा
तन्वन्थायाश्रयणैकशब्दत्वे भिन्नानां रूपाणामन्यथा श्रुतिरभिन्ना
श्रुतिर्बोद्धव्येति तन्वमुपसंहृतम् ॥ १०५ ॥

एतदेव स्फुटीकर्तुमाह ॥

संहिताविषये वर्णाः स्वरूपेणाविकारिणः ॥

शब्दान्तरत्वं यान्तीव शक्त्यन्तरपरिग्रहात् ॥ १०६ ॥

स एव शब्दो ऽनेकशक्तिवर्षतया संहिताविषये प्रतिभासतइत्ये-

कस्यैव श्वेतशब्दस्य संहितयोच्चारणाच्छक्त्यन्तरपरिग्रहेणोभयार्थप्रत्यायकत्वं मन्यते ॥ १०६ ॥

एकस्यापि निमित्तभेदाद्भेद उपजायतइति दृष्टान्तप्रदर्शनेनाह ॥

इन्द्रियादिविकारेण दृष्टं ग्राह्येषु वस्तुषु ।

आत्मत्यागादृते भिन्नं ग्रहणं स क्रमः श्रुतौ ॥ १०७ ॥

यथा काचाद्युपहतचक्षुषामेकाकारमपि वस्तु नानारूपतयावभासते । तथा संहितावशादेकोपि शब्दो रूपान्तरेणावभासते ॥ १०७ ॥

एतदेवोपसंहर्तुमाह ॥

अभिधानक्रियाभेदाच्छब्देष्वविकृतैष्वपि ।

रूपमत्यन्तभेदेन तदैवैकं (१) प्रकाशते ॥ १०८ ॥

अभिधानक्रिया संहितयोच्चारणमेव तथा योगात्तत्सम्बन्धादविकृतैष्वपि शब्देष्वेकमेव शक्त्यन्तरपरिग्रहादत्यन्तभेदेन प्रकाशते ॥ १०८ ॥

अथैतदेवागमविषये दृश्यते तेन सवादयितुमाह ॥

ऋचो वा गीतिमात्रं वा साम द्रव्यान्तरं न तु ।

गीतिभेदाद्विगृह्यन्ते ता एव विकृता ऋचः ॥ १०९ ॥

ऋच एव तथोदीरिताः सामाख्यां यथा प्रतिलभन्ते । विशेषेणोदीरणमात्रं वा साम । यथोच्यते “गीतिषु सामाख्ये”ति । ऋचो वासामेत्येतत् ज्ञापयितुमाह । ‘गीतिभेदादि’त्यादि । तदेवं भेदाभेदविवक्षाभिन्नेन प्रत्याय्यप्रत्यायकभावेन अत्यन्तभेदरूपेण वा ‘संहिताविषये वर्णा’ इत्यत्रोक्तं प्रकारेण (२) तत्प्रतिपक्षेण वा ऽवान्तरवाक्योपप्लावनरूपेण श्वेती धावतीत्यत्रैकत्वेपि वाक्यस्यार्थभेदो भविष्यतीति ना-

(१) तदैवैकमिति २ पु० पाठः ।

(२) उक्तप्रकारेणेति २ पु० पाठः ।

स्मत्पक्षे पदानामनभ्युपगमेपि का चित् क्षतिः ॥ १०९ ॥

अथ पुनरपि तन्त्रन्यायेनैतत् समर्थयितुमाह ॥

उपायाच्छ्रुतिसंहारे भिन्नानामेकशेषिणाम् ।

तन्त्रेणोच्चारणे तेषां शास्त्रे साधुत्वमिष्यते ॥ ११० ॥

उपायात्तन्त्रलक्षणाद्भिन्नानामपि शब्दानामेकस्यां श्रुतौ संहारः संश्लेषो गीर्षत्वं । कीदृशानां भिन्नानामित्याह । एकशेषिणामिति । एकशेषसाधर्म्यात्तन्त्रेणोच्चारिता अप्येकशेषिण उच्यन्ते । यथोक्तं वार्त्तिककृता । “हलन्त्यमेकशेषनिर्देशाद्दे”ति तेनैकशेषिणां तन्त्रन्यायवतामिति यावत् । उपायादित्यादेः पूर्वस्य श्लोकस्य स्फुटीकरणायीक्तं तन्त्रेणोच्चारणइत्यादि ॥ ११० ॥

तस्मादेवंविधे विषये भिन्नानामपि शब्दानां किञ्चित्सादृश्यमुपादाय तन्त्रेणैव प्रतिपादनं कार्यमित्याह ॥

परिलभ्य श्रुतिं चैकं रूपं भेदवतामपि ।

तन्त्रेणोच्चारणं कार्यमन्यथा ते न साधवः ॥ १११ ॥

यद्यपि च सरूपाणां वाक्यानां शास्त्रेण साक्षात्तन्त्रेण प्रतिपादनं न कृतम् । नाप्येकशेषस्य प्रतिपादनम् । तथापि समानन्यायत्वात्सर्वमपि शब्दानुशासनोपयोगीति प्रतिपादितमुक्तमेवेत्युच्यते इति प्रतिपादयितुमाह ॥

सरूपाणां च वाक्यानां शास्त्रेण प्रतिपादितम् ।

तन्त्रेणोच्चारणादेकं रूपं साधूपलभ्यते ॥ ११२ ॥

एतदेव दृष्टान्तप्रदर्शनपूर्वकमुपसंहर्तुमाह ॥

एकस्यानेकरूपत्वं नालिकादिपरिग्रहात् ।

यथा तथैव तत्र स्यात् बहूनामेकरूपता ॥ ११३ ॥

यथैकीपि ध्वनिर्नालिकादिपरिग्रहोपधानवशाद्दानाविधषड्ज-
कृषभादिरूपभेदानुपजायते । तथा तन्वसमाश्रयणेन श्वा इतः
खेत इत्येवमात्मकानां भिन्नानामपि शब्दानामेकरूपता श्वेत इत्ये-
वंरूपतेति न कश्चित्तत्र दोषः ॥ ११३ ॥

इदानीं यदुक्तमवान्तरवाक्यानामर्थवत्त्वं न स्यादिति तत्प्रतिषि-
धातुमाह ॥

तथा पदसरूपाणां वाक्यानां सम्भवः पृथक् ।

तथा वाक्यान्तराभावे स्यादेषां पृथगर्थता ॥ ११४ ॥

यथा ऽखण्डपक्षे वाक्यानां पदसरूपाणामवान्तरवाक्यानामपो-
द्धारबुद्ध्या सम्भवमुपकल्प्यार्थस्तेषां महावाक्योपयोगी व्यवस्थाप्यते ।
यदि तथा न प्रकल्पेत (१) न तदा महावाक्यार्थसम्प्रत्ययः स्यात् ।
तथा वाक्यान्तराभावेषां पृथगर्थता स्यात् । यावता ऽपोद्धारस-
माश्रयणेन वाक्यान्तराण्युपकल्प्य पृथगर्थत्वमसत्यमप्येषामभ्युपगम्य-
तइति नास्त्यवान्तरवाक्यानुपपत्तिचोद्यम् ॥ ११४ ॥

इदानीं प्रयोजनं वाक्यार्थं इति पक्षे दूषयितुमाह ॥

अभिधेयः पदस्यार्थो वाक्यास्यार्थः प्रयोजनम् ।

यस्य तस्य न सम्बन्धो वाक्यानामुपपद्यते ॥ ११५ ॥

वाक्यस्यार्थो वाक्यप्रयोजनमुच्यते । न त्वभिधेयः । कस्यायमर्थः
स्यादित्याह 'अभिधेयः पदस्यार्थ' इति । पदानामर्थो ऽभिधेय उच्यते ।
एतन्निराकरोति । 'यस्य तस्येत्यादि । एवंवादिनः परस्परं वाक्या-
नां सम्बन्धो न स्यात् । कीलायःशलाकाकल्पानां वाक्यानां किंक्ततः
सम्बन्धो भवति । अभिधेयद्वारकः परस्परं सम्बन्धः स्यात् । अभिधे-
यं च वाक्यानां नास्तीत्यसम्बन्धानि वाक्यानि प्राप्नुवन्तीति यत्किं

(१) प्रकल्प्येतेति २ पु० पठः ।

चित् ॥ ११५ ॥

अथान्विताभिधानसमाश्रयणेनैतत्समर्थयितुमाह ॥

तत्र क्रियापदान्येव व्यपेक्षन्ते परस्परम् ।

क्रियापदानुषक्तञ्च सम्बन्धो ऽतः प्रतीयते ॥ ११६ ॥

क्रियापदमाक्षिप्तसमस्तसाधनव्रातं निराकाङ्क्षं संपद्यते क्रिया-
पदानुषक्तः परस्परसम्बन्धो निराकाङ्क्षस्तस्मादुपपन्न इति न का
चित् क्षतिः ॥ ११६ ॥

ननु चान्विताभिधानं न युक्तमिव प्रतिभाति । तथा हि । यदि
प्रथममेव सकलविशेषयुक्तो वाक्यार्थोवगतः स्यात् । तदुत्तरकाल-
भाविनां गवादीनामभिधाने न किं चिद्योजनमुत्पश्यामः । अव-
गतार्थानां हि पदानां पुनर्वचने वैयर्थ्यमापद्यतइत्याशङ्क्य समर्थ-
यितुमाह ॥

आवृत्तिरनुवादो वा पदार्थव्यक्तिकल्पने ।

प्रत्येकं तु समाप्तो ऽर्थः सहभूतेषु वर्तते ॥ ११७ ॥

अवगतार्थानामप्यावृत्तिर्नियमाय भविष्यति । उक्तस्य वार्थस्य स्फु-
टीकरणायानुवादस्तेषामसाविति नास्त्यानर्थक्यम् । एवमपि पूर्वस्य
तिरोहितत्वात्सहत्वासम्भवादन्वयस्यासम्भवादर्थानवगम एव । एक-
स्मादेव च पदात्मस्तविशेषान्वितस्य वाक्यार्थस्याप्रतीतेरुत्तरेषां चा-
नवगतार्थानां नियमानुवादपरिकल्पनायोगादसमञ्जस एवान्विता-
भिधानपक्षः । यदा पुनः सहभूतेष्वेवासी प्रत्येकं समाप्तोर्थ इत्युच्यते ।
यथोक्तम् “व्यक्तोपव्यञ्जना (१) सिद्धिरर्थस्य प्रतिपक्षेषु” इति । तदा
नास्त्येव सहभूतानामुपादाने वैफल्यमिति न कश्चिद्दोषः ॥ ११७ ॥

तदेवं सङ्घातादीन्युद्दिष्टानि वाक्यलक्षणानि प्रासङ्गिकविचारस-

हितानि व्याख्यातानि । आख्यातं वाक्यमिति दर्शयिष्यते । वाक्य-
व्याख्याप्रसङ्गेन च वाक्यार्था अपि संसर्गसंसृष्टिनिराकाङ्क्षपदा-
र्थप्रयोजनलक्षणश्रुत्वार उपदर्शिताः । प्रतिभां क्रियां च दर्शयिष्य-
ति । नन्वेकस्यैव वाक्यार्थस्य कथं विकल्पप्रपञ्च इत्याशङ्क्य निरू-
पयितुमाह ॥

अविकल्पे ऽपि वाक्यार्थे

विकल्पा भावनाश्रयाः ॥ ११७५५ ॥

वाक्यार्थो ऽविकल्प एव निर्विभाग एवाभ्युपगन्तुं युक्तः तस्मिंश्च
तथाभूतेपि येमी विकल्पास्ते पुरुषाणामनेकशास्त्रभावनासमाश्रया
बोद्धव्याः । न वस्त्वनुपातिन इति तद्वाक्यार्थं एक एव युक्तः । एत-
देव प्रतिपादयितुमाह ॥

अत्राधिकरणे वादाः पूर्वेषां बहुधा गताः ॥ ११८ ॥

अस्मिन्नधिकरणे विचारस्थाने पूर्वेषामाचार्याणां प्रवादा बहुधा
गताः शास्त्रसंस्कारवासितचेतसां तेषामिति कस्य पर्यनुयोगः क्रि-
यते ॥ ११८ ॥

परमार्थतस्तु वाक्यार्थं एक एव सर्वो ऽपि शब्दः प्रतिभाया एक
हेतुरिति तदस्वरूपमिदानीं प्रस्तावयितुमाह ॥

अभ्यासात्प्रतिभाहेतुः शब्दः सर्वो ऽपरैः स्मृतः ।

बालानां च तिरश्चां च यथार्थप्रतिपादने ॥ ११९ ॥

अपरैराचार्यैः । सर्वः यः कश्चिच्छब्दः स प्रतिभाहेतुः । जडाना-
मपि प्रतिभाहेतुरित्याह । बालानामित्यादि । आस्तां विदितसमय-
स्य किं न भविष्यत्यसौ प्रतिभाहेतुः । येष्यविदितसंकेता अमी बा-
ला जडप्राया वा तिर्यञ्चः तेषामप्यनादिवासनावशात्तदर्थः प्र-
तीयमानो दृश्यते शब्दः । तथा च जडानामपि प्राणिनां नियतपदः

शब्दः सम्बोधनायोदीर्यते । तेन प्रतिनियतजात्यनुसारेणैव नियतैव का चित्प्रतिभा प्रबोधयतइति तन्मूल एव सर्वः कश्चित्तेषां व्यवहारः । अनेनैतदुच्यते । यदियं प्रतिभा सर्वप्राणिसंवेद्या शब्दनिमित्ता स-कलव्यवहारमूलभूता ऽनपङ्गवनीया तदपह्वे स्वात्मैव विप्रलभ्यते । तत्प्रतिभाभ्युपगमीवश्याश्रयणीयः ॥ ११६ ॥

अभ्यासात्प्रतिभाहेतुरित्युक्तं तत्राभ्यासः किमिदानींतनः उत जन्मान्तरभावी तस्य च किं स्वरूपं इत्याशङ्क्य स चाभ्यासो ऽनागम इदानींतनो न भवति । नहि बालस्य तदेवोपदिष्टं केन चिदिति जन्मान्तरभावेव । स च समय इष्यते । संकेतस्वरूपोसाविष्यतइति स्वरूपमेवास्य स्फुटयितुमाह ॥

अनागमश्च सो ऽभ्यासः समयः कैश्चिदिष्यते ।

अनन्तरमिदं कार्यमस्मादित्युपदर्शनम् ॥ १२० ॥

स चानन्तरमिदं कार्यमित्युपदर्शनस्वभावः । यथा कशाभिघात-मात्रसमनन्तरमेव वाजिनो ऽभियान्ति अशाभिघड्डातेन च गजा ए-वमन्येपि यथास्वं प्राणिनो ऽनादिवासनाभ्यासवशेन प्रतिभातः स-मुचितव्यवहारं कुर्वन्तो लोकयात्रां निर्वाहयन्तीति स्थितम् । एवम-खण्डमेव वाक्य प्रतिभा च वाक्यार्थ इति समाश्रयणीयं पदपदार्था-पोद्धारमाश्रित्य प्रतिनिध्यादिकल्पनं प्रासङ्गिकादिन्यायनिर्वाहश्च भविष्यतीति व्यवस्थापितम् ॥ १२० ॥

अथ पदार्थप्रविभागश्चेत्समाश्रितस्तदुच्यतां पदस्यार्थ इति प्रवि-भागप्रसङ्गात्पदार्थविवेचनं मतभेदेन कर्तुमाह ॥

अस्यर्थः सर्वशब्दानामिति प्रत्याय्यलक्षणम् ।

अपूर्वदेवतास्वर्गैः सममाङ्गवादिषु ॥ १२१ ॥

सर्वशब्दानामपरासृष्टाकारविशेषमर्थमात्रं वाच्यमिति के चिदा-

हुः । एतत्सर्वशब्दानां प्रत्याख्यलक्षणं प्रत्याख्यस्य वाच्यस्य लक्षणं बोद्ध-
व्यम् । केन तुल्यमेतत्स्यादित्याह । अपूर्वदेवतेत्यादि । अपूर्वदेवतादि ।
अपूर्वदेवतादिषु हि नाकारप्रथनम् । यत्तु गवादिपदेषु आकारप्र-
थनं तन्नान्तरीयकतया बोद्धव्यम् । अन्यथा ऽपूर्वशब्दाद्देवताशब्दात्
स्वर्गशब्दाद्दशगवादिशब्दवदाकारादिप्रथनं स्यात् । यतश्च तेभ्यो ना-
स्याकारादिप्रथनं अतीर्थमात्रमेव तैः प्रत्याख्यतइति युक्तम् ॥ १२१ ॥

अथ गवादिशब्देभ्य आकारादिप्रथनं दृष्टं ततश्च तदङ्गं शक्यं य-
द्विशिष्टपदार्थप्रत्ययो युक्त इत्याशङ्क्याह ॥

प्रयोगदर्शनाभ्यासादाकारावग्रहस्तु यः ।

न स शब्दस्य विषयः स हि यत्नान्तराश्रयः ॥ १२२ ॥

साम्नादिमत्स्वेव यदा गोशब्दप्रयोगं पश्यति तद्दर्शनाभ्यासाच्च
यत्राकारपरिग्रहो यः स शब्दस्य प्रत्ययो न भवति । कस्मादित्याह ।
'स ही'त्यादि । तस्मात्प्रयोगाभ्यासेन यत्नान्तरेण शब्दावगम्यातिरि-
क्तेन स प्रथते ततश्च शब्दाव्यापारी ऽसौ न भवतीति शब्दस्यार्थमा-
त्रमेवापरामृष्टाकारविशेषं वाच्यं युक्तमित्येकः पक्षः ॥ १२२ ॥

इदानीं कश्चिच्छब्दवाच्यं कश्चित्त्राकारोनुनिष्पादीति पक्षान्त-
रमाह ॥

के चिद्भेदाः प्रकाशयन्ते

शब्दैस्तदभिधायिभिः ।

अनुनिष्पादिनः कांश्चि-

च्छब्दार्थं इति मन्यते ॥ १२३ ॥

के चिद्भेदा जाल्यादयः शब्दवाचाः के चित्त्रार्थप्रयोजकाः अनु-
निष्पादिन एव तथा तांश्च शब्दार्थं इत्यपरे मन्यन्ते ॥ १२३ ॥

एतदेव प्रत्याख्यातुमाह ॥

जातिप्रत्यायके शब्दे
या व्यक्तिरनुषङ्गिणी ।
न तान् व्यक्तिगतान् भेदान्
जातिशब्दो ऽवलम्बते ॥ १२४ ॥

जातिशब्दा जातिमात्रं प्रत्याययन्ति । व्यक्तिस्तु तत्रानुषङ्गिणी ।
निरधिकरणाया जातेरसम्भवादिति कृत्वा तद्व्यक्तिगतानाकार-
विशेषान् जातिपदार्थपक्षे जातिशब्दो नावलम्बते ॥ १२४ ॥

एतदेव व्यक्तीकर्तुमाह ॥

घटादीनां न चाकारान् प्रत्याययति वाचकः ।

वस्तुमात्रनिवेशित्वात्तद्गतिर्नान्तरीयकी ॥ १२५ ॥

घटादीनां प्रसिद्धानामाकारान्वाचकः शब्दो घटादिर्न प्रत्यायय-
ति । पृथुवुध्नीदराकारमात्रनिवेशित्वात् । न हि सकलविशेषसहि-
तमर्थं शब्दः प्रत्याययितुमलमिति तत्राकारविशेषावगतिर्नान्तरीय-
क्येवानुनिष्पादिष्येव बोद्धव्या ॥ १२५ ॥

नान्तरीयकत्वमेव प्रदर्शयितुमाह ॥

क्रिया विना प्रयोगेण न दृष्टा शब्दचोदिता ।

प्रयोगस्त्वनिष्पादी शब्दार्थ इति मन्यते ॥ १२६ ॥

यजेतेति शब्दचोदिता क्रिया कर्तृकर्मसाधनसामर्थी विना न
दृश्यते । ततश्चासौ साधनयोगो यथा तत्रानुनिष्पादी तथा शब्दार्थो
ऽवगन्तव्य इत्युपसंहृतम् ॥ १२६ ॥

अथ सर्वएवाकारा गुणप्रधाने भावेन (१) पदस्यार्थ इति तृतीयं
पक्षं दर्शयितुमाह ॥

नियतास्तु प्रयोगा ये नियतं यच्च साधनम् ।

तेषां शब्दाभिधेयत्वमपरैरनुगम्यते ॥ १२७ ॥

येन केन चिद्विना शब्दस्याभिधेयं न निर्वहति तत्सर्वं साध्यसाधनात्मकं शब्दाभिधेयं वक्तुं युक्तम् । किं चित्प्रत्याख्यते अन्यत्तत्र नान्तरीयकतयावगम्यतइत्यपि न शोभनं किं तु सर्वाकारमेवाभिधेयं गुणप्रधानभावेन यस्मात्प्रतीतमित्ययं पक्षः शोभनः ॥ १२७ ॥

समुदाय एव तुल्यकक्षयतया शब्दस्यार्थ इति चतुर्थं पक्षं दर्शयितुमाह ॥

समुदायो ऽभिधेयः स्या-

दविकल्पसमुच्चयः ॥ १२७ऽऽ ॥

ननु यद्याकारसमुदाय समुच्चितमेव प्रत्याययति तर्हि बहुवचनमेव तत्र स्यात् । अथ विकल्पितं प्रत्याययति तदा वचनविकल्पः स्यादित्याशङ्गाह । 'अविकल्पसमुच्चय' इति । अविद्यमानो विकल्पसमुच्चयौ यस्यासौ तथाभूतस्तस्मात्प्रतीयतइति सम्भाव्यते । एतच्चोपमासमुद्देशेऽप्यर्थविचारणावसरे सविस्तरं प्रदर्शयिष्यति ॥ १२७ऽऽ ॥

अथ जातिगुणक्रियात्मकस्यार्थस्यासत्यभूतः संसर्ग एव शब्दार्थ इति पञ्चमं पक्षं दर्शयितुमाह ॥

असत्यो वा ऽपि संसर्गः

शब्दार्थः कैश्चिदिष्यते ॥ १२८ ॥

घटादिभिः शब्दैर्घटादीनां जात्यादिसंसर्ग उच्यते । स चात्र तदव्यतिरेकेणानुपलम्भादसत्यभूत एवोच्यते । तस्मात्संसृष्टः पदार्थ एव सत्यभूत इति ॥ १२८ ॥

अथ सत्यमेवासत्योपाधिविचित्रितं शब्दवाच्यमिति षष्ठं पक्षमाह ॥

असत्योपाधि यत्सत्यं

तद्वा शब्दनिबन्धनम् ॥ १२८९९ ॥

शब्दस्य वा स्वरूपमेवाभिधेयमिति सप्तमं पञ्चं दर्शयितुमाह ॥

शब्दो वाप्यभिजन्यत्व-

मागतो याति वाच्यताम् ॥ १२९० ॥

अभिजन्यत्वमध्यासरूपत्वमागतः शब्द एव स्वरूपलक्षणः शब्द-
स्य वाच्यः ॥ १२९० ॥

अभिजन्यस्वरूपमाह ॥

सो ऽयमित्यभिसम्बन्धाद्रूपमेकीकृतं यदा ।

शब्दस्यार्थेन तं शब्दमभिजल्पं प्रचक्षते ॥ १२९१ ॥

सो ऽयमित्यभिसम्बन्धो ऽध्यासाख्य उच्यते । तेन पदार्थस्वरूपमा-
च्छादितमेकीकृतमिव प्रत्याय्यते तदा ऽभिजल्पः शब्द उच्यते । अध्या-
सवशाच्छब्दार्थयोरैकात्मत्वेऽप्यर्थः। शब्दस्यैव प्राधान्यमुपयोगवशात् ॥ १२९१ ॥

क्व चित्तु विषयभेदेन द्वयोरपि दृश्यतइति प्रसङ्गादभिधातुमाह ॥

तयोरपृथगर्थत्वे कूटेरव्यभिचारिणि ।

किं चिदेव क्व चिट् द्रव्यं प्राधान्येनावतिष्ठते ॥ १२९२ ॥

तयोः शब्दार्थयोरध्यासवशाद्रूपेऽनियमादेवाव्यभिचारिण्यपृथगर्थ-
त्वे एकरूपत्वे सति किं चिदेव रूपं योगवशात् क्व चिदेव लोके शास्त्रे
वा प्राधान्येनोद्दिक्ततया ऽवतिष्ठते ॥ १२९२ ॥

तत्र लोकेर्थाशब्दस्यैव प्राधान्यमित्यपि दर्शयितुमाह ॥

लोकेर्थास्वरूपतां शब्दः प्रतिपन्नः प्रवर्त्तते ॥ १२९३ ॥

अर्थरूपतां प्रतिपन्नीर्थेन सहैकत्वमिव प्राप्तः शब्दः प्रवर्त्तते । अर्थं
गौरित्यादि । तत्रार्थ एव बाह्यतया प्रधानमवसीयते ॥ १२९३ ॥

शास्त्रे तु शब्दस्योभयरूपतापि विभागेन परिदृश्यतइत्याह ॥

शास्त्रे तूभयरूपत्वं प्रविभक्तं विवक्षया ॥ १३२ ॥

शास्त्रे हि स्वरूपप्रधानो निर्देशः क्व चित् क्व चिच्चार्यप्रधानोपी-
त्युभयरूपता शब्दस्य दृश्यते ॥ १३२ ॥

इदानीमर्थेषु न शक्तिः पृथगस्ति किं तु शब्दाधीनेति यथा ते
शब्दैर्विधीयन्ते तथैवावगम्यन्तइति स्वमाहात्म्योपस्थापित एव श-
ब्दार्थ इत्यष्टमं पक्षं दर्शयितुमाह ॥

अशक्तेः सर्वशक्तेर्वी शब्दैरेव प्रकल्पिता ।

एकस्यार्थस्य नियता क्रियादिपरिकल्पना ॥ १३३ ॥

अथ चासर्वशक्तिरर्थो व्यवस्थितः । तस्य प्रतिनियतशक्त्यभिधानं
शब्देनेति नवमं पक्षं दर्शयितुमत्रैवोक्तं 'सर्वशक्तेर्वे'ति । शक्त्यर्थः क-
दा चित् क्रियारूपतयाभिधीयते । कदा चित्स्तिद्धरूपतयेति नियता
क्रियादिरूपता शब्दार्थतया प्रतिपाद्यते ॥ १३३ ॥

अथ बुद्ध्युपारूढ एव शब्दस्यार्थो न बाह्य इति दशमं पक्षमुपद-
र्शयितुमाह ॥

यो वार्थो बुद्धिविषयो

बाह्यवस्तुनिबन्धनः ।

स बाह्यवस्त्विति ज्ञातः

शब्दार्थः कैश्चिदिष्यते ॥ १३४ ॥

शब्दस्य बुद्ध्युपारूढस्य वैकल्पिकस्य यो बुद्ध्युपारूढो बाह्यवस्तु-
निबन्धनः बाह्यवस्तु विकल्पजननद्वारेण निबन्धनं यस्य स तथाभू-
तः । स च वैकल्पिको ऽर्थो भ्रमवशात् दृश्यविकल्पैकाकारिणावहीरू-
पोपि बहीरूपतया ऽध्यस्तो ऽध्यस्तमेव वस्त्ववगच्छामि शब्दादिति
शब्दनिमित्तमिति शब्दार्थ इत्यते ॥ १३४ ॥

इदानीं शब्दानामाकारविशेषवानर्थोऽपूर्वप्रभृतीनां संविन्मात्र-
मपरासृष्टाकारविशेषमर्थ इत्येकादशं पञ्चमाह ॥

आकारवन्तः संवेद्या व्यक्तस्मृतिनिबन्धनाः ।

ये ते प्रत्यवभासन्ते संविन्मात्रं त्वतोऽन्यथा ॥ १३५ ॥

कैश्चिच्छब्दैः संवेद्याः प्रत्याख्या आकारविशेषवन्तो व्यक्तस्मृतिनि-
बन्धनाः प्रत्यवभासन्ते । कैश्चिन्निराकाराः संविद्रूपाः प्रत्याख्यन्ते । ते-
षां तथैवार्थो व्यवस्थाप्यते ॥ १३५ ॥

इदानीं प्रतिनियतवासनावशेनैव प्रतिनियताकारोर्थस्तत्त्वतस्तु
कश्चिदपि नियतो नाभिधीयतइति द्वादशं पञ्चमाह ॥

यथेन्द्रियं सन्निप्रतद्वैचित्र्येणोपदर्शकम् ।

तथैव शब्दार्थस्य प्रतिपत्तिरनेकधा ॥ १३६ ॥

अविपरीतमप्यर्थमिन्द्रियं दीषवशान्नानारूपमवभासयति यथा
तथैव नियतवासनावसितचेतसां शब्दार्थप्रतीतिरिति नास्ति क-
श्चिन्नियत एकः शब्दस्थार्थः ॥ १३६ ॥

एतदेव व्याख्यातुमाह ॥

वक्तान्यथैव प्रक्रान्तो भिन्नेषु प्रतिपत्तृषु ।

स्वप्रत्ययानुकारेण शब्दार्थः प्रविभज्यते ॥ १३७ ॥

तथा हि । सांख्यजैनसौगतप्रभृतयः प्रतिपन्ननुसारैरान्यथैव श-
ब्दार्थं प्रतिपद्यन्ते वक्ता तु वैशेषिकादिना स्वप्रत्ययानुसारेण वक्तुं प्र-
क्रान्तः तथा च वैशेषिकेणावयविनं प्रतिपादयितुं घटशब्दः प्रयुक्तः
सांख्यैर्गुणसमाहारमात्रमभिमन्यते जैनसौगतैः परमाणुसंचयमात्र-
मिति तथैव तस्मात्तेषामर्थप्रतिपत्तिः ॥ १३७ ॥

एतदेव व्यक्तयितुमाह ॥

एकस्मिन्नपि दृश्येऽर्थे दर्शनं भिद्यते पृथक् ।

कालान्तरेण वैकोपि तं पश्यत्यन्यथा पुनः ॥ १३८ ॥

वस्तुत एकस्मिन्नेकरूपे दृश्येथे शास्त्रवासनाभेदाद्दर्शनं ज्ञानमस्मि-
न् भिद्यते एकोपि च पुरुषः सुगतदर्शनसंस्कृतमतिरन्यथाध्यवस्यत्यर्थं,
कालान्तरेण वैशेषिकशास्त्रश्रवणादन्यथेति ॥ १३८ ॥

अतः किमित्याह ॥

एकस्यापि च शब्दस्य निमित्तैरव्यवस्थितैः ।

एकेन बहुभिन्नार्थो बहुधा परिकल्प्यते ॥ १३८ ॥

एकस्य घटशब्दस्य निमित्तैः शास्त्रसंस्कारैरव्यवस्थितैरेकेन पुरुषे-
णानियतशास्त्रवासनावशात् क्रमेण बहुधार्थः प्रकल्प्यते बहुभिन्न
नानाशास्त्रसंस्कृतबुद्धिभिर्युगपत् स्वप्रत्ययानुसारेण बहुधापि परि-
कल्प्यतइति किमत्र कुर्मः ॥ १३८ ॥

अतः किमित्याह ॥

तस्माद्दृष्टतत्त्वानां सापराधं बहुच्छलम् ।

दर्शनं वचनं चापि नित्यमेवानवस्थितम् ॥ १४० ॥

यत एवं तस्माद्दृष्टतत्त्वानां पुरुषाणां दर्शनमनवस्थितम् । अदृष्ट-
तत्त्वतया च सापराधं अत एव बहुच्छलं बहुविधबाधकाघातं तथा
सति वचनमपि तेषां तथैवेति तत्त्वकथनं सुदूरमवस्थितम् ॥ १४० ॥

ननु सन्धेव परावरज्ञा मुनयः तदनुसारेण सर्वं व्यवस्थापयिष्याम
इति तदर्थमाह ॥

ऋषीणां दर्शनं यच्च तत्त्वे किं चिदवस्थितम् ।

न तेन व्यवहारोस्ति न तच्छब्दनिबन्धनम् ॥ १४१ ॥

परमर्षीणां भगवतां दर्शनं तात्त्विकं भवति किं तु परमार्थेन
व्यवहारासंभवः व्यवहारसाधनानां शब्दानां निबन्धनं न भवतीति
न तेन व्यवस्था । व्यवहारवेलायां वा ते ऽप्यदृष्टतत्त्वसदृशा इति पुन-

रव्यवस्थैव । यदुच्यते “रूपणव्यपदेशाभ्यां लौकिके वर्त्मनि स्थितौ, ज्ञाने प्रत्यभिलापे च सदृशौ बालपण्डितौ” इति । ननु पुरुषबुद्धयो विचित्रा भवन्तु प्रत्यक्षेण खलु वयं यथावदर्थी दृष्टः तथैव च व्यवहरिष्याम इत्याशङ्क्य प्रत्यक्षस्याव्यवस्थितिमाह ॥

तलवद् दृश्यते व्योम
खद्योतो हव्यवाडिव ।
न चेन्नास्ति तलं व्योम्नि
न खद्योते ज्ञताशनः ॥ १४२ ॥

अतिनिर्मलं गगनतलमित्यविप्लुतदृशामप्युक्तिर्दृश्यते तदत्र किं कुर्मः ॥ १४२ ॥

यत्पुनरुपपत्त्या निश्चीयते तद् दृष्टमित्येव तथैवोपगम्येत्युपसंहरनाह ॥

तस्मात्प्रत्यक्षमप्यर्थं
विद्वानीक्षेत युक्तितः ।
न दर्शनस्य प्रामाण्यात्
दृश्यमर्थं प्रकल्पयेत् ॥ १४३ ॥

तस्माद्भवहारवेलायामसमाख्येतत्त्वानामर्थानां यथा लौकिकैरन्वाख्यानं क्रियते तथैव तदनुसारेण शब्दार्थमाश्रित्य व्यवहारं निर्वाहयेन्न पिष्टपेषणमाचरणीयमिति ॥ १४३ ॥

यस्य यथैव स्वदर्शनानुसारेण प्रतिभाति तथैव तस्य स शब्दार्थं ब्रह्मेवाश्रयणीयमित्यलं निर्वस्तुबहुविकल्पप्रदर्शनेनेत्याह ॥

असमाख्येतत्त्वाना-
मर्थानां लौकिकैर्यथा ।

व्यवहारे समाख्यानं

तत्प्राज्ञो न विकल्पयेत् ॥ १४४ ॥

एवं मतभेदेन प्रदर्शितस्य द्वादशधा पदार्थस्य पदकाण्डे जात्या-
दिप्रपञ्चैः प्रविभज्य स्वरूपं निर्णेष्यति एतदत्र वैयाकरणस्याखण्ड
एव स्फोटलक्षणे वाक्यार्थो ऽध्यासः सम्बन्धः पदार्थस्वसत्य एवेति
निर्णयः ॥ १४४ ॥

अथ प्रतिभास्वरूपमेव पूर्वोपक्रान्तमनुवध्नाह ॥

विच्छेदग्रहणे ऽर्थानां प्रतिभा ऽन्यैव जायते ।

वाक्यार्थ इति तामाहुः पदार्थैरुपपादिताम् ॥ १४५ ॥

देवदत्तादिपदेभ्यो विच्छिन्नेभ्यस्तदर्शानां विच्छेदेनैव ग्रहणे प्रत्य-
यवेलायामेका प्रतिभा पदार्थमतिव्यतिरिक्तैव जायते तां च वा-
क्यार्थं वैयाकरणा आहुः । कस्तस्या उपाय इत्याह । “पदार्थैरुपपा-
दितामि”ति पदार्थैरसत्यैरेवोपाधिभूतैरुपपादितामभिव्यक्तामिति
॥ १४५ ॥

कीदृशीं तामित्याह ॥

इदं तदिति सान्येषामनाख्येया कथं चन ।

प्रत्यात्मवृत्तिसिद्धा सा कर्त्तापि न निरूप्यते ॥ १४६ ॥

सा चोपजायमाना आख्यातुमन्यस्य न शक्यते केवलं स्वसंवेदन-
सिद्धैवासा प्रतिपन्नापि स्वसंवेदनसमये नियतेन रूपेण निरूपयि-
तुमशक्यैव सा ॥ १४६ ॥

किंस्वभावासावित्याह ॥

उपश्लेषमिवार्थानां सा करोत्यविचारिता ।

सार्वरूप्यमिवापन्ना विषयत्वेन वर्त्तते ॥ १४७ ॥

असंसृष्टानां पदार्थानामसावुपश्लेषं मेलनं करोति सर्वरूपे च

वाक्ये पदार्थानां वासौ विषयत्वेन वर्त्तते तन्निष्ठास्ते साफल्यं भजन्त-
इति ॥ १४७ ॥

तां च न किं चित्प्राणिमात्रमतिवर्त्तते अतिक्रम्य तिष्ठतीत्याह ॥
साक्षाच्छब्देन जनितां भावनानुगमेन वा ।

इतिकर्त्तव्यतायां तां न कश्चिदतिवर्त्तते ॥ १४८ ॥

सा साक्षाच्छब्देन कदा चिद्व्यवहारकाले जन्यते जन्मान्तरभाव-
नावशेन वा गजवाजिप्रभृतीनां तन्मूल एवेतिकर्त्तव्यतारूपः सर्वस्य
व्यवहारः ॥ १४८ ॥

एतदेव स्फुटयति ॥

प्रमाणत्वेन तां लोकः सर्वः समनुपश्यति ।

समारम्भाः प्रतीयन्ते तिरश्चामपि तद्वशात् ॥ १४९ ॥

सर्वः कश्चित्तामेव भगवतीं स्वप्रतिभां प्रमाणत्वेन पश्यति तथा
चोच्यते 'सतां हि संदेहपदेषु वस्तुषु प्रमाणमन्तःकरणप्रवृत्तय' इ-
ति । तिरश्चां च जातमात्राणां तन्मूल एव व्यवहार इति न तद-
पङ्गवेन आत्मा वञ्चनीयः ॥ १४९ ॥

सिद्धैव चेयं सर्वस्य प्रतिभेत्युपपादयितुमाह ॥

यथा द्रव्यविशेषाणां परिपाकैरयत्नजाः ।

मन्दादिशक्तयो दृष्टाः प्रतिभास्तद्वतां तथा ॥ १५० ॥

यथा द्रव्यविशेषाणां परिपाकव्यतिरिक्तयत्नान्तरनिरपेक्षा मन्दा-
दिशक्तयो दृश्यन्ते तथैवेयं प्रतिनियतसंस्कारजन्या प्रतिभावतां स्फुट-
मुपलभ्यतएव जन्मान्तराभ्यासहेतुकेयमिति ॥ १५० ॥

सनिदर्शनमुपपादयितुमाह ॥

स्वरष्टिं विकुरुते

मधौ पुंस्कोकिलस्य कः ।

जन्त्वादयः कुलायादि-

करणे केन शिञ्जिताः ॥ १५१ ॥

पञ्चमस्वरविरावी मधुमासे पुंस्कोकिल इत्ययत्रजमेतत्सिद्धं लूता-
तन्तूनां कुलायरचना च प्रतिभामाहात्म्यादेव दृश्यते ॥ १५१ ॥

एतदेव स्फुटयितुमाह ॥

आहारप्रीत्यभिद्वेषप्लवनादिक्रियासु कः ।

जात्यन्वयप्रसिद्धासु प्रयोक्ता ष्टगपर्चिणाम् ॥ १५२ ॥

प्रतिप्राख्याहारादिक्रिया नियता ऽनादिप्रतिभावभादेवेति प्र-
सिद्धम् ॥ १५२ ॥

प्रतिभायाश्च शब्द एव मूलमित्याह ॥

भावनानुगतादेतदागमादेव जायते ।

आसत्तिविप्रकर्षाभ्यामागमस्तु विशिष्यते ॥ १५३ ॥

स चागमः कदा चिदासन्नोस्मिन्नेव जन्मन्व्यगतः कदा चिज्जन्मा-
न्तरइत्यासत्तिविप्रकर्षाभ्यां शब्द एव प्रतिभाहेतुः ॥ १५३ ॥

तस्याश्च निमित्तभेदेन षड्विधं दर्शयितुमाह ॥

स्वभावचरणाभ्यासयोगादृष्टोपपादिता ।

विशिष्टोपहिता चेति प्रतिभां षड्विधां विदुः ॥ १५४ ॥

स्वभावेन यथा कपिः । चरणादिषूदाहरणान्यूह्यानि । एवमख-
ण्डेपि वाक्येभ्युपगते पदपदार्थप्रविभागमन्तरेण व्यवहारो न निर्व-
हतीति पदार्थः सामान्येन मतभेदप्रदर्शनपूर्वकं निर्णीतः ॥ १५४ ॥

इदानीं मुख्यनान्तरीयकविभागेन पदार्थविचारोपक्रममाह ॥

यथा संयोगिनि द्रव्यैर्लक्षिते ऽर्थे प्रयुज्यते ।

गोशब्दो न त्वसौ तेषां विशेषाणां प्रकाशकः॥१५५॥

इह शब्दस्य सामान्यं वाजप्यायनमतेनार्थः व्यक्तिर्वा व्याडिमते-
नार्थः । तत्रेह सामान्यमात्रं वा व्यक्तिमात्रं वा तस्य प्रयोजकमर्थत्वे-
नावबुध्यते विशेषास्तु नान्तरीयकतया ततोवगम्यन्ते ततः शब्दस्या-
दृष्टव्यभिचारं सामान्यमात्रमेवार्थः । यथा संयोगिनो द्रव्यविशेषाः
सूक्ष्मा मण्ड्यादय उपलक्षणमात्रभावेन गवादीनामर्थानां स्थिताः न
गवादिशब्दवाच्या भवन्ति तथान्तरङ्गा अप्याकारावर्त्तसंस्थानादय
इति न तेषामसौ प्रकाशक उच्यते ॥ १५५ ॥

एतदेव स्फुटीकर्तुमाह ॥

आकारवर्णावयवैः संश्लेषु गवादिषु ।

शब्दः प्रवर्त्तमानो ऽपि न तानङ्गीकरोत्यसौ ॥१५६॥

आकारादयो व्यभिचारित्वाच्छब्दवाच्या न भवन्तीत्यर्थः ॥ १५६ ॥

नन्वाकारवाचकानां स्थूलङ्गस्वकर्बुरशबलादीनां शब्दानां किमा-
कारादिवाचकत्वं नाङ्गीकार्यमेवेत्याशङ्गाह ॥

संस्थानवर्णावयवैर्विशिष्टे यः प्रयुज्यते ।

शब्दो न तस्यावयवे प्रवृत्तिरूपलभ्यते ॥ १५७ ॥

स्वशब्दैराकारादय उच्यन्ते एवेति न सर्वत्र वयं तदप्रतीतिं ब्रूमः
यद्धि प्रयोजकं शब्दस्य तदेव तस्य वाच्यं अन्यन्नान्तरीयकमिति ब्रूमः
अत आकारादिवाचकानां नावयवमात्रे एकदेशमात्रे प्रवृत्तिरङ्गी-
कार्या अतः शब्दैरर्थस्य क्व चिद्विशेष उच्यते क्व चित्सामान्यमात्रम्
॥ १५७ ॥

एवं च न शब्दस्यैवंरूपं प्रत्यक्षमप्यर्थसाक्षात्कारोपनायकमेवमेवा-
र्थस्वरूपपरिच्छेदकं दृष्टमित्याह ॥

दुर्लभं कस्य चिन्नोके सर्वावयवदर्शनम् ।

कैश्चिच्चवयवैर्दृष्टैरर्थः कृत्स्नो ऽनुमीयते ॥ १५८ ॥

युगपत्सर्वावयवदर्शनस्यासंभवात्कतिपयावयवदर्शनेन सकलार्थपरिच्छेदस्तत्रानुमानिक एवेति प्रत्यक्षमपि नैव सकलमर्थस्वरूपं परिच्छिनत्ति ॥ १५८ ॥

तथैव शब्दादेकदेशावसायेन नित्यसहचारिधर्मान्तरावगमो जायत इत्याह ॥

यथा जात्युत्पलादीनां गन्धेन सहचारिणाम् ।

नित्यसंबन्धिनां दृष्टं गुणानामवधारणम् ॥ १५९ ॥

जातिगन्ध उत्पलगन्ध इति शब्दाद्विशिष्टस्य गन्धमात्रस्यावगतिः तत्सहचारिरूपस्यर्थाद्यवधारणं तत्र नान्तरीयकं न मुख्यमिति बोद्धव्यम् ॥ १५९ ॥

ततश्च शब्दो ऽपरामृष्टविशेषे वस्तुमात्रे एव प्रवर्तत इत्याह ॥

संख्याप्रमाणसंस्थाननिरपेक्षः प्रवर्तते ।

विन्धौ च समुदाये च वाचकः सलिलादिषु ॥ १६० ॥

एकापि जलकणिका ऽऽपो बहलमपि सरित्स्रोतस्तथैवोच्यते एकापि शिला शुक्ला हिमवानपि शुक्ल इति ॥ १६० ॥

शब्दः प्रयोजकमात्रमेव जात्यादिकं स्वार्थीकृत्य प्रवर्तते आकाराद्विशेषावभासस्तु नान्तरीयक इति स्थितम् । ननु समुदायेषु हि वृत्ताः शब्दा अवयवेष्वपि वर्तन्ते यथा तैलं भुक्तं घृतं भुक्तं शुक्लो नील, कपिल इत्युक्तं तदेतत्कथम् । उक्तं च ॥

“न जातिगुणशब्देषु मूर्त्तिभेदो विवक्षितः ।

ते जातिगुणसंबन्धभेदमात्रनिबन्धनाः” ॥

तथा “नेक्षिता जातिशब्दानां समुदायानुपातिनाम् । जातिमाचक्षते ते हि व्यक्तीर्वा जातिसंभताः” ॥

इति । इह च “संख्याप्रमाणसंस्थाननिरपेक्षः प्रवर्त्तते । बिन्दौ च समुदाये च वाचकः सलिलादिषु” इति तदेतदाशङ्काह ॥

संस्कारादिपरिच्छिन्ने तैलादौ यो व्यवस्थितः ।

आह्निकदेशं तच्चेन तस्यावयववर्त्तिता ॥ १६१ ॥

संस्कारीपघातादिपरिच्छिन्ने तैलादौ तैलघृतादिः शब्दो व्यवस्थितो ऽसावेकदेशं समुदायाध्यारोपेणाह । एतदुक्तं भवति । न ते जातिशब्दाः अपि तु तत्सदृशा एव ते नियतपरिमाणाभिधायिनस्तदध्यारोपेण तदेकदेशवाचिन उच्यन्तइति अतस्तेषामवयववर्त्तिता भाष्यउक्तेति न कश्चिद् दोषः उक्तं च “संस्कारादुपघाताद्वा वृत्ती-क्तपरिमाणके । तैलादौ जातिशब्दो ऽत्र समत्वादवगम्यत”इति ॥ १६१ ॥

एतदर्थं परमार्थत इदं बोद्धव्यमित्याह ॥

येनार्थेनाभिसंबद्धमभिधानं प्रयुज्यते ।

तदर्थापगमे तस्य प्रयोगो विनिवर्त्तते ॥ १६२ ॥

येनार्थेन जात्यादिना प्रयोजकेन ॥ १६२ ॥

वक्तुरिच्छया धर्मान्तर्भावनेन तु प्रयुज्यमानोपि शब्दो न तेषां सर्वेषां (१) नियमेन प्रत्यायनं करोतीत्याह ॥

यांस्तु संभविनो धर्मा-

नन्तर्नीय(२) प्रयुज्यते ।

शब्दस्तेषां न सान्निध्यं

नियमेन व्यपेक्षते ॥ १६३ ॥

एतदेवान्वयव्यतिरेकाभ्यां स्फुटीकुर्वन्नाह ॥

(१) सर्वेषामिति २ पु० नास्ति ।

(२) अन्तर्नीयिति २ पु० पाठ. स एव च युक्त. ।

यथा रोमशफादीनां व्यभिचारे ऽपि दृश्यते ।

गोशब्दो न तथा जातेर्विप्रयोगे प्रवर्तते ॥ १६४ ॥

उपसंहर्तुमिदानीमाह ॥

तस्मात्संभविनो ऽर्थस्य शब्दात्संप्रत्यये सति ।

अदृष्टविप्रयोगो ऽर्थः सम्बन्धित्वेन वर्तते ॥ १६५ ॥

नैयत्येनादृष्टविप्रयोगो जात्यादिरेव शब्दस्य सम्बन्धित्वेन वाच्यत्वे-
न गम्यतइति बोद्धव्यम् ॥ १६५ ॥

एवं नामपदस्यार्थविचारं कृत्वेदानीं तस्यैव भागार्थविचारं प्र-
स्तौति । तत्र प्रत्ययभागस्यार्थविचारं तावदाह ॥

वाचिका द्योतिका वा स्यु-

र्द्वित्वादीनां विभक्तयः ॥ १६५ऽऽ ॥

तेन प्रत्ययभागस्य संख्याकर्मादयो वाच्यत्वेन द्योत्यत्वेन वार्था
इति ज्ञेयम् ॥

इदानीं प्रकृतिभागस्यार्थमभिधातुं प्रकृतिप्रत्ययसमुदाय एव सं-
ख्यादिविशिष्टस्यार्थस्याभिधायक इत्याह ॥

स्याद्वा संख्यावतो ऽर्थस्य

समुदायो ऽभिधायकः ॥ १६६ ॥

अथ वा संख्याद्युपलक्षितमेवार्थं प्रकृतिप्रत्ययसमुदायो ऽभिधत्त-
इत्यभिधातुमाह ॥

विना संख्याभिधानाद्वा संख्याभेदसमन्वितान् ।

अर्थान् स्वरूपभेदेन कांश्चिदाज्जर्गवादयः ॥ १६७ ॥

स्वरूपभेदेन द्वित्वादिभेदेनेत्यर्थः ॥ १६७ ॥

ननु यदा शब्दा नित्यसम्बन्धा विवेकेन ज्ञातशक्तयः स्वार्थस्य प्र-

तीती तदा कथमेतदवगतमयं प्रकृत्यर्थो ऽयं प्रत्ययार्थ इत्याशङ्गा-
पोद्धारस्यान्वयव्यतिरेकी निमित्तमिति प्रतिपादयितुमाह ॥

ये शब्दा नित्यसम्बन्धा विवेके ज्ञातशक्तयः ।

अन्वयव्यतिरेकाभ्यां तेषामर्थो विभज्यते ॥ १६८ ॥

विवेके सति शब्दार्थविभागे कृते सति च प्रातिपदिके प्रत्यये
चासत्येकत्वादिविरहितं वृत्तत्वमात्रमवगम्यतद्व्येवमन्वयव्यतिरेका-
भ्यां प्रकृतिप्रत्ययार्थप्रविभागो व्यवस्थाप्यते ॥ १६८ ॥

तत्रापि शक्यत्वाशक्यत्वाभ्यामन्वयव्यतिरेकावाश्रित्य तत्प्रतिपादनं
कर्त्तव्यमित्याह ॥

यत्र चाव्यभिचारेण

तयोः शक्यं प्रकल्पनम् ।

नियमस्तत्र

यत्रान्वयव्यतिरेकावुपलभ्येते तत्रैव नियतः न त्वशक्ये विषयद्र-
त्याह ॥

नत्वेवं

नियमो नुट्शवादिषु ॥ १६९ ॥

भवतामत्तीत्यादावसति नुडादावर्थदर्शनाहृक्षाणां पचतीत्यादौ
तस्य साहाय्यमात्रं स्थापितं न पृथगर्थतेति उक्तं च “भावकर्मकर्त्ता-
रः सार्वधातुकार्था इति चेदेकद्विवद्भुषु नियमानुपपत्तिरतदर्थत्वात्,
शब्दविकरणार्था(१) इति चेत् कृताभिहितेषु विकरणाभाव” इति
॥ १६९ ॥

यत्र तु पृथगेव तयोः प्रकृतिप्रत्यययोरर्थवत्त्वं दृश्यते तत्र पृथग-

धर्माभिधानमेवाङ्गीकार्यं न तूपलक्षणार्थत्वं कल्पनीयमित्याह ॥

सम्भवे वाभिधानस्य लक्षणं तु न कल्प्यते(१) ।

आपेक्षिक्यो हि संसर्गे नियताः शब्दशक्तयः ॥१७०॥

प्रकृतिप्रत्यययोः पृथगर्थाभिधानसम्भवे प्रकृत्यर्थ एव पदवाच्यः प्रत्ययार्थस्तूपलक्ष्यमाणः प्रत्ययार्थ एव पदवाच्यः प्रकृत्यर्थस्तूपलक्ष्यमाण इति न युक्ता कल्पना । ननु यदि प्रकृतिप्रत्यययोः पृथक् पृथगर्थ-मभिधातु शक्तिरस्ति तत्किमिति परस्परापेक्षितया स्वार्थाभिधान-मित्याह । 'आपेक्षिक्य' इत्यादि । यस्मात्संसर्गे प्रकृतिप्रत्ययार्थयोः शब्दशक्तयो ऽन्वयव्यतिरेकापेक्षिता नियता एव प्रातिस्विक्य इव(२) प्रतीयन्तइति ॥ १७६ ॥

यत्र त्वपेक्षायामपि न पृथगर्थतोपलभ्यते तत्रापिद्वारो नाश्रयणी-य इत्याह ॥

न कूपसूपयूपानामन्वयो ऽर्थस्य दृश्यते ।

अतो ऽर्थान्तरवाचित्वं संघातस्यैव गम्यते ॥ १७१ ॥

न हि एकापगमे क्व चिद्या का चिदर्थाना वेदनोपजायते ॥ १७१ ॥

तदेवं शक्याशक्यावन्वयव्यतिरेकावाश्रित्यापीद्वारेणान्वाख्यातं प-दभागयोः कार्यमित्युक्तं ततश्च किं सनिमित्तं अथ निर्निमित्तमेवेत्या-शङ्क्य सनिमित्तमेव पदभागयोः पदस्य चान्वाख्यानं कार्यमितीदा-नीसुपपादयितुमाह ॥

अन्वाख्यानानि भिद्यन्ते

शब्दश्रुत्युत्पत्तिकर्मसु ।

(१) कल्पतइति २ पु० पाठः ।

(२) एवेति २ पु० पाठः ।

बहूनां सम्भवे ऽर्यानां

निमित्तं किं चिदुच्यते ॥ १७२ ॥

यत्र खलु बहूनि निमित्तानि सम्भवन्ति तत्र किं चिदेव नैयत्ये-
ना(१)श्रित्यान्वाख्यानं क्रियतइत्युच्यते ॥ १७२ ॥

एतदेव दर्शयितुमाह ॥

वैरवासिष्ठगिरिशा-

स्तथैकागारिकादयः ।

कैश्चित्कथं चिदाख्याता

निमित्तावधिसंकरैः ॥ १७३ ॥

वीरस्येदं वैर वीराया वा, तथा वसिष्ठस्येदं वसिष्ठेन कृतं प्रोक्तं वा
वासिष्ठ, गिरौ शेतइति 'गिरौ ङश्छन्दसी'ति ङप्रत्यये ऽथ वा गिरिं
श्यतीति 'आतीनुपसर्गे क' इति के गिरिश, इत्येवं निमित्तावधिसं-
कर्येणान्वाख्यानं कृतम् ॥ १७३ ॥

ननु नियतमेव निमित्तमत्र किं चिदुच्यतामित्याशङ्क्योपायाना-
मनियतत्वादनियतमिति प्रतिपादयितुमाह ॥

यथा पथः समाख्यानं वृक्षवल्मीकपर्वतैः ।

अविरुद्धं गवादीनां भिन्नैश्च सहचारिभिः ॥१७४॥

यथा वृक्षादिभिर्भिन्नैरुपायभूतैरेव कस्य चित्पथः समाख्यानम-
विरुद्धं तथा गवादीनां शब्दानां भिन्नैरेव सहचारिभिरन्वाख्यानमि-
ति बोद्धव्यम् ॥ १७४ ॥

अर्थस्य चावस्थाभेदा बहवः सन्ति येन च योवस्थाभेदः परिदृष्ट-
स्तेनैवासी तत्समाख्यातं करोतीत्याह ॥

अन्यथा च समाख्यान-

भवस्थाभेददर्शिभिः ।

क्रियते किंशुकादीना-

मेकदेशे ऽवधारणात्(१) ॥ १७५ ॥

किंशुको नेति किंशुकशब्दं प्रयुञ्जते इति भिन्नमेव निमित्तम्
॥ १७५ ॥

एतदेव व्यक्तीकर्तुमाह ॥

कैश्चिन्निर्वचनं भिन्नं गिरतेर्गर्जतेर्गमेः ।

गुवतेर्गदतेर्वापि गौरित्यत्वानुदर्शितम् ॥ १७६ ॥

गोलक्षणस्यार्थस्य नानाविधा अवस्था दृष्टाः तदनुगमेनैवार्थमाह-
राचार्याः ॥ १७६ ॥

एवं शब्दस्य प्रकृतिवाच्यमेव निमित्तं ततश्च बहुविधनिमित्तप्रदर्शनम् । इदानीं स्वरूपमेव शब्दानां प्रवृत्तिनिमित्तमन्वाख्यानयो-
पादीयतइति पक्षं प्रदर्शयितुमाह ॥

गौरित्येव स्वरूपाद्वा

गोशब्दो गोषु वर्तते ।

व्युत्पाद्यते न वा सर्वं ॥ १७६ऽऽऽ ॥

अथ कस्मान्नौरित्युच्यते गौरित्येव हि गौरिगवि वर्ततइत्वौक्थि-
क्याः । अतश्च स्वरूपमात्रप्रयुक्ताः सर्वे शब्दा इत्यव्युत्पत्तिपक्ष एवेत्या-
ह 'व्युत्पाद्यते न वा सर्वमिति' ॥ १७६ऽऽऽ ॥

कैश्चित्स्वरूपं वाच्यं च निमित्तमुच्यतइत्याह ॥

कैश्चिच्चोभयमिष्यते ॥ १७७ ॥

एवं सनिमित्तमन्वाख्यानं निमित्तं च वाच्यं बहुधा कैश्चित्कथं चित् किं चिदुक्त स्वरूपं वा निमित्त उभयमेव वेति दर्शितम् ॥ २७७ ॥

इदानीं किं भिन्नमेव रूपं शब्दस्य आहो खिदभिन्नमिति विचार्यते यदि भिन्नमेव तदा गमनं गरल गज इत्यादिषु गादीनां भिन्नत्वाद्भिदेनैवोपादानं प्राप्नोति ततश्चानन्त्यादशक्यत्वमन्वाख्यानस्येत्याह ॥

सामान्येनोपदेशश्च शास्त्रे लघ्वर्थमाश्रितः ।

जात्यन्तरवदस्यापि विशेषाः प्रतिपादकाः ॥ १७८ ॥

शब्दमेददर्शने भिन्नानां सामान्यसमाश्रयेण लाघवादुपदेशः शास्त्रे क्रियते विशेषा ये ते ऽस्यैव जात्यन्तरवत्प्रतिपादका उच्यन्ते ॥ १७८ ॥

एतदेवाह ॥

अर्थान्तरे च यदृत्तं तत्प्रकृत्यन्तरं विदुः ।

तुल्यरूपं न तद्रूढावन्यस्मिन्ननुषज्यते ॥ १७९ ॥

रूढौ च तुल्यरूपं स्वरूपेणान्यस्मिन्ननुषज्यते तत्त्वतस्तद्भिन्नमेव सादृश्यात्तत्रैकत्वं मन्यते परमार्थतस्तु भिन्नाः शब्दा गवादयः ॥ १८६ ॥

स्वतश्च यजिभिन्न एवेत्याह ॥

भिन्नाविजियजी धातू

नियतौ विषयान्तरे ।

कैश्चित्कथं चिदुद्दिष्टौ

चित्तं हि प्रतिपादनम् ॥ १८० ॥

अन्यो यजिरन्य इजिरिति नियतौ बोद्धव्यौ । इजिः कित्येव यजिसु तदितरस्मिन्निति । आचार्यैः पुनः का चिद्भेदाश्रयेण निर्दिष्टौ

क चिदभेदेनेति प्रतिपादयितुमाह । 'कैश्चिदि'त्यादि । कश्चिद्यजेः किति संप्रसारणं शास्ति इष्टः इष्टेति, तृजादौ तस्य तन्नेच्छति यथा यष्टं यष्टव्यमिति, कश्चिदिजिमेवोपदिशति तस्य तृजादौ यादेशं वि-
दधाति, इति प्रतिपादनवैचित्र्यम् ॥ १८० ॥

अवस्थाभेदाश्रयेणापि प्रतिपादनं दृश्यतइत्याह ॥

एवं च बालवायादिजित्वरीवदुपाचरेत् ।

भेदाभेदाभ्युपगमे न विरोधो ऽस्ति कञ्चन ॥ १८१ ॥

इह विदूरात्प्रभवति वैदूर्यं इति वैदूर्यशब्दं व्युत्पादयन्ति । न च विदूरादसौ प्रभवति । बालवायादुत्पन्नो विदूरे केवलं संस्क्रियते त-
त्रोक्तं "बालवायो विदूरं च प्रकृत्यन्तरमेव सा । न वै तत्रेति चेदू-
पाज्जित्वरीवदुपाचरे"दिति । बालवायो वृत्तिविषये विदूरमापद्यते
ततश्च बालवायात्प्रभवति वैदूर्यो मणिरिति सिद्धम् । अतो बालवा-
यविदूरयोरभेदो ऽभ्युपगतः । अथ वान्यो वृत्तिविषये विदूरशब्द उ-
च्यते । यथा वणिग्भिर्वारणासी जित्वरीति । आदिशब्दाद्विश्रवणरव-
णशब्दाविति भेदो ऽवगन्तव्यः । अतो ऽभेदाभ्युपगमे भेदाश्रयणे वा
न कश्चिद्दोषः । भेदपक्षाश्रयणे च सामान्यमाश्रित्य लाघवेनोपदे-
शः क्रियते । अभेदपक्षे त्वभिन्नरूपसमाश्रयणेनैवेति न किं चिदव-
द्यम् ॥ १८१ ॥

ततो यदि शब्दभेदपक्षः तदा धातूपसर्गयोः यथोक्तकल्पनमि-
त्याह ॥

अडादीनां व्यवस्थार्थं पृथक्त्वेन विकल्पनम् ।

धातूपसर्गयोः शास्त्रे धातुरेव तु तादृशः ॥ १८२ ॥

अङ्द्विर्वचनव्यवस्थार्थं केवलं धातवः पृथगुपदिष्टा वस्तुतः पुनर्वि-
शिष्टक्रियावचना एव तदिति सोपसर्गाणामेव धातुत्वम् ॥ १८२ ॥

एतदेव प्रतिपादयितुमाह ॥

तथा हि सङ्ग्रामयतेः

सोपसर्गाद्विधिः स्मृतः ।

क्रियाविशेषाः संघातैः

प्रक्रम्यन्ते तथाविधाः ॥ १८३ ॥

असङ्ग्रामयत्, सिसङ्ग्रामयिषते, सोपसर्गस्यैवाङ्घ्रिर्वचनदर्शनात्सो-
पसर्गस्यैवास्य धातुत्वं अत उपक्रमएवाख्याते विशिष्टैव धातुवाच्या
क्रिया निर्वर्त्तयितुमुपक्रम्यतइत्याख्यातानां स्वरूपप्रदर्शनार्थमाह
'क्रियाविशेषा' इत्यादि । संघातैर्धातूपसर्गसमुदायैरित्यर्थः । तथा-
विधा अभिन्ना भिन्ना वा ॥ १८३ ॥

अतः किं भवतीत्याह ॥

कार्याणामन्तरङ्गत्व-

मेव(१)धातूपसर्गयोः ॥ १८३ऽऽ ॥

एवं धातूपसर्गाश्रयाणि यानि कार्याण्यन्तरङ्गाणीत्युच्यन्ते इति
पूर्वं तान्येव प्रवर्तन्ते यथा सुडादयः ॥ १८३ऽऽ ॥

तथाभूनेव च सा क्रिया साधनसंबन्धं गच्छतीत्याह ॥

साधनैर्याति संबन्धं तथाभूतैव सा क्रिया ॥ १८४ ॥

तथाभूतैव उपसर्गविशिष्टैव कारकसंबन्धमुपगच्छति । एवं चा-
नुभूयतइति कर्मणि लकारः सिध्यति तथा 'षत्वतुकोरसिद्ध' इत्या-
रम्भणीयम् । 'अङ्घ्र्यासव्यवायेपी'त्यनारम्भणीयमेवेति स्थितम्, उ-
क्तं च "कारकाणां प्रवृत्तिर्विशिष्टक्रियायामन्यथा(२) कृत्वा मांसी-
दने प्रवर्त्तन्ते अन्यथा च शुष्कौदन इति वृत्तोपसर्गसम्बन्धायाश्च त-

(१) एवमिति २ पु० पाठः ।

(२) क्रियाया अन्यथेति २ पु० पाठः ।

स्या वैशिष्ट्यमिति क्रमाश्रयणेन पूर्वमेवोपसर्गेण सम्बन्धः ॥ १८४ ॥

इदानीं पूर्वं धातुः साधनेन युज्यतइति क्रमसमाश्रयणेनाख्या-
तस्वरूपं प्रतिपादयितुमाह ॥

प्रयोगार्हेषु सिद्धः स-
न्भेत्तव्यो ऽर्थो विशिष्यते ।

प्राक् च साधनसम्बन्धा-
त्क्रियां नैवोपजायते ॥ १८५ ॥

लब्धात्मनस्तस्या विशिष्यत्वोपपत्तेः प्रयोगार्हेषु धातुषु सिद्धः सन्न-
र्थो भेत्तव्यो विशिष्यो भवत्युपसर्गादिभिः, न तु (१) पूर्वकालआख्याते
विशेषणयोगः । यदि प्राक्साधनसम्बन्धात् क्रियाविशेष इत्युच्यते त-
दा ऽव्युत्पन्नायास्तस्याः स्वरूपाभावेन कथं चित्(२) शेषसम्बन्धः
स्यादित्याह 'प्राक् चे'त्यादि । उक्तं च 'साधनं क्रियां निर्वर्त्तयति
तामुपसर्गो विशिनष्टी'ति । पूर्वं साधनसम्बन्धः तत उपसर्गेस्तद्वि-
शेषणमुपपन्नम् । अस्मिंश्च पक्षे 'ऽडभ्यासव्यवायेपी'त्यारम्भणीयं 'ष-
त्वतुकोरसिद्ध' इति तुक्ति कर्त्तव्ये एकादेशसिद्धत्वं न वक्तव्यं, प्रत्यय
इत्यन्तरङ्गत्वात्साधनाभिधायकार्द्धधातुकाश्रयो गुणः प्रवर्त्ततइति
सिद्धम् ॥ १८५ ॥

अथ पूर्वं धातुरूपसर्गेण युज्यतइत्यमुं पक्षं समाधातुमाह ॥

धातोः साधनयोगस्य भाविनः प्रक्रमाद्यथा ।

धातुत्वं कर्मभावश्च तथान्यदपि दृश्यताम् ॥ १८६ ॥

क्रियावचनो धातुरित्युक्तं साधनसम्बन्धाच्च प्राक् क्रियानिर्वृत्तेर-
सम्भवाद्यथा भाविसाधनसम्बन्धसमाश्रयणेनोपक्रमएव धातुत्वं धातु-

(१) नन्विति २ पु० पाठः ।

(२) चिदिति २ पु० नास्ति ।

संज्ञोच्यते, यथा च धातोः कर्मण इत्युच्यते कर्म यो धातुरितीषिक-
र्मत्वस्य भावित्वादुपक्रमएवेषिकर्मत्वमुक्तं तथान्यदपि दृश्यतां भावि-
सम्बन्धादुपक्रमएव विशिष्टक्रियावचनत्वं दृश्यतां को दोषः । एवं च
भिन्नपक्षाश्रयणेन तथाविधविशेषनिर्वर्तनं शोभतइत्युच्यते । 'क्रिया-
विशेषाः सङ्घातैः प्रक्रम्यन्ते तथाविधा' इति ॥ १८६ ॥

उपक्रम एव चासौ क्रिया विशिष्टैवाभ्युपगन्तु युक्तेति दृष्टान्तप्र-
दर्शनपूर्वकमाह ॥

बीजकालेषु सम्बद्धा यथा लाक्षारसादयः ।

वर्णादिपरिणामेन फलानामुपकुर्वते ॥ १८७ ॥

बीजवापकालएव यथा लाक्षारसादयो बीजसम्बन्धादुत्तरकालं
वर्षरसादिपरिणामेन फलोपकार कुर्वन्ति ॥ १८७ ॥

तथा दार्ष्टान्तिके योजयितुमाह ॥

बुद्धिस्याद्भिसम्बन्धात्तथा धातूपसर्गयोः ।

अभ्यन्तरीकृतो भेदः पदकाले प्रकाशते ॥ १८८ ॥

धातूपसर्गयोः सम्बन्धबुद्ध्या समुल्लिखितो यो ऽन्तर्णीतः केवलं
तस्मात्सम्बन्धात्तयोर्धातूपसर्गयोः सम्बन्धे(१) पदकाले पदनिष्पत्तौ
सत्त्यामसौ भेदः प्रकाशते न तु स्वत इति वृत्तौपसर्गसम्बन्धाया एव
साधनयोग उपपन्नः ॥ १८८ ॥

एवमपोद्धारप्रस्तावे वाक्ये पदस्य पदभागयोः प्रकृतिप्रत्यययोः श-
क्याशक्यान्वयव्यतिरेकसमाश्रयणेन सनिमित्तमन्वाख्यानं कर्तुमने-
कधार्थः क्व चिन्निमित्तं स्वरूपं वेत्याख्यातं, ततश्च पदमेकमनेकं वेति
नामपदं लेशतो निर्णीतम्, आख्यातमपि 'क्रियाविशेषाः सङ्घातैः
प्रक्रम्यन्ते तथाविधा' इत्यादिना भेदाभेदविचारपूर्वकमपि निदर्शि-

तप्रायम्, इदानीं 'नामाख्यातोपसर्गनिपाताञ्चेति चत्वारि पदजा-
तानी'ति निरुक्तकारः तत्र नामाख्यातस्वरूपे प्रदर्शिते, उपसर्गाणां
प्रदर्शनीयमिति तत्स्वरूपं प्रदर्शयितुमाह ॥

क्व चित्संभविनो भेदाः केवलैरभिदर्शिताः(१) ।

उपसर्गेण सम्बन्धे व्यज्यन्ते प्रपरादिना ॥ १८६ ॥

क्व चित्पचत्यादौ प्रकर्षादीनां सम्भवात् केवलैस्तेषामप्रतीतेरुप-
सर्गसम्बन्धात्तदवगम इति तेषूपसर्गाणां विशेषद्योतकत्वमुच्यते अत
एव चोक्तं 'तमेव विशिनध्यन्त्य' इति ॥ १८६ ॥

तर्हि द्योतकत्वमेव किं तेषामाहो स्वित्पचान्तरमपीत्याह ॥

स वाचको विशेषाणां सम्भवाद्द्योतको ऽपि वा ।

शक्त्याधानाय धातोर्वा सहकारी प्रयुज्यते ॥१६०॥

केवलं न द्योतकाः यावद्वाचका अपि दृश्यन्ते । यथा प्रतिष्ठतइ-
त्यादौ धातोर्गतिनिवृत्तिवाचकत्वं प्रेण तु गतिवाचकत्वं व्यवस्थाप्य-
ते । तथा चोक्तं 'धात्वर्थं बाधते कश्चि'दिति 'सम्भवाद् द्योतकोपि
वे'त्येतदादावेव कारिकायां व्याख्यातम् । अथ तृतीयमपि पञ्चं द-
र्शयितुमुक्तं 'शक्त्याधानाये'त्यादि । सम्भूय धातूपसर्गावर्थमाहत्तुरिति
शक्तिमात्रमुपसर्गः कुरुतइत्यर्थाभिधाने सहकारिण उपसर्गाः । अ-
त्राप्युक्तं 'कश्चित्तमनुवर्त्तत'इति ॥ १६० ॥

प्रतिष्ठतइत्यादौ प्रसिद्ध्या धातोर्गतिनिवृत्तिवाचकत्वे उपसर्ग-
स्य गतिवाचकत्वं स्थापितम्, इदानीमनुमानेन द्योतकत्वमेव सर्व-
त्रास्य व्यवस्थापयितुमाह ॥

स्थादिभिः केवलैर्यच्च गमनादि तु गम्यते ।

तत्रानुमानाद्विविधात्तद्धर्मा प्रादिरुच्यते ॥ १६१ ॥

तिष्ठतिर्गतिनिवृत्तिं प्रसिद्ध्याभिदधाति अतः केवलेन तेन गम-
नं न प्रतिपाद्यते इत्यनेकार्था धातव इति कृतानुमानाद्गतिवाचक-
त्वमपि तस्य व्यवस्थाप्यते उपसर्गसु तद्योतक एव । गतिनिवृत्ती तु
प्रसिद्धत्वात्तिष्ठतेः प्रशब्दस्य गतिवाचकत्वमुच्यते, वस्तुस्थित्या त्वनुमा-
नेन प्रादेयोतकत्वमेव सामान्यतो दृष्टेन विशेषतो दृष्टेन चेत्याह
'तत्रे'त्यादि । धातुरनेकार्थः उपसर्गश्च द्योतक इत्यनुमानेन व्यव-
स्थाप्यते । द्विविधमनुमानं भवति विशेषतो दृष्टं सामान्यतो दृष्टं चे-
ति । तत्राविशेषणोपसर्गाणां द्योतकत्वं तथा च प्रशब्दे धर्मी आदि-
कर्मद्योतक इति साधो धर्मः प्रशब्दत्वात् पूर्वोदितपद्यादिदृष्टप्रश-
ब्दवदिति । विशेषतो दृष्टेनानुमानेन तद्धर्मप्रशब्दस्य समानधर्मा स-
र्वोपि प्रादिरुपसर्गो द्योतकत्वधर्मयुक्त उच्यतइति । धातुश्च सामान्य-
तो दृष्टेनानुमानेनानेकार्थः । यथा तिष्ठतिर्द्धर्मी अनेकार्थ इति
साधो धर्मः धातुत्वाद् उभयवादिसम्मतानेकार्थ(१)यजत्यादिधातु-
वदिति । एवं सामान्यतो दृष्टानुमानात्तद्धर्मान्यो धातुरप्यनेकार्थ
उच्यतइति योजना ॥ २६१ ॥

इदानीं संभूयार्थाभिधायकत्वमपि दर्शयितुमाह ॥

अप्रयोगे ऽधिपर्योश्च यावद् दृष्टं क्रियान्तरम् ।

तस्याभिधायको धातुः सह ताभ्यामनर्थकः ॥१६१॥

अध्यागच्छति पर्यागच्छतीत्यत्राधिपरी अनर्थकावागच्छतीत्य-
स्मादेवोपरिभावविशिष्टस्य वा सर्वतोभावविशिष्टस्य वाप्यागमनस्य
प्रकरणादिनावगतत्वात् लौकिकशब्दव्यवहारे लाघवं प्रत्यनादरा-
दिति स्पष्टार्थमेवाधिपर्योः प्रयोगः । समुदाय एव विशिष्टार्थाभिधा-
यक इत्यधिपर्योः केवलयोर्धातोश्चाऽत्रानर्थकत्वमनर्थान्तरवाचकत्व-

(१) अनेकार्थेति २ पु० नास्ति ।

मित्यर्थः । अतो धातूपसर्गौ सम्भूयैवार्थविशेषं ब्रूत इति धातोरर्था-
भिधाने सहकारिण उपसर्गाः । उपसर्गाणां रूढितो ऽर्थवत्त्वएव
तावधिपरी अनर्थकाविति केवलानर्थकतया । न हि तयोरुप-
सर्गयोः केवलयोस्तत्रार्थोस्ति अत एवोक्तं 'कश्चित्तमनुवर्तत'इ-
ति ॥ १६२ ॥

प्रसङ्गात्स्वार्थिकप्रत्ययानां स्वरूपमाह ॥

तथैव स्वार्थिकाः के चित्संघातान्तरवृत्तयः ।

अनर्थकेन संसृष्टाः प्रकृत्यर्थानुवादिनः ॥ १६३ ॥

यावक इत्यादौ कनादयः सम्भूयैवार्थबोधका बोद्धव्याः । यावश्-
ब्दात्केवलात्पृथगेव कन्प्रकृतिर्यावश्ब्दो ऽध्यवसित इति सङ्घातान्तर-
वृत्तयस्ते बोद्धव्याः । अत एवाह 'अनर्थकेन संसृष्टा' इति । यावश्ब्दः
कन्प्रकृतिरनर्थक एव समुदायस्तु परस्परशक्त्याहितविशेषस्तत्रार्थवा-
न् नासंभूय स्वार्थमाहेत्याह 'प्रकृत्यर्थानुवादिन' इति । ननु प्रकृति-
भागस्येदानीमेवानर्थकत्वमुक्तमतः कथं प्रकृत्यर्थानुवादिन इत्युच्यते,
सादृश्यमात्रादित्यभिप्रायः । कन्प्रकृतिः केवला यावश्ब्देन सदृशम-
भिमन्यतइति तदभिप्रायेण प्रकृत्यर्थानुवादिन इत्युक्तं वस्तुतस्तु सङ्घा-
तान्तरवृत्तय इत्येव बोद्धव्यम् ॥ १६३ ॥

अथ निपातानामनैयत्येन स्वरूपं प्रदर्शयितुमाह ॥

निपाता द्योतकाः के चि-

त्पृथगर्थाभिधायिनः ।

आगमा इव के ऽपि स्युः

संभूयार्थस्य वाचकाः ॥ १६४ ॥

तेषामुपसर्गवद् द्योतकत्वं क्व चित् यथा वृक्षश्च प्लक्षश्चेत्यादौ ।
चादीनां केवलानां च केषां चित् पृथगर्थाभिधायित्वं वाचकत्वमेव

सिद्धमित्याह 'के चिदि'त्यादि । के चिन्निपाता आगमवत्संभूय वाचकाः यथा येषां पृथगर्थं प्रकल्पतइति पाठः तेषां मते निपातानां द्वैविध्यं के चिदर्थवन्तः के चिदनर्थका इति । तत्र के चिन्निपाताः पृथगर्थप्रकल्पने सत्यर्थाभिधायिनः ततो द्योतका इत्यर्थवतां स्वरूपकथनं ये त्वनर्थकास्तेषां स्वरूपमाह 'आगमा' इत्यादि ॥ १६४ ॥

तथा च लौकिके प्रयोगे ऽनियम इत्याह ॥

उपरिष्ठात्पुरस्ताद्वा द्योतकत्वं न भिद्यते ।

तेषु प्रयुज्यमानेषु भिन्नार्थेष्वपि सर्वथा ॥ १६५ ॥

पूर्वं पश्चाद्वा प्रयुक्तास्तदर्थद्योतनं कुर्वन्तीति तेषु विकल्पसमुच्चयाद्यर्थेषु द्योतकत्वमेव प्रयुज्यमानेषु स्थितम् ॥ १६५ ॥

अथ वाचका एव कस्मान्नोच्यन्ते किं द्योतकत्वेनेत्यर्थद्योतकत्वं ङ्गीकर्तुमाह ॥

चादयो न प्रयुज्यन्ते पदत्वे सति केवलाः ।

प्रत्ययो वाचकत्वे ऽपि केवलो न प्रयुज्यते ॥ १६६ ॥

एते हि चादयः केवला न प्रयुज्यन्ते ततो वाचका न भवन्तीति बोद्धव्यम् । चादयो धर्मी वाचका न भवन्तीति साध्यो धर्मः केवलानामप्रयोगात् । यदि हि वाचकाः स्युस्तदा गवादिवत् केवलानामपि तेषां प्रयोगः स्याद् इत्यनुमानम् । नन्वत्र प्रत्यनुमानमस्ति चादयो धर्मी द्योतका न भवन्तीति साध्यो धर्मः केवलानामप्रयोगात् । प्रत्ययवत्तत्राह 'पदत्वे सती'ति । एतदुक्तं भवति । न निर्विशेषणोयं हेतुरपि तु पदत्वे सति केवलानामप्रयोगात् द्योतका एतइति पदत्वे सतीत्यनेन प्रत्ययव्यावृत्तिः । एतदेव दर्शयितुमाह 'प्रत्ययो वाचकत्वेपी'त्यादि । प्रत्ययस्य कस्य चिद्वाचकत्वेपि पदत्वाभावात्केवलस्याप्रयोगः ॥ १६६ ॥

अथ शब्दशक्तिस्वाभाव्याच्चादिपदस्यासत्त्वभूतो यः पृथगर्थः तद्वाचकत्वाद्वाचकत्वं व्यवस्थाप्यते तदनुपपन्नं, शक्त्यनुग्रहाद्यथा तदर्थ-
वाचकानां समुच्चयादीनां प्रयोगे षष्ठी श्रूयते, वृत्तस्य समुच्चयः प्लक्ष-
स्य समुच्चय इति तद्वन्निपातप्रयोगे षष्ठी श्रूयते वृत्तस्य च प्लक्षस्य चे-
ति । स्यादेवं यदि समुच्चयाभिधायकाः स्युः, न चैवं, किं तर्हि, स-
मुच्चिताभिधायिन एतद्व्युच्यते तदभिधाने च व्यतिरेकी नास्ती-
त्याह ॥

समुच्चिताभिधाने ऽपि

व्यतिरेको न विद्यते ॥ १६६९९ ॥

यद्येवं समुच्चितस्य सत्त्वभूतस्याभिधाने ऽसत्त्वइति प्रतिषेधान्नि-
पातसंज्ञाया अभावे तत्पूर्विकाया अव्ययसंज्ञाया अभावाच्चादेरपि
विभक्तेः श्रवणं प्राप्नोतीत्याह ॥

असत्त्वभूतो भावश्च

एतदुक्तं भवति । इह शब्दैरर्थाभिधानं स्वाभाविकमिति स्थितम् ।
अत्र निपाताः शब्दशक्तिस्वभावादेवासत्त्वभूतार्थाभिधायिनः प्रतीय-
न्तइति सनिदर्शनमाह ॥

क्रिया ऽन्येनाभिधीयते ॥ १६७० ॥

अत्र यथेत्यनुषङ्गः । यथा पाक एवोभयत्र नामपदस्याख्यातस्य च
वाच्यः शब्दशक्तिस्वाभाव्यात्तथा पचतीत्याख्यातेनासत्त्वभूतो ऽसाव-
भिधीयते, पाक इत्यत्र नामपदेन परिनिष्ठितस्वभावः सिद्ध इति,
तद्वन्निपातैः समुच्चितादेरसत्त्वभूतस्याभिधानमिति न विभक्तेरुत्प-
त्तिः । उक्तं च । 'नेदं वाचनिकं लिङ्गसंख्यादि स्वाभाविकमेव । त-
द्यथा समानमधीयानानां के चिदर्थैर्युज्यन्ते अपरे ने'ति । एवं वा-
चकत्वात्समुच्चिताभिधाने ऽप्याख्यातपदवदसत्त्वभूतार्थाभिधायित्वा-

द्विभक्तेरभावः ॥ १६७ ॥

अस्त्वैवमपि समुच्चिताभिधायित्वाद्यथा स्वतन्त्राणां तदभिधाय-
कानां विशेषणेन योगस्तथा निपातानामपि स्यात्, अथ च गुणव-
चनानामाश्रयतो लिङ्गवचनानि भवन्तीत्यसत्त्ववाचकत्वाद्विभक्त्यभा-
वात् शोभनं च वृत्त इति प्राप्नोति । तथा चान्यत्रोक्तम्, प्रतिप्रयो-
गं(१) जात्यङ्गे सम्बन्धमुपगच्छति । विशेषणं ततो धर्मान् जाति-
स्था(२)न्यप्रतिपद्यते, ततश्च पञ्चाला जनपदो बहुधनो रमणीय इति
भवति । अथ लुवन्तस्य विशेषणं न जातेः ततः पञ्चाला रमणीया
बहुधना जनपद इति भवति । एतदाशङ्क्य समर्थयितुमाह ॥

समुच्चिताभिधाने ऽपि विशिष्टार्थाभिधायिनाम् ।

गुणैः पदानां सम्बन्धः परतन्त्रास्तु चादयः ॥ ६८ ॥

गुणैर्विशेषणैः पदानां विशिष्टार्थाभिधायिनां सम्बन्ध उपपद्यते ।
निपातानां तु शक्तिस्वाभाव्यादसत्त्ववाचित्वेपि नियतपरतन्त्रत्वाद्वि-
शेषणयोगो नास्तीति न कश्चिद्दोषः । एतदुक्तं भवति । एतदपि
शक्तिस्वाभाव्यमेव यत्तेषां नित्यपरतन्त्रत्वं नामिति । अतः समुच्चि-
ताभिधानेपि न केवलः प्रयोगो नापि विशेषणसम्बन्ध इति स्थि-
तम् ॥ १६८ ॥

एवं च नामाख्यातोपसर्गनिपातलक्षणं पदचतुष्टयं व्याख्यातं, अ-
थ कर्मप्रवचनीयाः पञ्चमं पदमभ्युपगतमिति तद्विचारयितुमाह ॥

जनयित्वा क्रियां कां चि-

त्सम्बन्धो वि(३)निवर्त्तते ।

(१) प्रतिप्रयोगइति २ पु० पाठः ।

(२) जातिस्तानिति २ पु० पाठः ।

(३) क्रिया का चित्सबन्धित्वे इति २ पु० पाठः ।

श्रूयमाणे क्रियाशब्दे

सम्बन्धो जायते क्व चित् ॥ १६६ ॥

सम्बन्धावच्छेदहेतवः कर्मप्रवचनीया इष्यन्ते । यद्वक्ष्यति 'सम्बन्ध-
स्य भेदका' इति । सम्बन्धश्च सर्वः क्रियाकारकपूर्वको भवति । तत्र
क्व चित्सम्बन्धं जनयित्वा क्रिया विनिवर्तते यथा राजपुरुष इति ।
अत्र हि राज्ञः पुरुषो ऽयं यस्मात्स राजा पुरुषं विभर्त्ति, अतो भर-
णलक्षणा क्रिया ऽऽश्रयाश्रयिभावलक्षणं सम्बन्धं जनयित्वा निवृत्ता ।
क्व चित् क्रियापदं श्रूयमाणसम्बन्धमुपजनयति, यथा मातुः स्मरती-
ति । अत्र हि मातुरिति कर्मपदमती मातृसम्बन्धिस्ररणमिति नि-
मित्तनिमित्तिभावलक्षणं सम्बन्धं स्मरतिक्रिया श्रूयमाणैव जनयति ।
एतदेवान्यत्रोक्तं "सम्बन्धः कारकेभ्यो ऽन्यः क्रियाकारकपूर्वकः । श्रु-
तायामश्रुतायां वा क्रियायां सो ऽभिधीयते" इति ॥ १६६ ॥

सम्बन्धसामान्ये षष्ठीति किमर्थमधीगर्थद्वयेशां कर्मणीत्यादिप्रक-
रणारम्भ इति प्रसङ्गाद्विचारयितुमाह ॥

तत्र षष्ठी प्रतिपदं समासस्य निवृत्तये ।

विहिता दर्शनार्थं तु कारकं प्रत्युदाहृतम् ॥ २०० ॥

मातुः स्मरणमित्यादौ कर्मणि शेषत्वेन विवक्षिते सिद्धैव षष्ठीति
पुनः प्रातिपद्येनाधीगर्थेत्यादिना या षष्ठी विहिता सा नियमाय
भवति । कर्मादौ शेषत्वेन विवक्षिते षष्ठेयव भवति यदन्यत्प्राप्नोति
तन्निषिध्यते । किं चान्यत्प्राप्नोति, लुगादि, तत्र निदानोच्छेदनं वि-
ना न लुगादिनिवृत्तिः कर्तुं शक्येति समासनिवृत्तिरेव क्रियते ततश्च
षष्ठेयव भवति, यदन्यतः पृष्ठा ऽऽयाति समासलुगादि प्राप्नोति, त-
न्निवार्यतइत्यतः प्रतिपदं पुनः षष्ठी समासस्य निवृत्तये विहितेति
बोद्धव्यम् । अतश्च 'प्रतिपदविधाना च षष्ठी न समस्यत' इति नार-

अणीयमेव । यद्येवं 'कर्मणीति किं मातुर्गुणैः स्मरण'मिति कथं प्र-
 ल्युदाहृतं, यथा गुणानां स्मर्तव्यत्वस्यासम्भवः, तथा शेषत्वस्यापि ।
 यदि शेषत्वस्यापि(१) यदि शेषत्वेनास्य(२) विवक्षिताः सुस्तदा ते-
 षां षष्ठी स्यात्, तृतीया न भवेत् । ततश्च द्वाङ्गवैकल्यमेतस्येत्येतदाश-
 ङ्गाह 'दर्शनार्थं त्व'त्यादि । मातुर्गुणानां स्मरणमित्युक्ते सद्विद्वेत,
 गुणाः कर्म करणं वेति । तत्रोक्तं गुणैः स्मरणमिति, गुणैरिति कर-
 णं यदा शेषत्वेन विवक्ष्यते तदा प्रतिपदविधाना षष्ठी मा भूदित्ये-
 वमर्थं कर्मणीत्युक्तमिति द्वाङ्गवैकल्याभावः । पुनः षष्ठीविधानं समा-
 सादिनिवृत्तयएवेति स्थितम् । उक्तं च । "साधनैर्व्यपदिष्टे च श्रूय-
 माणक्रिये पुनः । प्राप्ता (३) प्रतिपदं षष्ठी समासस्य निवृत्तय"इति ।
 साधनैर्व्यपदिष्टे शेषसम्बन्धे इत्यर्थः । एवं कर्मण्येव शेषत्वेन विवक्षि-
 ते षष्ठी, कारकान्तरे त्वेकैवेति वृत्तिकाराः । तेषां मते गुणैः स्मरणं
 न तु गुणानां स्मरणमिति का चिदपि षष्ठी । टीकाकारमते तु
 करणस्य शेषत्वविवक्षायां गुणानां स्मरणं गुणस्मरणमित्यपि भवती-
 ति मतभेदः ॥ २०० ॥

एवं क्रियया सम्बन्धो जन्यतइति स्थितं, ततः किमित्याह ॥

स चोपजातः सम्बन्धो विनिवृत्ते क्रियापदे ।

कर्मप्रवचनीयेन तत्र तत्र नियम्यते ॥ २०१ ॥

स च क्रिययोपजनितः सम्बन्धः तस्मिंश्चोपजाते यदा क्रियापदं
 क्व चिन्न श्रूयते, तदा क्रियाजनितो ऽयं स्यादिति संदेहे कर्मप्रवच-
 नीयेन तत्र तस्यां क्रियायां नियम्यतइति सम्बन्धविशेषः कर्मप्रवच-
 नीयैः प्रत्याय्यते । अत एव कर्म प्रोक्तवन्तः, क्रियाकृतं विशेषसम्बन्धं

(१) यदि शेषत्वस्यापीत्याधिकमिति भाति । पर तु दृष्टपुस्तके सत्त्वान्निवेशितम् ।

(२) अस्य स्मरणस्येत्यर्थः ।

(३) प्रोक्ते इति पाठान्तरम् ।

द्योतयन्तीति कर्मप्रवचनीया उच्यन्ते ॥ २०१ ॥

अथा ऽश्रूयमाणायाः क्रियाया आक्षेपकाः कर्मप्रवचनीयाः क-
स्मान्नाश्रीयन्तइत्याह ॥

येन क्रियापदाक्षेपः स कारकविभक्तिभिः ।

युज्यते विर्यया तस्य लिखावनुपसर्गता ॥ २०२ ॥

इह येन शब्देन क्रियापदस्याक्षेपः क्रियते स कारकविभक्त्या यु-
ज्यतइति दृश्यते(१) । यथा प्रादेशं विपरिलिखतीति । अत्र विशब्दो
मानक्रियाया आक्षेपकः । प्रादेशं विमाय परिलिखतीत्यर्थावगतेः ।
ततो विमानक्रिययात्र प्रादेशलक्षणं कर्माक्षिप्तमिति तस्य कारकवि-
भक्त्यैव द्वितीयया योगः । यदा च क्रियान्तराक्षेपको विशब्दस्तदास्य
लिखत्यसम्बन्धात्तं प्रत्यनुपसर्गत्वमेव । ततश्च गतिर्गताविति निघा-
ताभावः । तद्वल्कर्मप्रवचनीयैर्यदि क्रियापदमाक्षिप्येत, तदा तद्योगे
कारकविभक्तिरेव स्यात्, ततश्च 'कर्मप्रवचनीययुक्ते द्वितीये'ति ना-
रम्भणीयमेव स्यात् । किं तु सम्बन्धसामान्ये षष्ठी प्राप्नोति तद्वाध-
नाय द्वितीया ऽऽरभ्येत तदारम्भः शोभेत ॥ २०२ ॥

क्रियापदाक्षेपकत्वमन्यत्रापि दृष्टमिति तदेव दृढीकुर्वन्नाह ॥

तिष्ठतेरूपयोगश्च दृष्टो ऽप्रत्यजयन्निति ॥ २०२ऽऽ ॥

अप्रत्यजयन्नित्यत्र प्रतिशब्दः स्थितिक्रियाया आक्षेपकः परिदृष्टः ।
देवा असुरानप्रतितिष्ठतः प्रतिष्ठामलभमानानजयन्निति तिष्ठतेरु-
पयोगः आक्षेपः(२) परिदृष्टः ॥ २०२ऽऽ ॥

तथा धातुना सम्बन्धेपि सुन्वन्तीत्यत्राभिश्चब्दस्य केवलस्य चाभि-
मुख्ये वृत्तिः परिदृष्टेति प्रसङ्गादाह ॥

(१) दृश्यतामिति २ पु० पाठः ।

(२) व्याक्षेपइति २ पु० पाठः ।

सुन्वतीत्याभिमुख्ये ऽभिः

केवलो ऽपि प्रयुज्यते ॥ २०३ ॥

तदेवं कर्मप्रवचनीयानां सम्बन्धनियामकत्वमन्वर्थसंज्ञाश्रयेणैव
स्थापितम् ॥ २०३ ॥

अथ स्वत्यादीनां तद्रूपत्वासम्भवे कथं कर्मप्रवचनीयसंज्ञा स्यादि-
त्याह ॥

कर्मप्रवचनीयत्वं

क्रियायोगे विधीयते ।

षत्वादिविनिवृत्त्यर्थं

स्वत्यादीनां विधर्मणाम् ॥ २०४ ॥

अत्र स्वत्यादीनां कर्मप्रवचनीयत्वं विधीयते संज्ञान्तरव्युदासायै-
वेत्यतश्चैकसंज्ञाधिकाराद्बल्युपसर्गसंज्ञाभावे तदाश्रयं षत्वादिकं “मुप-
सर्गा”दित्यादिना न भवति ॥ २०४ ॥

अन्यदपि प्रसङ्गादाह ॥

हेतुहेतुमतोर्योग-

परिच्छेदे ऽनुना कृते ।

आरम्भाद्वाध्यते प्राप्ता

तृतीया हेतुलक्षणा ॥ २०५ ॥

लक्षणेऽभूतेत्यादिना सिद्धा ऽनोः कर्मप्रवचनीयसंज्ञा । लक्षणं हि
ज्ञापकं यथा तथा हेतुरप्युच्यते, ततश्च यथा ज्ञाप्यज्ञापकभावे वृक्षम-
नुविद्योतते विद्युदित्यत्रानोः कर्मप्रवचनीयसंज्ञा, तथा शाकल्यस्य
संहितामनुप्रावर्षदित्यत्रापि । तत्र हेतुहेतुमज्ञावलक्षणव्यतिरेकव्यव-
च्छेदे ऽनुना कृते हेतुतृतीयैव परत्वात्प्राप्नोति तथा च तृतीयाया अ-

वकाशः धनेन कुलमित्यादि, लक्षणैर्यंभूतेत्यस्यावकाशो ऽनुर्ज्ञाप्यन्ना-
पकभावलक्षणस्य सम्बन्धस्यावच्छेदकः, यथा वृक्षमनुविद्योतते विद्यु-
दिति, इहोभयं प्राप्नोति शाकल्यस्य संहितामनुप्रावर्षदिति, अत्र हे-
तुहेतुमद्भावसम्भवात् तृतीया प्राप्नोति, परत्वात् 'अनुर्लक्षण'इति पु-
नर्विधानान्न भवति ॥ २०५ ॥

एवं कर्मप्रवचनीयानां प्रासङ्गिकं विचारं कृत्वा वाचकत्वादिप्र-
कारत्रितयनिराकरणेन सम्बन्धविशेषकत्वमेव व्यवस्थापयन्नाह ॥

क्रियाया द्योतको नायं सम्बन्धस्य न वाचकः ।

नापि क्रियापदाक्षेपी सम्बन्धस्य तु भेदकः ॥ २०६ ॥

प्रपचतीत्यादावुपसर्गवद् नैवायं(१) क्रियाद्योतकः । षष्ठ्यपवादभू-
तया च द्वितीययैवोक्तः सम्बन्ध इति न तस्य कर्मप्रवचनीयो वाच-
कः । नापि प्रादेशं विपरिलिखतीत्यादौ विशब्दवत् क्रियापदस्याक्षे-
पकः । किं तर्हि विशिष्टक्रियाजनितो ऽयं सम्बन्ध इति सम्बन्धस्य
भेदको विशेषकः कर्मप्रवचनीयः ॥ २०६ ॥

इत्येवमपोद्धारप्रसङ्गेन पञ्चधा पदविभागः प्रदर्शितः । एवं दर्शितं
पदप्रविभागमग्रे ऽनूद्य सप्रपञ्च(२)पदार्थभेदमुपपादयिष्यति । यथा
“द्विधा कैश्चित्पदं भिन्नं चतुर्धा पञ्चधापि च । अपोद्धृत्यैव वाक्येभ्यः
प्रकृतिप्रत्ययादिवत् । पदार्थानामपोद्दारे जातिर्वा द्रव्यमेव चे” (३)
त्यादि । एवमखण्डवाच्य(४)वादिना ऽपोद्धारसमाश्रयेण प्रामङ्गिका-
दिकार्यसमर्थने विहिते तद्व्यसङ्गात्पदपदार्थपदभागपदभागार्थवि-

(१) नायमिति २ पु० पाठः ।

(२) सप्रपञ्चमित्यसमस्तम् २ पु० ।

(३) वेति २ पु० पाठः ।

(४) वाक्येति २ पु० पाठः स चाञ्जसः ।

चारः कृतः निरुक्तकारमतानुसारेण(१) च नामाख्यातीपसर्गनिपा-
तलक्षणप्रदर्शनं कृत, कर्मप्रवचनीयाः पञ्चमपदजातमिति के चि-
त्प्रतिज्ञानतइति तदपि प्रदर्शित, एव च दूषितेषु परपक्षेषु स्वपक्षे
च दूषणनिराकरणपूर्वकं स्थापिते पुनरप्यखण्डपक्षमेव समर्थयितु-
कामो वार्त्तिकविरोधमाशङ्गाह ॥

अनर्थकानां सङ्घातः सार्थको ऽनर्थकस्तथा ।

वर्णानां पदमर्थेन युक्तं नावयवाः पदे ॥ २०७ ॥

किं च ॥

पदानामर्थयुक्तानां सङ्घातो भिद्यते पुनः ।

अर्थान्तरावरोधेन सम्बन्धविगमेन च ॥ २०८ ॥

अर्थान्तरस्य संसर्गलक्षणस्यावरोधेन परिग्रहणेन कश्चिदेव देवद-
त्त गामभ्याजित्यादिकः पदसङ्घातार्थवान्, कश्चित्तु दश दाडिमादिः
परस्परसम्बन्धविगमेनानर्थक इति सम्बन्धाद्यपेतः ॥ २०८ ॥

तदेव दर्शयितुमाह ॥

सार्थकानर्थकौ भेदे सम्बन्धं नाधिगच्छतः ।

अधिगच्छत इत्येके कुटीरादिनिदर्शनात् ॥ २०९ ॥

भेदे क्रियमाणे सति यौ वर्णसमुदायौ सार्थकानर्थकौ यथा कुटी-
शब्दो रशब्दश्च तौ सम्बन्धमनर्थकत्वान्नाधिगच्छत इति के चित् ।
द्योत्येनार्थेनार्थवत्त्वादपरे सम्बन्धमधिगच्छत इत्याहुः ॥ २०९ ॥

सङ्घातार्थवत्त्वादवयवार्थवत्त्वमपि दर्शयितुमाह ॥

अर्थवद्भ्यो विशिष्टार्थः सङ्घात उपजायते ।

नोपजायतइत्येके समासस्वार्थिकादिषु ॥ २१० ॥

राजपुरुष इत्यादावर्थवद्भ्यः सङ्घातो ऽर्थवानुपजायते । स्वार्थि-
कादिषु लवयवार्थप्रकृतिकमर्थान्तरं नाविर्भूतमिति नाख्यवयवार्थव-
द्भ्यो व्यतिरिक्तः सङ्घातार्थस्य(१) सम्भवः ॥ २१० ॥

द्विविधरूपतया ऽवस्थितास्तइत्याह ॥

के चित्तु युतसिद्धार्था

भेदे निर्घातशक्तयः ।

अन्वयव्यतिरेकाभ्यां

के चित्कल्पितशक्तयः ॥ २११ ॥

युतः सिद्धो ऽर्थो येषां ते तथाविधाः यथा शमीवृक्षो दाडिमीवृक्ष
इत्यादयः । कस्मादेवमित्याह । भेदइत्यादि । भेदे, वाक्ये सति रूप-
स्याऽविनष्टत्वात्पृथगेव निर्घातशक्तयः के चित्संज्ञुप्रज्ञवाद्योन्वयव्यति-
रेकाभ्यां कल्पितशक्तय इति । अत्र हि प्रगते जानुनी यस्य सङ्घते
जानुनी यस्य 'प्रसंभ्यां जानुनीर्जुरि'ति लक्षणानुगमेनार्थः कल्प्यः, न
तु पृथगेव, वाक्ये दृष्टस्य जानुशब्दस्य नष्टत्वात् । तस्मात्संघातार्थव-
त्त्वादिति भागासिद्धमनैकान्तिकं च बोद्धव्यम् ॥ २११ ॥

यदप्युक्तं "अर्थवन्तो वर्णाः धातुप्रातिपदिकप्रत्ययनिपातानामि-
कवर्णानामर्थदर्शना"दिति तत्राह ॥

शास्त्रार्थ एव वर्णाना-

मर्थवत्त्वे प्रदर्शितः ।

धात्वादीनां विशुद्धानां

लौकिको ऽर्थो न विद्यते ॥ २१२ ॥

कृत्तद्धितानामर्थश्च केवलानामलौकिकः ।

प्राग्विभक्तैस्तदन्तस्य तथैवार्थो न विद्यते ॥ २१३ ॥

अभिव्यक्ततरो यो ऽर्थः प्रत्ययान्तेषु लक्ष्यते ।

अर्थवत्ताप्रकरणादाश्रितः स तथाविधः ॥ २१४ ॥

वर्षानामर्थवत्त्वाभ्युपगमे पदवाक्ययोरभिधायकता भज्येतेत्याह ॥

आत्मभेदो न चेत्कश्चि-

द्वर्षेभ्यः पदवाक्ययोः ।

अन्योन्यापेक्षया शक्त्या

वर्षः स्यादभिधायकः ॥ २१५ ॥

सुबोधम् ॥ २१५ ॥

इदानीं मतभेदं प्रदर्शयितुमाह ॥

वर्षेण केन चिन्न्यूनः सङ्घातो यो ऽभिधायकः ।

न चेच्छब्दान्तरमसावन्यूनस्तेन गम्यते ॥ २१६ ॥

यदि केन चिद्वर्षेण न्यूनः सङ्घात इष्कर्तारमित्यादावभिधायक-
स्तदा द्वयी गतिः । शब्दान्तरत्वमेकशब्दत्वं वा । यदि न शब्दान्तर-
त्वमिष्कर्तारमित्यस्य तदा न्यूनवर्षोपि पूर्णवर्षो निष्कर्तारमिति
शब्द एव गम्यते तस्मात्स्वार्थप्रतीतिरिति बोद्धव्यम् ॥ २१६ ॥

एतदेव प्रतिपादयितुमाह ॥

स तस्मिन् वाचके शब्दे

निमित्तात् स्मृतिमादधत् ।

साक्षादिव व्यवहितं

शब्देनार्थमुपोहते ॥ २१७ ॥

यदि केन चिद्वर्षेण न्यूनः स न्यूनवर्णः परिपूर्णशब्दवाचकरूपे
निमित्ताच्छास्त्राभ्यासात् स्मृतिमुपजनयन् साक्षादिव व्यवहितमप्यर्थं

शब्देन स्मृत्युपस्थापितेनोपोहते समर्पयतीति । अथ शब्दान्तरत्वं तदा यथा परिपूर्ववर्षी वाचकस्तथा तत्सम्बन्धाद् न्यूनवर्षीपीति न कश्चिद्विशेषः ॥ २१७ ॥

तस्मादवयवानां तदर्थप्रतिपादनमनुपपन्नमेवेति प्रतिपादयितुमाह ॥

पदवाच्यो यथा नार्थः कश्चिन्नौरखरादिषु ।

सत्यपि प्रत्यये ऽत्यन्तं समुदाये न गम्यते ॥ २१८ ॥

समन्वित इवार्थात्मा पदार्थैर्यः प्रतीयते ।

पदार्थदर्शनं तत्र तथैवानुपकारकम् ॥ २१९ ॥

गौरखरः कृष्णसर्प इत्यादौ यथा नैव पदानां चान्यः (१) कश्चिदर्थो ऽस्ति, सत्यपि वा तच्छ्रवणकाले तदर्थप्रत्यये गौरखर इत्यस्मिन् समुदाये ऽत्यन्तं सर्वथा नैवायमर्थो गम्यते, जात्यन्तरमेव हि पदार्थसंस्पर्शमात्रविरहितं समुदायात्तत्रावगतं, तथैव देवदत्त गामभ्याजित्यादिभिः पदार्थैर्यः प्रतिभालक्षणो ऽर्थः समन्वित इव परमार्थतस्तु निर्विभागः पानकरसादिवत्प्रतीयते, तत्र पदार्थदर्शनमवयवार्थप्रतिभासो ऽनुपकारक एव मन्तव्यः ॥ २१९ ॥

यदि चैतन्नाभ्युपगम्यते तदा समुदायावयवयोर्भिन्नार्थत्वे सति वृत्तौ समकालमेव विरुद्धधर्मसंसर्गः प्राप्नोतीति पदवादिमतं दूषयितुमाह ॥

समुदायावयवयोर्भिन्नार्थत्वे च वृत्तिषु ।

युगपद्भेदसंसर्गो विरुद्धावनुषङ्गिणौ ॥ २२० ॥

वृत्तिषु समासादिकास्तु । तुल्यकालं समुदायेन पांसूदकवदविभागापन्नस्यार्थस्य प्रतिपादनात्संसर्गः समामार्थः पदेभ्यश्च भिन्नस्या-

र्थस्य प्रतीतेर्भेदसंसर्गो विरुद्धौ युगपत्प्राप्तुतः । न चैतद् युक्तं प्रतीत्य-
भावादिति ॥ २२० ॥

पदपदार्थानां च सत्यत्वे ऽध्यादीनां वाक्ये साधनाभिधायित्वं
प्राप्नोति । न चैतद् दृष्टं साधनाभिधायकत्वेन स्वतन्त्राणां तेषां प्र-
योगादर्शनादित्याह ॥

कञ्च साधनमात्रार्थानध्यादीन्परिकल्पयेत् ।

अप्रयुक्तपदञ्चार्थो बह्व्व्रीहौ कथं भवेत् ॥ २२१ ॥

अधिस्त्रीत्यादौ समुदायस्याधिकरणवृत्तित्वं परिदृष्टं न कदा चि-
दप्यवयवस्येति । यदा(१) च पदानि सत्यार्थानि विद्यन्ते तदा बहु-
व्रीह्यर्थो नावकल्पेतेत्याह । अप्रयुक्तेत्यादि । चित्रगुरित्यादाववयवा-
नां सत्यर्थत्वे(२) चित्रशब्दस्य गुणः कश्चिदभिधेयो गोशब्दस्य गोजा-
तयः काश्चिदित्यप्रयुक्तं वाचकं पदं यस्यासावप्रयुक्तपदो देवदत्तार्थः
कस्याभिधेयः स्यात् ॥ २२१ ॥

यदि चावयवानामर्थवत्त्वं स्यात्तदा प्रञ्चु. संञ्चुरित्यत्रापि ञ्चुशब्द-
स्यार्थः पृथगुपलभ्येत न चीपलभ्यतइति प्रतिपादयितुमाह ॥

प्रञ्चुसंञ्चवाद्यवयवैर्न चास्त्यर्थावधारणम् ॥ २२१ऽऽ ॥

उपसंहर्तुमाह ॥

तस्मात्संघात एवैको विशिष्टार्थनिबन्धनम् ॥ २२२ ॥

तस्मात्समासेषु विरुद्धानां पस्थापनादध्यादीनां साधनमात्रार्थवृ-
त्तित्वासम्भवाद्बहुव्रीह्यर्थस्यासङ्गतेः प्रञ्चुसंञ्चिवत्यादाववयवार्थानुपल-
म्भादित्युपपत्तिचतुष्टयेन सत्यार्थानां पदानामनुपपत्तेः सङ्घात एवै-
को ऽखण्डः प्रविभागशून्यः स्फोटोत्पत्त्या विशिष्टस्यैव प्रतिभात्मकस्यार्थस्य

(१) यदि चेति २ पु० पाठ ।

(२) सत्यार्थत्वइति २ पु० पाठ ।

निबन्धनमभ्युपगन्तुं युक्त इति सिद्धम् । सङ्घातसाधर्म्याच्च स्फोट ए-
वान्न सङ्घातशब्देनोक्तः सङ्घातो ह्यवयवैराच्छुरितो भवति, स्फोटश्चा-
पि ध्वनिभिराच्छुरित इति सङ्घातसाधर्म्यम् ॥ २२२ ॥

इदानीमखण्डवाद्यात्कीयपक्षे परकीयचोद्यसप्तकमाशङ्ग क्रमेण
समर्थयितुमुपक्रमते । तथा च यदि पदार्थो नैव विद्यते तदा देवद-
त्तविष्णुमित्रा भोज्यन्तामित्यत्र द्वन्द्वेनैक एवाखण्डः समुदायो वा-
क्यार्थो(१)भिधीयते, ततश्च पदार्थभेदस्यानभ्युपगमादेकत्वे च सति
बहुवचनं नोपपद्येतित्याशङ्ग समर्थयितुमाह ॥

गर्गा इत्येक एवायं

बहुवचनेषु वर्तते ।

द्वन्द्वसंज्ञो ऽपि सङ्घातो

बहूनामभिधायकः ॥ २२३ ॥

यथा गर्गस्यापत्यानि बहूनि गर्गा इत्यत्रैकशेषे कृते गर्गशब्द ए-
क एव निरस्तावयवविभागो बहुवचनत्वाद्बहुवचनान्त, स्थैव द्व-
न्द्वसंज्ञः सङ्घातो निरस्तावयवभेदोपि शब्दशक्तिमाहात्म्याद्बहुत्वम-
भिधत्तइति सत्यपि बहुवचने नास्ति तावता वाक्यार्थव्यतिरेकेण प-
दार्थसङ्घावः ॥ २२३ ॥

अथ धवखदिरपलाशाः सिच्यन्तामित्यत्र वाक्यार्थव्यतिरेकेण प-
दार्थासम्भवात्प्रत्येकं वाक्यपरिसमाख्ययोगात्समुदायस्य च युगपत्क्षेच-
नक्रियाऽसम्भवाद्वाक्यार्थस्यानुपपत्तिरित्याशङ्ग समर्थनार्थमाह ॥

यथैकदेशे भुज्यादिः प्रत्येकमवतिष्ठते ।

क्रियैवं द्वन्द्ववाच्ये ऽर्थे प्रत्येकं प्रविभज्यते ॥ २२४ ॥

ब्राह्मणा भोज्यन्तामित्यत्र यथा विनापि वाक्यार्थव्यतिरेकेण प-

दार्थसङ्गावं पदार्थानां भुजिक्रिया प्रत्येकमवतिष्ठते, तथा इन्द्रवाक्ये समुदायलक्षणे ऽर्थे प्रत्येकं प्रविभज्यतइति न कश्चिद्दोषः । एतदुक्तं भवति । ब्राह्मणा भोज्यन्तामित्यत्र यथा सत्यामपि समुदायप्रतिपत्तावपोद्धारबुद्ध्या प्रकल्प्यावयवान् प्रत्येकं भुजिक्रिया समाप्यते, तथैव इन्द्रात्मसमुदाये प्रतिपन्ने बुद्धिपरिकल्पितप्रविभागसमाश्रयणेन प्रत्येकं वाक्यपरिसमाप्तिर्बोद्धव्या ॥ २२४ ॥

पुनरप्याशङ्क्य परिहर्तुमाह ॥

यच्च इन्द्रपदार्थस्य

तच्छब्देन व्यपेक्षणा ।

सा ऽपि व्यावृत्तरूपे ऽर्थे

सर्वनामसरूपता ॥ २२५ ॥

इन्द्रान्तर्वर्तिनः पदार्थस्य वाच्यार्थ(१)व्यतिरेकेणासम्भवात्सर्वनाम्ना परामर्शी नोपपद्यते । यथा जनपदतदवध्योरिति । अत्र हि जनपदात्तच्छब्देन परामृष्टाच्च तस्मादेवावधिभूतात्प्रत्यय इष्यते । वाक्यार्थव्यतिरेकेणासति च पदार्थे कथमसतः सर्वनाम्नाऽपेक्षणमिति पराभिप्रायमनूद्य समाधत्ते । सापीत्यादिना । नात्र किं चित्सर्वनाम विद्यते तत्कुत एव तत्र इन्द्रपदार्थपरामर्शः स्यात्केवल(२)व्यावृत्तरूपे विशिष्टएवात्र वाक्यार्थे प्रतिभामात्रे ऽन्वयात्सर्वनामसारूप्यमात्रमाभाति न तु वास्तवो ऽत्र तत्पदार्थप्रत्ययः कश्चित्प्रतिपन्नः । यद्वक्ष्यति “यदन्तराले ज्ञानं तु पदार्थेषूपजायते । प्रतिपत्तेरुपायोसौ प्रक्रमानवधारणादि”ति ॥ २२५ ॥

नन्वसति पदार्थे धवखदिरपलाशाश्छिद्यन्तामित्यत्राक्रमिकनि-

(१) वाक्यार्थेति २ पु० पाठः ।

(२) केवलम् इति २ पु० पाठः ।

विभागी वाक्यार्थ इष्टस्ततश्च यथैव शब्दादवगतो ऽर्थस्तथैवानुष्ठान-
मिति युगपदेव च्छिदिक्रिया प्राप्नोति न चैवमनुष्ठातुं पार्यतद्भ-
त्याह ॥

यथा च खदिरच्छेदे भागेषु क्रमवांश्छिदिः ।

तथा द्वन्द्वपदार्थस्य भागेषु क्रमदर्शनम् ॥ २२६ ॥

यत्रापि भवतः पदार्थवाक्यार्थयोर्भेदः खदिरश्छिद्यतामित्यादी,
तत्रापि युगपदेवानुष्ठातुं न याति । यावता खदिरस्य प्रथमं त्वग्भागं
छिन्दन्ति ततोप्यस्थिभागं तदनन्तरं सारभागमिति क्रमवर्त्तिन्येव
छिदिक्रिया पर्यवस्यति । तथैव द्वन्द्वे यः पदार्थो ऽपोद्धारबुद्धिपरिक-
ल्पितस्तस्य क्रमेण दर्शनं व्यवस्थितिरनुष्ठानमिति यावत् ॥ २२६ ॥

अथास्मिन्पर्वते धवखदिरपलाशाश्छिद्यन्तामिति धवखदिरपला-
शच्छेदनं निरूपितं वाक्यार्थः । तत्रैकदेशमात्रेपि च्छिन्ने यदादिष्टं
तत् कृतमिति ब्रुवन्ति, तदेतदनंशे वाक्यार्थं कथमुपपत्तिमदित्याश-
ङ्गाह ॥

सङ्घैकदेशे प्रक्रान्तान्यथासङ्घानुपातिनः ।

क्रियाविशेषान्मन्यन्ते स द्वन्द्वावयवे क्रमः ॥ २२७ ॥

यथा ब्राम्हणा भोज्यन्तामित्यत्र सङ्घातानुपातिन्यपि भुजिक्रिया
तदेकदेशे प्रक्रान्ता प्रवर्त्तिता अतो भुक्तं ब्राह्मणैरित्युच्यते, तथा द्व-
न्दवाच्चसमुदायान्तर्गतावयवप्रवर्त्तितापि शब्दार्थपरित्यागकारणतां
न प्रतिपद्यतइति विज्ञेयम् ॥ २२७ ॥

यदि च पद(१)पदार्थासम्भवस्तदा पूर्वपदार्थप्रधानो ऽव्ययीभाव,
उत्तरपदार्थप्रधानस्तत्पुरुष, इत्यादिकं समासेष्वर्थाभिधानमनुपपन्न-
मित्याशङ्ग परिहर्तुमाह ॥

प्रतिपादयता वृत्तिमबुधान्वाच्यपूर्विकाम् ।

वृत्तौ पदार्थभेदेन प्राधान्यमुपदर्शितम् ॥ २२८ ॥

वाक्यपूर्विकां वृत्तिं समासलक्षणमबुधान्प्रतिपादयता तद्भेदेन समासेषु पदार्थप्राधान्यमाचार्येणोपदर्शितम् । वाक्यपूर्विकामिति । यदा वाक्यमेव वृत्ती भवति कार्यवशादन्वाख्यानपक्षे तदैवमुक्तमित्यर्थः । एतदुक्तं भवति । अबुधबोधनाय तथा शास्त्रे प्रक्रियामात्रप्रदर्शनं कृतं न पुनस्तावता पदपदार्थसत्ता ऽभ्युपगता ॥ २२८ ॥

अब्राह्मण इत्यादौ नञ्समासे ऽपि यत् पदार्थप्राधान्यं बहुधा भाष्ये विकल्पितं तदप्यबुधबोधनाय शास्त्रप्रक्रियामात्रप्रदर्शनमेव बोद्धव्यमित्याह ॥

अभेदादभिधेयस्य

नञ्समासे विकल्पितम् ।

प्राधान्यं बहुधा भाष्ये

दोषास्तु प्रक्रियागताः ॥ २२९ ॥

परमार्थस्त्विकमेव तत्राभिधेयरूपं सकलजनप्रसिद्धं स्थितमिति न तत्र कश्चित्पूर्वोत्तरपदार्थव्यवहार उपपद्यतइति बोद्धव्यम् । प्रतिपादयिष्यते(१) “शास्त्रवृत्तिप्रभेदेन लौकिकीर्थी न भिद्यते । नञ्समासे यतस्तत्र त्रयः पक्षा विचारिता” इति ॥ २२९ ॥

अथ पदार्थासम्भवे वृत्तिषु जहत्स्वार्थविकल्पो नोपपद्यते किल पदार्थासम्भवे कुत्रैतदुच्यतइत्याशङ्क्य समर्थयितुमाह ॥

जहत्स्वार्थविकल्पे च सर्वार्थत्यागमिच्छता ।

बहुव्रीहिपदार्थस्य त्यागः सर्वस्य दर्शितः ॥ २३० ॥

यत एवमत एव तददर्शनायाचार्येण वृत्तिषु जहत्स्वार्थपक्षे सर्-
 वार्थत्यागमिच्छता बहुव्रीहौ समासे सर्वस्य पदार्थस्य त्याग उपद-
 र्शितः । तत्र हि पदार्थव्यतिरेकेणान्य एव समुदायार्थी विशिष्ट एव
 प्रतिभातीत्यतः सर्वथा न वास्तवः कश्चित्पदार्थश्वहारो ङ्गीकार्य
 इति । तदेवं इन्हे बहुवचनं प्रत्येकं वाक्यपरिसमाप्तिः सर्वनामप्रत्य-
 वमर्शः क्रमेणानुष्ठानमेकदेशानुष्ठाने समुदायार्थानुष्ठानाभिमानश्चे-
 ति पञ्च चोद्यान्यपोद्धारसमाश्रयेणाखण्डवादिना परिहृतानि । ब-
 हुव्रीहौ च जहत्स्वार्थपक्षे सर्वार्थत्यागोपदर्शनादखण्डमेव वाक्यम-
 भिप्रेतमिति लक्ष्यते ॥ २३० ॥

इदानीं सर्वो ऽयं पदपदार्थश्वहारः काल्पनिको ऽसत्यभूत एव
 नानाविधशास्त्रप्रक्रियामात्रशरणी ऽवगन्तव्य इत्युपपादयितुमाह ॥

शास्त्रे क्व चित्प्रकृत्यर्थः प्रत्ययेनाभिधीयते ।

प्रकृतौ विनिवृत्तायां प्रत्ययार्थश्च धातुभिः ॥ २३१ ॥

तथा च पदस्य प्रकृतिभागाश्रितमभिधेयं प्रकृत्यसङ्गावेपि प्रत्यय
 एवाभिधधाति, यथा इयानित्यादौ । तथा प्रत्ययार्थश्च विनिवृत्तेपि
 प्रकृत्यैवाभिधीयते यथा ऽहन्निति ॥ २३१ ॥

पुनरप्यश्वस्थां प्रदर्शयितुमाह ॥

यमर्थमाह तुभिन्नौ

प्रत्ययावेक एव तम् ।

क्व चिदाह प्रचन्तीति

धातुस्ताभ्यां विना क्वचित् ॥ २३२ ॥

तत्र प्रचन्तीत्यादौ भिन्नौ प्रत्ययौ श्रमिडौ यमर्थं कर्तृलक्षणमाह-
 तुस्तमेवैकोप्याह अन्ति जुहोतीत्यादौ । क्व चिद्धातुरेव तमर्थं ताभ्यां
 विनैवाह अहन्वृत्रमिन्द्र इत्यादाविति । किमेतत्पदार्थानां वास्तवत्वे

प्रमाणधुरामवगाहतइति यत्किं चिदेतत् ॥ २३२ ॥

शास्त्रप्रक्रियाणामप्यवास्तवत्वमुपपादयितुमाह ॥

अन्वाख्यानस्मृतौ ये च

प्रत्ययार्था निबन्धनम् ।

निर्दिष्टार्थप्रकृत्यर्थाः(१)

स्मृत्यन्तरउदाहृताः ॥ २३३ ॥

कस्यां चिच्छब्दानुशासनस्मृतौ ये प्रत्ययविधाने प्रत्ययार्था निबन्धनं निर्दिष्टास्तएव स्मृत्यन्तरे प्रकृत्यर्था निबन्धनमुदाहृता इति नास्त्येव नैयत्यं पदपदार्थानाम् ॥ २३३ ॥

प्रसिद्धत्वाच्च शास्त्राभ्यासाधिवासितमानसाः शास्त्रव्यवहारेषु पदविभागमपि प्रयुञ्जतएव । यथा उद्दमीत्यिवं प्रयोक्तव्ये उद्दमीति लाघवार्थं प्रयुञ्जते । करोषि करोमीति प्रयोक्तव्ये करीत्यितदेकदेशमात्रं प्रयुञ्जतएवेत्यभिधातुमाह ॥

प्रसिद्धेरुद्दमिकरी-

त्येव शास्त्रे ऽभिधीयते ॥ २३३ऽऽ ॥

ननु वस्तुभूताः शास्त्रप्रक्रियाः किमिति नाश्रिता इत्याह ॥

व्यवहाराय मन्यन्ते

शास्त्रार्थप्रक्रिया यतः ॥ २३४ ॥

शास्त्रार्थप्रक्रियाः केवलमबुधानां व्युत्पादनाय । अतो न शास्त्राणि तत्त्वं वक्तुं पारयन्ति ॥ २३४ ॥

अथाविद्यैवासत्या प्रक्रियाभेदेनोपवर्ण्यतइत्याह ॥

शास्त्रेषु प्रक्रियाभेदैरविद्यैवोपवर्ण्यते ॥ २३४ऽऽ ॥

यद्येवं किमविद्योपदर्शकशास्त्रप्रक्रियासमाश्रयेण प्रेक्षापूर्वकारि-
णामित्याह ॥

अनागमविकल्पा तु स्वयं विद्योपवर्त्तते ॥ २३५ ॥

अविद्योपमर्देन ह्युत्तरकालमागमविकल्परहिता शास्त्रप्रक्रिया
प्रपञ्चशून्या विद्योपावर्त्तते प्रकटीभवति । एतदुक्तं भवत्यविद्यैव वि-
द्योपाय इति ॥ २३५ ॥

ननु कथमविद्या विद्यास्वरूपविलक्षणा विद्याया उपायः स्यादि-
त्याह ॥

अनिबद्धं निमित्तेषु

निरुपाख्यं फलं यथा ।

तथा विद्या ऽप्यनाख्येया

शास्त्रोपायेव लक्ष्यते ॥ २३६ ॥

न हि कारणेषु कार्यं केन चिद्व्यपदेश्येन रूपेण सम्बद्धं वक्तुं पार्य-
ते । यत्र यथा कार्यलक्षणं फलं निमित्तेषु कारणेषूपस्थाविरहितं
करणसमन्वयविरहितमप्यङ्गुतेन रूपेणोपजायते । तथैवाविद्याविलये
स्वयं विद्योपावर्त्तमाना शास्त्रादुपजातेति नाख्यातुं शक्यते, केवल-
मदूरविप्रकर्षेण शास्त्राभ्यासाद्यदसावनुशील्यते ततो विद्यायां शा-
स्त्रोपाया(१) इव लक्ष्यन्ते वस्तुस्थित्या तु प्रविवेकादसौ प्रकाशतइति
बोद्धव्यम् ॥ २३६ ॥

‘शास्त्रेषु प्रक्रियाभेदैरविद्यैवोपवर्त्तते’इत्युक्तं ततश्च शास्त्राभ्यासा-
नतिक्रमेणैव लोकस्य वाक्शब्दोर्थप्रतिपत्तिं समीहतइत्याह ॥

अथाभ्यासं(२) हि वागर्थे

(१) शास्त्राण्युपाया इति २ पु० पाठः ।

(२) यथाऽभ्यासमिति ३ पु० पाठः ।

प्रतिपत्तिं समीहते ॥ २३६९ ॥

स चानादिरभ्यासो मिथ्याभूत एव स्वाभाविक इव प्रतिभाती-
त्याह ॥

स्वभाव इव चानादि-

मिथ्याभ्यासो व्यवस्थितः ॥ २३७ ॥

मिथ्यात्वमेव प्रतिपादयितुमाह ॥

उत्प्रेक्षते सावयवं परमाणुमप्रशिद्धतः ।

तथावयविनं युक्तमन्यैरवयवैः पुनः ॥ २३८ ॥

तारतम्ययोगादपकर्षप्राप्ति परिमाणस्यानुमाय परमाणुः स्था-
पितस्तस्याप्यन्यः सावयवत्वमुत्प्रेक्षतइति नास्त्येव पुरुषबुद्धीनां वा-
स्तवत्वम् । अवयविनमप्यवयवान्तरयोगिनमुत्प्रेक्षते ॥ २३८ ॥

तथा परिमितपरिमाणं घटादिकं दृष्ट्वा लोच्यते इति लोको ऽयं
विश्वप्रपञ्चरूपः परिच्छिन्नतयावस्थितो ऽध्ववसीयतइत्याह ॥

घटादिदर्शनाल्लोकः

परिच्छिन्नो ऽवसीयते ।

समारम्भाच्च भावाना-

मादिमद् ब्रह्म शाश्वतम् ॥ २३९ ॥

उपायाः शिद्धमाणानां बालानामपलापनाः ।

असत्ये वर्त्मनि स्थित्वा ततः सत्यं समीहते ॥ २४० ॥

समारम्भादुत्पादाच्च भावानामिदं शाश्वतमपि ब्रह्मादिमदिति
लोके व्यपदिश्यते(१) । तस्मादुपायाः शास्त्राणि जिज्ञासूनामबुधाना-
मपलापनाः प्रतारणा एव बोद्धव्याः । यस्मात्तत्रासत्यरूपे शास्त्रप्र-

क्रियामार्थे स्थित्वा अविद्यामुलूज्य सत्यं विद्यास्वरूपं ब्रह्म समीहते
प्राप्नोतीति यावत् ॥ २४० ॥

इदानीं पुनरपि पदपदार्थनिराकरणं प्रतिपादयितुमाह ॥

अन्यथा प्रतिपदार्थं पदग्रहणपूर्वकम् ।

पुनर्वाक्ये तमेवार्थमन्यथा प्रतिपद्यते ॥ २४१ ॥

यदि च सत्यभूताः (१) पदार्थाः स्युस्तदा पदार्थप्रतिपत्त्यवसरे स-
र्वमन्यथा प्रतिपद्यते (२) वाक्यार्थावसरे तत्परित्यागेनान्यथैव प्रतिप-
त्तिर्दृश्यमाना नोपपद्यते । एतच्चाग्रे स्तुतिनिन्देत्यादिना व्यक्तीकरि-
ष्यति ॥ २४१ ॥

यथा च पदग्रहणपूर्वकमादौ पदार्थः प्रतिपन्नः पश्चाद्वाक्यार्थप्र-
तिपत्त्यवसरे तदर्थपरित्यागेनान्य एवार्थ उपजायतइति प्रतिपाद-
यितुमाह ॥

उपात्ता बहवो ऽप्यर्था

येष्वन्ते प्रतिषेधनम् ।

क्रियते ते निवर्तन्ते

तस्मात्तास्तत्र (३) नाश्रयेत् ॥ २४२ ॥

इहाद्य धवखदिरपलाशाच्छेदनीया नेत्यत्र पदार्थप्रतिभास(४)-
समये ऽन्य एव धवादिच्छेदनलक्षणार्थं उपादीयते, पश्चान्निषेधेन त-
न्निवर्तनं क्रियते, न चैतद्युक्तं, उपात्तस्य त्यागे शब्दार्थसंबन्धस्यानित्य-
त्वप्राप्तेरिति तेषां तत्रानाश्रयणमेव युक्तमित्याह 'तस्मात्तांस्तत्र नाश्र-
येद्'ति ॥ २४२ ॥

(१) सत्यभूता इति २ पु० पाठः ।

(२) प्रतिपद्येति २ पु० पाठः ।

(३) तस्मान्नांस्तत्रेति २ पु० पाठः ।

(४) प्रतिभासमयइति २ पु० पाठः ।

अतो वाक्यवाक्यार्थयोरेव सत्यत्वमत्र (१) युक्तमभ्युपगन्तुमित्याह ॥
 वृत्तो नास्तीति वाक्यं च विशिष्टाभावलक्षणम् ।
 नार्थेन बुद्धौ सम्बन्धो निवृत्तेरवतिष्ठते ॥ २४३ ॥

एतद्वाक्यमेवाखण्डं विशिष्टाभावलक्षणमिति वृत्ताभावावगति-
 रूपस्य वाक्यार्थस्य लक्षणं प्रत्यायकमिष्यते । यदि पुनः पदार्थो ऽत्र
 व्यतिरिक्तो ऽभ्युपगम्यते, तदा वृत्तलक्षणे पदार्थे (२) व्यवस्थिते नसम्ब-
 न्धस्तस्य नोपपद्यते, तस्य हि स्वकारणालम्ब्यात्मलाभस्य न जातनि-
 वृत्तिः कर्तुं शक्यते । अथासत एव नञा सम्बन्धस्तदा ऽसत्त्वादेव
 निवृत्तासाविति (३) नञो वैयर्थ्यं, यदुच्यते “सतां च न निषेधोस्ति
 सो ऽसत्सु च न विद्यते । जगत्यनेन न्यायेन नञर्थः प्रलयं गत”
 इति । तस्मादर्थस्य स्वत एव निवृत्तेस्तेन सह निवृत्तिवाचकस्य स-
 म्बन्धो न विद्यते ॥ २४३ ॥

अथोच्यते विच्छेदेन पदार्थविषयास्तिबुद्धिरवष्टता सा नञा नि-
 वार्यतइत्याह ॥

विच्छेदप्रतिपत्तौ च

यद्यस्तीत्यवधार्यते ॥ २४३ ऽऽ ॥

एवं च बुद्धावपि नञ्सम्बन्धो नोपपद्यते इत्याह ॥

अशब्दवाच्या सा बुद्धि-

निवर्त्तेत स्थिता कथम् ॥ २४४ ॥

नञा शब्दवाच्योर्थः प्रतिषिध्यते, न च बुद्धिः शब्दवाच्या, शब्देन
 हि बाह्योर्थो ऽभिधीयते बुद्धिस्वर्थात्मन्नात् शब्दाभिधेयत्वमर्हती-

(१) सत्यत्वमात्रमिति २ पु० पाठः ।

(२) वाक्यइति २ पु० पाठः ।

(३) निवृत्तोसाविति २ पु० पाठः ।

त्यतः कथं नञा सा प्रतिषिध्यते ॥ २४४ ॥

अथ बुद्धिर्न निवर्त्तते ऽपि तु तस्या नञा मिथ्यात्वमावेद्यतद-
त्याह ॥

अथ यज्ज्ञातमुत्पन्नं

तन्मिथ्येति नञा कृतम् ॥ २४४५५ ॥

एतदपि निराकर्तुमाह ॥

नञो व्यापारभेदे ऽस्मि-

न्नभावावगतिः कथम् ॥ २४५ ॥

नञ एवमात्मके व्यापारविशेषे बुद्धिनिषेधात्मके ऽङ्गीक्रियमाणे
सति वृक्षस्याभावावगतिर्न स्यात् किल, पर्युदासे सद्यप्रतिपत्तिवि-
धायिनि नञ्वाच्यएतदुपपद्यते । प्रसज्यप्रतिषेधे तु नैतदुपपद्यते वृ-
क्षाभावो हि तत्र वाक्यार्थ इति ॥ २४५ ॥

अथ निवर्त्त्यमान एवास्याधारो ऽभिधेयः कल्प्यते तत्राप्याह ॥

निराधारप्रवृत्तौ च

प्राक्प्रवृत्तिर्नञो भवेत् ॥ २४५५५ ॥

आधारमनपेक्ष्यैव नञ् प्रवर्त्ततइति यद्युच्येत तदा नञः प्रागेव
प्रवृत्तिः प्रयोगः स्यात् । प्रतिषेद्धुमिष्ट सर्वत्र नेत्येवाभिदध्युरि-
ति ॥ २४५५५ ॥

अथ विषयनियमार्थमाधारप्रयोगो न वृक्ष इति वृक्षस्य निषेधो
न घटादेरिति प्रतिपादयितुमाह ॥

अथाधारः स एवास्य

अत्रापि दूषणमभिधातुमाह ॥

नियमार्था श्रुतिर्भवेत् ॥ २४६ ॥

नञैव तदर्थनिषेधे जाते पुनरसौ तच्छ्रुतिर्नियमाय वा स्यात् ॥ २४६ ॥

निपाता द्योतकाः के चिदित्यभिप्रायेणाह ॥

नियमद्योतनार्था वा

अथ वा ऽनुक्रम्य विस्पष्टार्थं पुनर्वचनमनुवादः स्यादित्याह ॥

अनुवादो ऽथ वा भवेत् ॥ २४६ऽऽ ॥

सर्वथैवमानर्थक्यमेव पदार्थानां स्यादित्याह ॥

कश्चिदेवार्थवांस्तत्र

शब्दः शेषास्त्वनर्थकाः ॥ २४७ ॥

न ब्राह्मण इत्यादौ नञ एवार्थवत्त्वमित्यन्येषामानर्थक्यं स्यान्नचै-
तदुपपन्नं, तस्माद्बृह्चो नास्तीत्यस्मादखण्डादखण्ड एव विशिष्टाभाव-
रूपो वाक्यार्थः न पुनस्तत्त्वतः पृथगेव पदार्थः सत्यभूतः कश्चिदुपप-
न्नः ॥ २४७ ॥

अथान्यथा प्रतिपद्यार्थमित्येतद्व्याख्यातुमाह ॥

विरुद्धं चाभिसम्बन्धमुद्धार्यादिभिः कृतम् ।

वाक्ये समाप्ते वाक्यार्थमन्यथा प्रतिपद्यते ॥ २४८ ॥

उद्धार्यादिभिः पदैर्विरुद्धवदार्थप्रतिभासावसरे ऽभिसम्बन्धमव-
गच्छति । यथा उद्धारि भगिनि या त्वं शिरसानड्वाहं वहसि सा
त्वं प्राचीनं कुम्भमभिधान्तमद्राचीरित्यत्रोत्तरकालं वाक्यार्थप्रतिप-
द्यवसरे ऽन्यथैवार्थप्रतिपत्तिरिति न पदार्थः कश्चिदुपपन्नः ॥ १४८ ॥

एतदेवान्यथा प्रतिपादयितुमाह ॥

स्तुतिनिन्दाप्रधानेषु वाच्येष्वर्थो(१) न तादृशः ।

पदानां प्रविभागेन यादृशः परिकल्प्यते ॥ २४९ ॥

(१) वाक्येष्वर्थ इति २ पु० पाठः ।

स्तुतिप्रधानं वाक्यं किं चिद्भवति यत्र पदार्थो निन्दा “इन्दोर्लक्ष्म
स्मरविजयिनः करणमूलं मुरारिर्दिग्नागानां मदमलमघ्नीभाञ्छि ग-
ण्डस्थलानि । अद्याप्युर्वीवलयतिलक श्यामलिङ्गानुलिप्तान्युद्भासन्ते
वद् धवलितं किं यशोभिस्त्वदीयैः” । अत्र पदार्थप्रतिभासवेलायां
निन्दावगम्यते, यस्माद्धे राजन्नलीकमेवोद्धतां कन्धरां वहसि तथा
हि न सर्वव्यापि त्वदीयं यशः यदि हि तथा स्यात्तदा किमित्यद्या-
पि प्रसिद्धा एव शशलक्ष्मादयः पदार्थाः श्यामलतया भासन्ते, यशसो
ह्यवदाततया तदीयस्य व्यापितायां तद्ग्राह्यास्ते श्वेता भवेयुरेवेति प-
दार्थो ऽत्र निन्दा, स्तुतिस्तु वाक्यार्थः । तथा च राजन् सर्वमेव जग-
द्यशसा त्वदीयेन धवलितं केवलं स्वभावस्य दुस्त्वजत्वाद्यदि परं च-
त्वार्थैव वस्तूनि त्रिजगति श्यामगुणयुक्तान्यन्तर्भवमेव त्वदीयेन यश-
सा व्याप्तमिति सर्वत्र त्रिलोक्यामपि प्रथितप्रतापस्त्वमिति वाक्यार्थः
निन्दाप्रधाने स्तुतिः पदार्थे यथा “देहे लाजितबोधिसत्त्ववचसां किं
विस्तरैस्तोयधे नास्ति त्वत्सदृशः परः परहिताधाने गृहीतव्रतः ।
तृथत्पान्यजनोपकारघटनादौर्मुख्यलब्धाऽयशोभारप्रोद्बहने करोषि
कपया साहायकं यन्मरो.” । अत्र बोधिसत्त्वचरितस्यापि त्वदीयेना-
नेन तोयनिधे परार्थसम्पादनषाड्गुण्येन पराजय इति पदेभ्यः स्तु-
तिरवगम्यते, वाक्यार्थस्तु निरतिशयगर्हापात्रत्वमुद्धरवेच्यतइति ।
ततश्च पदपदार्थानां वास्तवत्वे कथमेतत्सङ्गच्छतइति ॥ २४६ ॥

अथात्र पदवादिमतमाशङ्कितुमाह ॥

अथासंसृष्ट एवार्थः पदेषु समवस्थितः ।

वाक्यार्थस्याभ्युपायो ऽसावेकस्य प्रतिपादने ॥ २५० ॥

पदेष्वर्थो ऽसंसृष्ट एव वाक्यार्थस्यैकस्य संसर्गलक्षणस्य प्रतिपादने
ऽभ्युपायः स्थितः । पदार्थपूर्वको हि वाक्यार्थावसायो व्यवस्थित इ-
ति ॥ २५० ॥

एतन्निराकर्तुमाह ॥

पूर्वं पदेष्वसंसृष्टो यः क्रमादुपचीयते ।

छिन्नग्रथितकल्पत्वान्न विशिष्टतरं विदुः ॥ २५१ ॥

आदौ पदेष्वसंसृष्ट एव स्थितः क्रमाच्च संसृज्योपचीयते यो वा-
क्यार्थः स विशिष्टतरः सुदृढं विशिष्ट एव, कस्मात्, छिन्नग्रथितकल्प-
त्वादिति पूर्वं छिन्नः पश्चाद्ग्रथितो यस्तत्तुल्योसावित्यसंसृष्टपदार्थपूर्व-
को वाक्यार्थावसायो न युज्यतइति ॥ २५१ ॥

तदेवं प्रकृतिप्रत्यययोः परस्परमेकापायेनाप्यर्थावगतेः, उभयतो
ऽर्थस्य सम्प्रत्यये सत्येकस्मादेव प्रत्ययात् क्वचिदर्थप्रतिपत्तेः, प्रकृति-
प्रत्ययार्थयोश्च साङ्कर्येण शास्त्रेष्वभिधानात्, वाक्यार्थस्य च पदार्थप्र-
तिपत्तिविलक्षणत्वात्, नञर्थानुपपत्तेः, सर्वत्रोपात्तत्यागप्रसक्ते, रित्यु-
पपत्तिषट्केन वृत्तिषु विरुद्धानीपपादनादिना च पूर्वोक्तोपपत्तिचतु-
ष्टयेन सत्यभूतानां पदार्थानामनुपपत्तेः, अखण्डपक्षे च प्रतिनि-
ध्यादिचोद्यपञ्चकस्य तथा इन्द्राश्रयेण चोद्यसप्तकस्य परिहरणान्नि-
रवद्यमखण्डमेव स्फोटाल्मकं वाक्यं प्रतिभैव च वाक्यार्थ इति स्थि-
तम् ॥ २५१ ॥

इदानीमपोद्धारसमाश्रयेणापि पदार्थस्याभ्युपगतत्वान्मुख्यगौण-
विचारमप्यासूत्रयितुमाह ॥

एकमाज्जरनेकार्थं शब्दमन्ये परीक्षकाः ।

निमित्तभेदादेकस्य सार्वार्थ्यं तस्य भिद्यते ॥ २५२ ॥

अत्रैकशब्ददर्शनमनेकशब्ददर्शनं चेति द्वौ पक्षौ । तत्रापि पदप-
दार्थयोः सत्यत्वं पदवादिमतेन, असत्यत्वं च वैयाकरणमतेनेति च-
त्वारः पक्षाः । प्रतिस्त्रिप्तमपि पक्षं व्यवहारार्थमङ्गीकरोत्येव टीका-
कारः । यतः सर्वपार्षदमिदं हि व्याकरणं शास्त्रं, तत्र चायं स्थित

इत्यत्र पुनः पदपदार्थावङ्गीकरोति । तत्रैकशब्ददर्शने शब्दोपचारः प्रसिद्धप्रसिद्धिनिमित्तकः । तत्रैव चार्थोपचारो द्विधा स्वरूपार्थत्वेन बाह्यार्थत्वेन चेति त्रयः पक्षाः । एवमन्यत्र । तदेवमेतैस्त्रिभिः पक्षैश्चत्वारोपि पक्षाभिहिता(१) द्वादश सम्पद्यन्तइति बोद्धव्यम् । तत्रैकशब्ददर्शनसमाश्रयणेन तावन्नीणमुख्यविचारमेकमाहुरित्यादिना करोति सर्वेष्वप्यर्थेष्वेक एव गोशब्दो वाचकः । यद्येवं युगपदेव सर्वार्थप्रकाशनं कस्मान्न करोतीत्याह “निमित्तभेदादि”त्यादि । निमित्तभेदो वक्ष्यमाणस्तस्मात्सर्वार्थं भिद्यतइति ॥ २५२ ॥

ततश्च किमित्यत आह(२) ॥

यौगपद्यमतिक्रम्य पर्याये व्यवतिष्ठते ॥ २५२ऽऽ ॥

निमित्तवशात् युगपत् सर्वार्थप्रकाशनं न करोतीत्यर्थः ॥ २५२ऽऽ ॥

निमित्तभेदमाह ॥

अर्थप्रकरणाभ्यां वा

योगाच्छब्दान्तरेण वा ॥ २५३ ॥

यौगपद्यमतिक्रम्य पर्याये व्यवतिष्ठतइत्यस्योदाहरणमाह ॥

यथा सास्त्रादिमान् पिण्डो

गोशब्देनाभिधीयते ।

तथा स एव गोशब्दो

बाहीके ऽपि व्यवस्थितः ॥ २५४ ॥

यद्येवं गौणमुख्यविभागः कुत इत्याह ॥

सर्वशक्तेस्तु तस्यैव शब्दस्यानेकधर्मणः ।

प्रसिद्धिभेदाद्गौणत्वं मुख्यत्वं चोपवर्ण्यते ॥ २५५ ॥

(१) भेदिता इति २ पु० पाठः ।

(२) किमित्याहेति २ पु० पाठः ।

सर्वशक्तिमत्त्वं चानेकधर्मण इत्यनेन व्याख्यातम् । प्रसिद्धिभेदात्प्र-
सिद्धिविशेषाद्गोजातीये सातिशया गोशब्दस्य प्रसिद्धिः । बाहीके
त्वीषदिति । तस्मात्प्रसिद्ध्यप्रसिद्धिक्रतो गौणमुख्यभावः ॥ २५५ ॥

तथैकदर्शनएव प्रक्रियां दर्शयति ॥

एको मन्त्रस्तथाध्यात्म-

मधिदैवमधिक्रतु ।

असङ्करेण सर्वार्थो

भिन्नशक्तिर्व्यवस्थितः ॥ २५६ ॥

तथा चैक एव मन्त्र आत्मन्यपि जपावसरे दैवेष्वपि क्रतो यजन-
समये ऽपि विनियुज्यते, भिन्नशक्तित्वाद्सांकर्येण प्रतिनियतार्थतया
व्यवस्थितिं लभतइत्यर्थः ॥ २५६ ॥

एवं शब्दोपचारः प्रसिद्ध्यप्रसिद्धिनिमित्तकः प्रदर्शितः । एतस्मिं-
श्च शब्दोपचारे शब्दार्थसम्बन्धस्यानित्यत्वं स्यादित्याशङ्कार्योपचार-
माश्रित्याह ॥

गोत्वानुषङ्गो बाहीके निमित्तात्कैश्चिदिष्यते ।

अर्थमात्रं विपर्यस्तं शब्दः स्वार्थं व्यवस्थितः ॥ २५७ ॥

अर्थः शब्दस्य द्विविधः स्वरूपं बाह्यश्च(१) । तत्र निमित्ताज्जाघा-
देर्गोत्वं बाहीकेप्यनुषज्यते, शब्दस्तु गोत्वमेवाभिधत्तइति बाह्यार्थोप-
चारः । इयांस्तु विशेषः । गौरित्यत्र मुख्यमेव गोत्वं गौर्बाहीक इत्यत्र
तूपचरितं तदेव वाच्यमिति ॥ २५७ ॥

अथ स्वरूपोपचारमाह ॥

तथा स्वरूपं शब्दानां

सर्वार्थेष्वनुषज्यते ।

अर्थमात्रं विपर्यस्तं

स्वरूपे तु स्थितिः स्थिरा ॥ २५८ ॥

शब्दानां स्वरूपमेव सर्वत्र वाच्यं तत्तु गोजातीये कदा चिदनुष-
ज्यते कदाचिद्वाहीक इत्यनित्यत्वं नास्ति शब्दार्थसम्बन्धस्य प्रसिद्ध-
प्रसिद्धिकृतस्तु गौणमुख्यविभागे बोद्धव्यः ॥ २५८ ॥

अथानेकशब्ददर्शनमाश्रित्याह ॥

एकत्वं तु स्वरूपत्वाच्छब्दयोगौणमुख्ययोः ।

प्राञ्जुरत्यन्तभेदे ऽपि भेदमार्गानुदर्शिनः ॥ २५९ ॥

भेदमार्गानुसारिणः शब्दभेदवादिनः । गौणमुख्यार्थाभिधायिनी-
गौशब्दयोर्भेदमेवाहुः । ते ह्यर्थभेदाच्छब्दभेदं मन्यते, यतः शब्दार्थयो-
रिहाध्यासलक्षणः सम्बन्धी व्यवस्थितः । एकत्र चेदध्यस्तस्तस्मिंस्तेनै-
वाभेदमापन्नः कथमन्येन सहाध्यासमुपेयादित्यर्थः । तदेवं शब्दभेद
एवोपपन्नः । एतच्च भेदाभेदस्वभावं दर्शनद्वयं शब्दानां भाष्यकारेण
वार्तिकव्याख्यानावसरे दर्शितं तत्र ह्युक्तं 'तत्रानुवृत्तिनिर्देशे सवर्णा-
ग्रहणमनण्त्वात्' अत्रोत्तरम् 'एकत्वादकारस्य सिद्ध'मिति । यद्येवं
अनुबन्धसङ्करस्तु, एकाजननेकाज्ग्रहणेषु चानुपपत्तिरित्यादीनि
चोद्यानि प्राप्नुवन्ति तत्रैवैतानि परिहृतानि, विषयेण तु नानालि-
ङ्गकरणास्तिष्ठम्, एकाजनेकाज्ग्रहणेषु चावृत्तिसंख्यानादि, त्विवमेक-
शब्ददर्शनं स्थापितम्, अथानेकदर्शनमाश्रित्य तत्रैवोक्तम्, अन्यभा-
व्यं तु कालशब्दव्यवायात्, युगपच्च देशप्रयुक्तदर्शना, दित्वेव भेदाभेदी
शब्देषु व्यवस्थापितौ तद्व्याख्यानायैव च टीकाकारः स्वतन्त्रपक्षद्वय-
दर्शनं करोतीति बोद्धव्यम् ॥ २५९ ॥

अथैतदेव शब्दभेददर्शनं प्रसङ्गाद्वैदिकेष्वपि शब्देषु योजयितु-

माह ॥

सामिधेन्यन्तरं चैवमावृत्तावनुषज्यते ॥ २५६९९ ॥

त्रयोदशैकादश वा समिन्धनार्था ऋचः सामिधेन्यः । तत्र त्रिः प्र-
थमामन्वाह त्रिरुत्तमामन्वाह एवं चावृत्त्या सप्तदश पञ्चदश वा सा-
मिधेन्यो भवन्तीति स्थितं, तत्रावृत्तं सामिधेन्यन्तरमेव विभिन्नस्व-
रूपमनुषत्तं बोद्धव्यं, न तत्त्वैकैवासौ पुनरावृत्तेति शब्दभेदवादि-
नः ॥ २५६९९ ॥

एवं च मन्त्राणामपि भेदमाहुरिति प्रदर्शयितुमाह ॥

मन्त्राश्च विनियोगेन लभन्ते भेदमूहवत् ॥ २६० ॥

विनियोगेनाभ्युपयोगादिनोपलक्षिता अपि मन्त्रा भिन्ना एव बो-
द्धव्याः । यथा आह देवीरापः शुद्धा इत्यस्मादन्य एव सुत्यर्थवादीभ्यु-
ह्यते देव आज्यं शुद्धमित्यादि । एवमूहमन्त्राणामन्यत्वं तथैव विनि-
युक्तानां मन्त्राणामन्यत्वमेव ॥ २६० ॥

अन्यत्वे च तेषां किं वेदत्वं स्यान्न वेत्याशङ्क्य वेदत्वमेव तेषां बोद्ध-
व्यमित्याह ॥

तान्याम्नायान्तराण्येव पठ्यते कश्चिदेव तु ॥ २६०९९ ॥

मन्त्राणां सर्वेषां वेदत्वमेव वेदे तु कश्चिदेव मन्त्रः पठ्यते न चैता-
वता तेषामेव वेदत्वं अन्यथा वेदे ऽनर्थका एव सर्वे पठिता इत्याह ॥

अनर्थकानां पाठो वा शेषस्त्वन्यः प्रतीयते ॥ २६१ ॥

उपलक्षणभूता अनधिकारा एव वेदे मन्त्राः (१) पठिता, स्तैस्तु
विनियोगावसरे प्रतीयमानानामन्येषामेव वेदत्वं बोद्धव्यम् ॥ २६१ ॥

तदेवमर्थभेदाच्छब्दस्य भेदे मन्त्राणां भेद एव, पठितानां (२) चो-
पलक्षणार्थतेति प्रदिर्शितम् । अथ स्वरूपार्थमेव पाठः सर्वेषां वैदि-

(१) वेदमन्त्रा इति २ पु० पाठः ।

(२) अपठितानामिति २ पु० पाठः ।

कानां कैश्चिदुच्यतइत्याह ॥

शब्दस्वरूपमर्थस्तु

पाठो ऽन्यै(१)रूपवर्ण्यते ॥ २६१५५ ॥

ततश्च सर्वेषां स्वरूपवतां भेद एवेत्याह ॥

अत्यन्तभेदः सर्वेषां

ननु पठ्यमानानामेव स्वरूपार्थत्वात्स्वरूपवत्ता युज्यते, इतरेषां तु यागादौ विनियुक्तानां कथं स्वरूपवत्त्वमेव स्यादित्याह ॥

तत्सम्बन्धात्तु तद्वताम् ॥ १६२ ॥

तत्रापि प्रवृत्तिनिमित्तस्य स्वरूपस्यैव विद्यमानत्वात्तद्वत्त्वमेव बोद्धव्यम् ॥ २६२ ॥

तस्मान्मन्त्रेषु संस्कारादिविनियोगभेदात्पाठोपलक्षितानां चाभिन्नानामेव प्रतीतिः स्वरूपार्थत्वाद्वा, भिन्नानामेषां भेद एव मन्त्रव्यङ्ग्यपसंहर्तुमाह ॥

अन्या संस्कारसावित्री कर्म गयन्या प्रयुज्यते ।

अन्या जपप्रबन्धेषु सा त्वेकैव प्रतीयते ॥ २६३ ॥

सारूप्यात्त्वेकत्वव्यवहार(२)स्तत्र बोद्धव्यः ॥ २६३ ॥

तदेवमनेकशब्ददर्शने ऽर्थभेदाच्छब्दभेदे गौणो ऽर्थो ऽन्यः मुख्योर्थ-
श्चान्य एव, किं तु सारूप्यादभेदे मुख्यार्थस्य प्रसिद्धत्वात्तद्वाचकउप-
चर्यतएवेति शब्दोपचार एव तत्र कल्पयितुं शक्यः । न त्वेकशब्ददर्श-
नइव शब्दसम्बन्धस्यानित्यत्वादुपचारो ऽर्थस्याश्रीयते । अत एवा-
भिप्रायवता टीकाकृता तत्र तत्र शब्दोपचारार्थोपचारौ व्याख्या-
तौ ॥ २६३ ॥

(१) पाठोऽन्यैरिति २ पु० पाठः ।

(२) एकत्व व्यवहारइति २ पु० पाठः स चायुक्तः ।

तत्सम्बन्धात् तद्वतामित्यत्र स्वरूपेण प्रवृत्तिनिमित्तेन सम्बन्धः
प्रतिपादितः । तदेव च सर्वेषां शब्दानां प्रवृत्तिनिमित्तं बोद्धव्यमिति
विस्मयितुमाह ॥

अर्थस्वरूपे शब्दानां

स्वरूपावृत्तिरिष्यते ॥ २६३९ ॥

अर्थस्वरूपे ऽर्थवस्तुनीति यावत् । तत्र सर्वेषां स्वरूपादेव निमि-
त्तावृत्तिर्बोद्धव्या ॥ २६३९ ॥

न केवलं पदानां सर्वत्र स्वरूपमेव प्रवृत्तिनिमित्तं, यावद्वाक्यरूप-
स्यापि शब्दस्य वाक्यार्थे वर्तमानस्य वृत्तिरन्यानपेक्षया स्वरूपेणैव
बोद्धव्येति प्रसङ्गेन प्रतिपादयितुमाह ॥

वाक्यरूपस्य वाक्यार्थे

वृत्तिरन्यानपेक्षया ॥ २६४ ॥

इदानीमेकशब्ददर्शने गौणमुख्यविभाग इत्युपसंहर(१)नाह ॥

अनेकार्थत्वमेकस्य यैः शब्दस्यानुगम्यते ।

सिद्धसिद्धिभ्यां तेषां गौणमुख्यप्रकल्पना ॥ २६५ ॥

सिद्धसिद्धिभ्यां प्रसिद्धप्रसिद्धिभ्यां तत्र गौणमुख्यविभागे
बोद्धव्यः । अनेकशब्ददर्शनेपि (२) सादृश्यादभेदे पुनरपि प्रसिद्ध-
प्रसिद्धिभ्यामेव गौणमुख्यविभाग इत्युक्तमेव ॥ २६५ ॥

अथोभयत्रापि गौणमुख्यविभागे निमित्तान्तरं दर्शयितु(३)माह ॥

अर्थप्रकरणापेक्षो यो वा शब्दान्तरैः सह ।

युक्तः प्रत्याययत्यर्थं तं गौणमपरे विदुः ॥ २६६ ॥

(१) उपसंहरन्नित्येवेतिपदराहित. २ पु० पाठः ।

(२) अनेकशब्ददर्शनेपीति २ पु० पाठः ।

(३) निमित्तान्तरमुपदर्शयितुमिति २ पु० पाठः ।

अथ प्रकरणशब्दान्तरसंनिधानानि गौणमुख्यभावमुभयत्रापि प्र-
योजयन्तीत्युच्यते ॥ २६६ ॥

एतदेव संग्रहकारोक्तश्लोकप्रदर्शनेन संवादयितुमाह ॥

शुद्धस्योच्चारणे स्वार्थः प्रसिद्धो यस्य गम्यते ।

स मुख्य इति विज्ञेयो रूपमात्रनिबन्धनः ॥ २६७ ॥

एतन्मुख्यार्थशब्दलक्षणम् ॥ २६७ ॥

गौणार्थशब्दस्वरूपमप्याह ॥

यस्त्वन्यस्य प्रयोगेण

यत्रादिव नियुज्यते ।

तमप्रसिद्धं मन्यन्ते

गौणार्थाभिनिवेशिनम् ॥ २६८ ॥

यत्रादिवेति । अर्थप्रकरणादेरित्यर्थः ॥ २६८ ॥

अथ प्रकारान्तरेण गौणमुख्यविभागमाह ॥

स्वार्थं प्रवर्त्तमानस्य

यस्यार्थं यो ऽवलम्बते ।

निमित्तं तत्र मुख्यं स्याद्

निमित्ती गौण इष्यते ॥ २६९ ॥

यो वाहीके प्रवर्त्तमानः स्वार्थं सास्त्रादिमति वर्त्तमानस्य गौणशब्द-
स्य सम्बन्धिनमर्थं निमित्तत्वेनावलम्बते तत्र विषये मुख्यो ऽर्थो नि-
मित्तं स्यात् । गौणस्तु निमित्तीत्युच्यते । एतदुक्तं भवति । यत्रा ऽखल-
लङ्गतिः शब्दस्तत्र मुख्यो ऽर्थः खललङ्गतित्वे तु गौणार्थतेति बोद्धव्यम् ।
मन्वितेनार्थोपचार उक्तः स चैकशब्ददर्शने स्थितः, तत्र यस्यार्थं योवल-

स्वतइति शब्दभेद उक्तः स्यात् (१) । असदेतत् । अत्रापि शक्तिभेदा-
श्रयणे (२) कल्पितस्य भेदस्योपपत्तेर्युज्यतएतदिति न कश्चिद्दो-
षः ॥ २६६ ॥

अथार्थप्रकरणादेः शुद्धस्य गौणमुख्यविभागहेतुत्वे ऽतिप्रसङ्गमा-
ह ॥

पुरारादिति भिन्ने ऽर्थे यौ वर्तेते विरोधिनि ।

अर्थप्रकरणापेक्षं तयोरप्यवधारणम् ॥ २७० ॥

पुराराच्छब्दौ भाविभूतदूरान्तिकलक्षणेषु यथायोगं परस्परविरु-
द्धेष्वर्थेषु वर्तेते । तत्रैतयोरर्थ[प्रकरणादिनार्थनिर्णयः । ततश्चात्रापि
गौणमुख्यभागः स्यात्, न चैतदिष्टम्, अनयोरुभयत्रापि मुख्यार्थ] (३)
त्वमिष्यतइत्यतो ऽर्थप्रकरणादीन् केवलान् गौणमुख्यभावो न प्रयो-
जयतीति बोद्धव्यम् ॥ २७० ॥

इदानीमखण्डपक्षमाश्रित्य गौणमुख्यतामाह ॥

वाक्यस्यार्थात्पदार्थानामपोद्गारे प्रकल्पिते ।

शब्दान्तरेण सम्बन्धः कस्यैकस्योपपद्यते ॥ २७१ ॥

पूर्वमेकशब्ददर्शने ऽनेकशब्ददर्शने वा पदपदार्थयोः सत्यत्वमभ्युप-
गम्योक्तं, तत्र त्वसत्यौ पदपदार्थौ बोद्धव्या, वतश्चाखण्डमेव वाक्य वा-
क्यार्थस्य प्रत्यायकमिति पदपदार्थासङ्गावे (४) कीदृशो गौणमुख्यभा-
वः किल, गौर्बाहीक इत्यत्र पदपदार्थाभ्युपगमे विरुद्धसामानाधि-
करणाद्यथानुपपत्त्या गोपदस्योपचरितार्थत्वमुच्यते । यदा तु गौर्बा-
हीक इत्यनेनाखण्डेनैव गौगतधर्मावच्छिन्नो वाहीकलक्षणोर्थो ऽख-

(१) असदेतत्त्वामिति २ पु० पाठः ।

(२) शक्तिभेदाश्रयणेति २ पु० पाठः ।

(३) [] एतन्मध्यस्थ २ पु० नास्ति ।

(४) पदपदार्थसद्भावइति २ पु० पाठः ।

खड् एव प्रतिपाद्यते तदा पदपदार्थानामसत्यत्वात् कस्यैकस्याविव्य-
मानस्यैव तथाभूतनैवेतरेण सम्बन्ध इति कुतस्थो गौणविभागः ।
यद्येवमेतस्मिन्पक्षे कथं गौणमुख्यविभागः स्यात् । उच्यते । अपोद्वा-
रसमाश्रयणेन पदपदार्थविभाग(१)मुपकल्प्य प्रसिद्धप्रसिद्धिनिभि-
न्तको गौणमुख्यविभागो ऽभ्युपगन्तव्य इत्यभिप्रायः ॥ २७१ ॥

ननु स्वतन्त्रं पदं पदान्तरमन्तरेण प्रयुज्यतएवातस्तत्र वास्तवः
पदपदार्थप्रविभाग इत्याह ॥

यच्चाप्येकं पदं दृष्टं चरितास्तिक्रियं क्व चित् ।

तद्वाक्यान्तरमेवाङ्गर्न तदन्येन युज्यते ॥ २७२ ॥

एकं पदं चरित(२)क्रियत्वाद्वाक्यमेवाखण्डमिति प्रतिपादयिष्य-
ति । अतस्तदन्येन नैव युज्यतइति बोद्धव्यम् ॥ २७२ ॥

एतदेव स्फुटीकृत्य प्रतिपादयितुमाह ॥

यच्च को ऽयमिति प्रश्ने गौरश्च इति चोच्यते(३) ।

प्रश्न एव क्रिया तत्र प्रक्रान्ता दर्शनादिका ॥ २७३ ॥

को ऽयमिति प्रश्ने दृश्यते भवतीति वा कापि क्रिया गर्भीकृता
सैवोत्तरेपि गर्भीकृतेति तदपि चरितक्रियमेक वाक्यमेवेति मन्तव्य-
म् ॥ २७३ ॥

इदानीं न्यूनाधिकभाव एव गौणमुख्यविभागकारणं कैश्चिदभ्युप-
गतमित्याशङ्क्य निराकर्तुमाह ॥

नैवाधिकत्वं धर्माणां

न्यूनता वा प्रयोजिका ॥ २७३ऽऽ ॥

(१) पदपदार्थविभागमिति २ पु० पाठ ।

(२) चरतीत्ययुक्तो २ पु० पाठ ।

(३) बोध्यतइति २ पु० पाठ ।

कस्मादित्याह ॥

आधिक्यमपि मन्यन्ते

प्रसिद्धेर्न्यूनतां क्व चित् ॥ २७४ ॥

आपेक्षिकत्वादस्याव्यवस्थितत्वमेवेति न तेन गौणमुख्यव्यवहारः
कल्पयितुं शक्यः ॥ २७४ ॥

सादृश्यमिदानीं निमित्तत्वेनाह ॥

जातिशब्दो ऽन्तरेणापि जातिं यत्र प्रयुज्यते ।

सम्बन्धिसदृशाद्धर्मात्तं गौणमपरे विदुः ॥ २७५ ॥

गोशब्दो गौत्वजातिं विनापि स्वव्यक्तिगतगुणसादृश्याद्वाहीके
प्रयुज्यतइति सादृश्यं गौणमुख्यभावे निमित्तम् ॥ २७५ ॥

अथ विपर्यासमेव निमित्तत्वेनाह ॥

विपर्यासादिवार्थस्य

यत्पर्यान्तरतामिव ।

मन्यन्ते स गवादिस्तु

गौण इत्युच्यते क्व चित् ॥ २७६ ॥

अर्थस्य बाहीकलक्षणस्यार्थान्तरतां गौरूपतां विपर्यासादिव यत्र
मन्यन्ते तत्र तस्मिंस्तद्वाचको गोशब्दः प्रवृत्तो गौण इति क्व चिन्मतं,
विपर्यासश्चाध्यवसायेन भवत्याध्यारोपिण च । रजतमिदमित्यत्र वि-
पर्यायाध्यवसाय एव । इह त्वध्यारोप्यगोगतान् गुणान् बाहीके ऽध्य-
वस्यतीत्यध्यारोपिततद्भावो ऽयं विपर्यासः(१) । अत एव विपर्यासा-
दिवेत्युक्तं, तस्मादध्यवसिततद्भावनिमित्तप्रयुक्तो नास्ति गौणमुख्यव्य-
वहार इति ॥ २७६ ॥

अथ रूपशक्तिनिमित्तको गौणमुख्यव्यवहार इति पदान्तरं दृष्टान्तप्रदर्शनपूर्वकं दर्शयितुमाह ॥

नियताः साधनत्वेन रूपशक्तिसमन्विताः ।

यथा कर्मसु गम्यन्ते सीरासिमुसलादयः ॥ २७७ ॥

खड्गमानयेत्युक्ते संनदानां संग्रामकथा वर्ततइति रूपशक्तिमाहात्म्यादभिधीयते । एवं सीरादिषु ॥ २७७ ॥

क्रियान्तरे लताच्छेदादौ नैतेषां शक्तयो भवन्तीति वक्तुं पार्यते । ततश्च रूपेण नियतएव कर्मणि सामर्थ्यमेषां व्यवसीयतइत्याह ॥

क्रियान्तरेण चैतेषां

भवन्ति न हि शक्तयः ।

रूपदेव तु तादर्थ्यं

निधनेन (१) प्रतीयते ॥ २७८ ॥

प्रकृते योजयितुमाह ॥

तथैव रूपशक्तिभ्या-

मुत्पत्त्या समवस्थितः ।

शब्दो नियततादर्थ्यः

शक्त्या ऽन्यत्र प्रयुज्यते ॥ २७९ ॥

उत्पत्त्या स्वभावेनैव । यद्योचते “श्रीत्पत्तिकः शब्दस्यार्थेन सम्बन्धः” सहज एवेति गम्यते । अनेकशक्तिसङ्गावाच्चान्यत्रापि प्रयुज्यते ॥ २७९ ॥

ततश्च गौणमुख्यभावः कथमत्र ज्ञायतेत्याह ॥

श्रुतिमात्रेण यत्रास्य तादर्थ्यमवसीयते ।

मुख्यं तमर्थं मन्यन्ते गौणं यत्रोपपादितम् ॥ २८० ॥

“गौणं यत्रोपापादितमि”ति तदभिधानशक्तिसद्भावेऽप्यप्रसिद्धत्वाद्यत्नेन प्रकरणादिना गौणत्वाध्यवसाय इत्यर्थः । तदेवमर्थप्रकरणशब्दान्तरसन्निधानमात्रं प्रसिद्धयप्रसिद्धिसहितं चार्थप्रकरणादिकमज्ञानादिसमुच्चयेन अङ्गाङ्गिभावेन चेति द्वौ पक्षौ । न्यूनाधिकभावः सादृश्यं विपर्यासः रूपशक्तिः इति सप्त पक्षाः । अत्रार्थप्रकरणमात्रं पुरारादित्यादिभिरतिप्रसङ्गादनिमित्तमेव । न्यूनाधिकभावस्याव्यवस्थितेरनिमित्तत्वमेव । सादृश्यस्यापि काश्यपप्रतिष्ठातिः काश्यप इत्यादौ निमित्तयुक्तेऽपि गौणत्वासद्भावादनिमित्ततैव । पारिशेष्यात्प्रसिद्धप्रसिद्धिसहिताः प्रकरणादयः प्रकरणादिसहिते वा प्रसिद्धप्रसिद्धी विपर्यासो ऽध्यारोपलक्षणो रूपशक्तिरिति चत्वारः प्रकाराः गौणमुख्ययोर्निमित्तत्वेन परिगृहीताः । इत्येतैर्निमित्तैः शब्दोपचारो ऽर्थोपचारो वा । स च द्विविधः वाक्यार्थोपचारः स्वरूपोपचारो वेत्येवं गौणमुख्यविभागो मन्तव्यः ॥ २८० ॥

इदानीमेतदेव लक्ष्ये योजयितुमाह ॥

गोयुष्मन्महतां च्यर्थे स्वार्थादर्थान्तरे स्थितौ ।

अर्थान्तरस्य तद्भावस्तत्र मुख्ये ऽपि दृश्यते ॥ २८१ ॥

गवादीनां शब्दानां स्वार्थादर्थान्तरे ऽगवाद्यलक्षणे आश्रितपूर्वावस्थोपचरितोत्तरावस्थात्वात्के स्थितौ प्रवृत्तौ सत्यामर्थान्तरस्य बाहीकादेस्तद्भावो गवादिरूपतापत्तिलक्षणो यदा तदा गौणोर्थस्तेषां दृश्यतइति बोद्धव्यम् । न केवलं गौणोर्थस्तथा, यावन्मुख्योपि दृश्यतइति बोद्धव्यम्, तत्रागौर्गौः समपद्यत, गो ऽभव,दत्वं त्वं सम्पद्यते, त्वद्भवतीत्यन्नागवि अयुष्मदि च गोरूपता युष्मद्रूपता चोत्तरावस्थाविद्यमानैवोपचर्यतइति गौणार्थता । अमहान्महा, नशुक्तः शुक्तः सम्पद्यते,

महद्भूतश्चन्द्रमाः, शुक्ली भवति पट, इत्यत्र तूत्तरावस्था वस्तुसत्येवेति मुख्य एवार्थे महच्छुक्लीशब्दौ स्थिताविति नास्ति गौणत्वम् । अतश्च गोभवदित्यत्र गौणार्थत्वादोदन्तस्य निपातत्वे ऽप्योदिति प्रगृह्यसंज्ञाया नास्त्येव प्राप्तिः । तथा त्वद्भवतीत्यत्रोपचरितस्य युष्मदर्थस्य प्रतीतिगौणार्थत्वादेव मध्यमपुरुषस्याप्यभावः । यतो गौणमुख्ययोर्मुख्ये सम्प्रत्यय इति भाष्ये स्थापितम् । वार्त्तिककारस्तु गो ऽभवदित्यत्र च्-व्यर्थवृत्तित्वान्निपातस्य गोशब्दस्य च्-व्यर्थलक्षण मुख्यमेव सर्वमर्थमवगच्छन् गौणमुख्यभावासम्भवमेवाभिमन्यमानः प्रगृह्यसंज्ञानिवृत्तये 'श्रोतश्च्विप्रतिषेध' इति यत्नमारब्धवान् । भाष्यकारस्त्वभिप्रायानभिन्न एवान्तरङ्गत्वाद्गौणमुख्ययोर्मुख्ये सम्प्रत्यय इत्येवमत्र प्रगृह्यसंज्ञा अतो ऽन्तरङ्गस्य कार्यस्य प्राप्तिरिति स्थितम् । ननु गौणार्थत्वे शब्दानां कार्याप्रवृत्तौ गौर्बाहीकस्तिष्ठति गां बाहीकमानयेत्यत्र वृद्ध्यात्वे प्राप्नुतः । अत्र ह्युपचरितार्थो गोशब्द इति । उच्यते । द्विविध हि शब्दानां कार्यमस्ति प्रातिपदिककार्यं पदकार्यं च । तत्र पदकार्येषु गौणमुख्यन्यायः न प्रातिपदिककार्येषु । पदस्य विरुद्धपदसामानाधिकरण्यान्यथानुपपत्त्या गौणार्थताप्रतिपादकस्य प्रयोगानर्हस्य पदान्तरेण सामानाधिकरण्यासम्भवाद्गौणार्थता नैव निश्चेतुं शक्यते प्रातिपदिककार्यं च वृद्ध्यात्वे इति तत्रवर्त्ततएव । तदुक्तम् । 'अर्थाश्रयएतदेवं भवति तद्वि शब्दाश्रये च वृद्ध्यात्वे' इति ॥ २८१ ॥

तदेवं गो ऽभवत् त्वद्भवतीति चात्र गौणार्थत्वे सिद्ध्यतीष्टं महद्भूतश्चन्द्रमा इत्यत्र तु चन्द्रमसः पौर्णमास्यां महत्त्वस्य सद्भावादनुपचरितत्वमिति महच्छब्दस्यान्महात् इत्यादि न प्राप्नोत्येवात्वमित्याशङ्क्यानापि गौणार्थतां प्रतिपादयितुमाह ॥

महत्त्वं शुक्लभावं च

प्रकृतिः प्रतिपद्यते ।

भेदेनापेक्षिता सा तु

गौणत्वस्य प्रयोजिका ॥ २८२ ॥

महद्भूतश्चन्द्रमाः शुक्ली भवति पट इत्यत्रापि प्रकृतिर्महत्त्वं शुक्लभ-
वनं च भेदेनाश्रितपूर्वावस्थोपचारितोत्तरावस्थतयैव प्रतिपद्यते, तत-
श्च यद्यपि वस्तुवृत्त्या एक एवार्थः, तथापि वक्त्रापेक्षिता आश्रिता
सती गौणत्वं प्रयोजयति । एतदुक्तं भवति । यद्यप्यत्र महत्त्वं शुक्ल-
भावश्च तथैव विद्यते तथाप्यत्र शब्दवृत्त्योन्मज्जद्रूपा प्रकृत्यवस्थेवोच्यत-
इति तदाश्रयेणोपचरितत्वान्महत्त्वस्य न भवत्यत्र महच्छब्दस्यात्वं
शुक्ली भवति पट इत्यस्य कार्यं न किं चिदस्ति अर्थप्रदर्शनाय केवल-
मत्र प्रदर्श्यते ॥ २८२ ॥

अथाग्निसोमौ माणवकावित्यत्र संज्ञाशब्दत्वान्मुख्यार्थत्वे “ऽग्निः
सुत्स्सोमसोमा” इति षत्वं कस्मान्न क्रियतइत्याह ॥

अग्निसोमादयः शब्दा ये स्वरूपनिबन्धनाः ।

संज्ञिभिः संप्रयुज्यन्ते प्रसिद्धेस्तेषु गौणता ॥ २८३ ॥

इहाग्निसोमादयः शब्दा देवतावाचका. स्वरूपनिमित्तकाश्च सं-
ज्ञाभूतार्थवृत्तयश्चेति त्रिविधाः सम्भवन्ति । तत्र देवतायां स्वरूपनि-
मित्तेषु संज्ञासु चैते मुख्यार्था एव तत्र संज्ञाया गौणतेति देवताया-
मग्निसोमादयः प्ररूढिसुपगता माणवके चाप्रसिद्धा इत्येवमप्रसिद्-
ध्या तेषां गौणार्थत्वमुच्यते न त्वध्वारोपेणेति बोद्धव्यम् । अतश्च ष-
त्वाप्रवृत्तिरेव ॥ २८३ ॥

यत्र त्वतस्मिंस्तदध्वारोपेणाग्निसोमादयः प्रवर्त्यन्ते तत्र स्फुटैश्च
गौणार्थता तेषामित्याह ॥

अग्निदत्तस्तु यो ऽग्निः स्यात्तत्र स्वार्थोपसर्जनः ।

शब्दो दत्तार्थवृत्तित्वाङ्गौणत्वं प्रतिपद्यते ॥ २८४ ॥

स्वार्थं देवतालक्षणमुपसर्जनीकृत्यार्थान्तरमेव तदध्वारोपेण यत्रा-
भिदधति तत्र गौणार्थत्व स्फुटमेवेति शब्दाः प्रतिपद्यन्तइति बोद्धव्य-
म् ॥ २८४ ॥

अथ हरिश्चन्द्रो माणवक इत्यत्र सुट्समर्थनार्थं प्रस्तौतुमाह ॥

निमित्तभेदात्प्रक्रान्ते

शब्दव्युत्पत्तिकर्मणि ।

हरिश्चन्द्रादिषु सुटो

भावाभावौ व्यवस्थितौ ॥ २८५ ॥

हरिश्चन्द्रादिषु सुटोभावाभावौ नियतावेव, यस्माच्छब्दव्युत्पत्ति-
क्रियायां तत्र निमित्तभेदः समायीयते ऋषावनादिभूते प्रसिद्धो ह-
रिश्चन्द्रः साधुः हरिश्चन्द्रो यस्येतस्मिंस्तु व्युत्पत्तिकर्मण्यभाव एव
स्फुट इत्यसांकर्यमेव ॥ २८५ ॥

अथ यदा पुरातनहरिश्चन्द्रगतगुणसंदर्शनेन साक्षाद्हरिश्चन्द्रो ऽयं
माणवक इत्युच्यते तदा किं गौणार्थत्वान्न भवितव्यमेव सुटेत्यसाङ्ग्यं
दर्शयितुमाह ॥

ऋष्यादौ प्राप्तसंस्कारो यः शब्दो ऽन्येन युज्यते ।

तत्रान्तरङ्गः संस्कारो बाह्ये ऽर्थे न निवर्तते ॥२ ८६॥

हरिश्चन्द्रशब्दस्तावद्रुषावेव संस्कृतः उत्तरकालं प्राप्तसंस्कारः (१)
सन्नसौ यदा हरिश्चन्द्रगुणसधर्मखन्यत्र प्रयुज्यते तदान्तरङ्गः संस्कारो
वाक्यार्थवेलायामर्थान्तरसबन्धावसरे न निवर्ततइति वैयाकरणसम-
यः । यथा करिष्यति श्वः, वर्षेण गमिष्यती, त्यत्र श्वःशब्दसंनिधाना-
द्गविष्यदनद्यतनलक्षणकालप्रादुर्भावे भविष्यत्सामान्यसमाश्रयणेन वि-

हितस्य लटो न निवृत्तिः शक्या कर्तुमेवमत्रापि हरिश्चन्द्रो माण-
वक इति गौणार्थत्वेपि सुट्सिद्धिरेवेति ॥ २८६ ॥

इदानीं न्यायदर्शनच्छायया वीच एव शब्दार्थो नास्ति कश्चिच्छ-
ब्देषु गौणमुख्यविभाग इत्याशङ्गाह ॥

अत्यन्तविपरीतो ऽपि यदा योर्थो ऽवधार्यते ।

यथासंप्रत्ययं शब्दस्तत्र मुख्यः प्रवर्तते ॥ २८७ ॥

इह वक्तुरिच्छया विषयीकृते ऽर्थे कश्चिद्यावच्छब्दः प्रवर्तते ता-
वद्यदा यथा विपर्ययेण चार्थावधारणं क्रियते तदा (१) यथासंप्रत्ययं
प्रत्ययानुसारेणैव शब्दः प्रवर्तमानः सर्वत्र मुख्यतयैव प्रवृत्त इति वा-
क्ये न शब्देषु गौणमुख्यविभागः कश्चित् ॥ २८७ ॥

इदानीमत्रापि गौणमुख्यविभागं समर्थयितुं सत्यासत्यविभागं
तावदुपक्रमितुमाह ॥

यद्यपि प्रत्ययाधीनमर्थतत्त्वावधारणम् ।

न सर्वः प्रत्ययस्तस्मिन्नसिद्ध इव जायते ॥ २८८ ॥

दर्शनं सलिले तुल्यं ऋगट्षणादिदर्शनैः ।

तुल्यत्वे दर्शनादीनां न जलं ऋगट्षणिका ॥ २८९ ॥

यदसाधारणं कार्यं प्रसिद्धं रज्जुसर्पयोः ।

तेन भेदः परिच्छेद्यस्तयोस्तुल्येपि दर्शने ॥ २९० ॥

अथ दर्शनस्य विषयासत्यत्वेनाप्यसत्यत्वमुपदर्शयितुमाह ॥

प्रसिद्धार्थविपर्यासनिमित्तं यच्च दृश्यते ।

यस्तस्मान्मूढ्यते भेदस्तमसत्यं प्रचक्षते ॥ २९१ ॥

यच्च नैमित्तिकदर्शनं (१) प्रसिद्धार्यविपर्यासनिमित्तमिति प्रसि-
द्धः सत्यरूपोर्थः । तस्य विपरीतो यो मिथ्यात्वलक्षणस्तस्य निमित्तं
कारणमिन्द्रियविषयगती दोष इति, यच्च तस्माद्देदी विशेषी लक्ष्यते
द्विचन्द्रादिः तं तथाभूत दर्शनविषयं प्रचक्षते ॥ २६१ ॥

पुनरपि दर्शनभेदमाह ॥

यच्च निम्नोन्नते चित्रे सरूपं पर्वतादिभिः ।

न तत्र प्रतिघातादि कार्यं तद्वत्प्रवर्तते ॥ २६२ ॥

पर्वतादिभिः सरूपं (२) निम्नोन्नतचित्रभित्ती दृश्यते न च ताव-
ता तत्र प्रतिघातादिकार्यभेदः ज्ञानान्तरेण तत्र भेदावगतिरेवेत्य-
र्थः ॥ २६२ ॥

एतदेव दृष्टान्तान्तरैः प्रतिपादयितुमाह ॥

स्पर्शप्रबन्धो हस्तेन

यया चक्रस्य संततः ।

न तथा ऽलातचक्रस्य

विच्छिन्नं स्पृश्यते हि तत् ॥ २६३ ॥

वप्रप्राकारतल्पैश्च स्पर्शनावरणे यथा ।

नगरेषु त ते तद्बन्धवर्जनगरेष्वपि ॥ २६४ ॥

मृगप्रश्वादिभिर्यावा-

न्मुख्यैरर्थः प्रसाध्यते ।

तावान्न मृगमये ऽप्यस्ति

तस्मात्ते विषयः कनः ॥ २६५ ॥

(१) दर्शनेति समस्त २ पु० पाठ ।

(२) सरूपेति समस्त ० पु० पाठ ।

महानात्रियते देशः प्रसिद्धैः पर्वतादिभिः ।

अल्पदेशान्तरावस्थं प्रतिबिम्बं तु दृश्यते ॥ २६६ ॥

मरणादिनिमित्तं च यथा मुख्या विषादयः ।

न ते स्वप्नादिषु स्वस्य तद्वदर्थस्य साधकाः ॥ २६७ ॥

अत्र हस्तिकान्विक्रीणीते, अश्वकान् विक्रीणीते, इत्यादौ कार्यभेदादेव भेदमवसाय कन्प्रत्ययान्तान् प्रतिकृतिवाचकानीरितवानिति मृगपश्वादिभिरित्यस्य श्लोकस्यार्थः । अन्यत् स्पष्टम् ॥ २६७ ॥

इदानीमुपसंहर्तुमाह ॥

देशकालेन्द्रियगतैर्भेदैर्यद्दृश्यते ऽन्यथा ।

यथा प्रसिद्धिर्लोकस्य तथा तदवसीयते ॥ २६८ ॥

देशभेदेनासत्तिविप्रकर्षरूपेण, कालभेदेन यथा ग्रीष्मे मरीचयो भीमेनीषणा स्यन्दमाना दूरस्थस्य जलज्ञानमुपजनयन्ति, इन्द्रियभेदेन यथा तैमिरकस्य द्विचन्द्रज्ञानमुपजनयन्ति तैर्देशकालेन्द्रियगतैर्भेदैरन्यथा दृश्यमानं वस्तु लोकप्रसिद्धिवाहाद्ब्यादाब्द्याप्रत्ययभेदेनार्थक्रियाभेदेन च यथावद्वैपरीत्येनाध्यवसीयते ॥ २६८ ॥

ततश्चेदमत्रार्थतत्त्वं बोद्धव्यमित्याह ॥

यच्चोपघातजं ज्ञानं

यच्च ज्ञानमलौकिकम् ।

न ताभ्यां व्यवहारो ऽस्ति

शब्दा लोकनिबन्धनाः ॥ २६९ ॥

उपघातजं सत्यत्वविपरीतं (१) शैश्वतिभिरिकादिज्ञानं अलौकिकं च यद्यपि परमर्षीणां सम्बन्धिज्ञानं ताभ्यामुभाभ्यामपि व्यव-

हारनिर्वहणमशक्यमित्यतो यथैवा ऽविसम्बाधं लोकप्रसिद्ध्या सक-
लव्यवहारनिर्वहणनिपुणं ज्ञानं यथावदर्थतत्त्वावधारणाय समाश्री-
यते । यद्योक्तं (२) “असमाख्येयतत्त्वानामर्थानां लौकिकैर्यथा । व्य-
वहारे समाख्यानां (३) तत्राज्ञो न विकल्पयेद्”ति तथैवार्थस्वरू-
पप्रत्यायनाय शब्दा लोकनिबन्धना लोकव्यवहारनिमित्तभूताः प्र-
वर्त्तमानाः प्रसिद्धप्रसिद्धिभ्यामेव स्वलल्लतित्वास्वलल्लतित्वाभ्यां
गौणमुख्य(४)विभागमापादयन्तीति बौद्धेपि शब्दार्थे व्यवस्थित एव
गौणमुख्यविभाग इति सिद्धम् ॥ २६६ ॥

एवं गौणमुख्यविभागमुक्त्वा तत्रसङ्गेन च सत्यासत्यविभागं विधा-
य पुनरपि शब्दानां मुख्यनान्तरीयकविचारं वैतत्येन कर्त्तुमाह ॥

घटादिषु यथा दीपो

येनार्थेन प्रयुज्यते ।

ततो ऽन्यस्यापि साचिव्या-

त्स करोति प्रकाशनम् ॥ ३०० ॥

इह यत्प्रतिपादनाय शब्दाः प्रयुज्यन्ते तत्तस्य प्रयोजकमुख्यं, त-
त्प्रतिपादनावसरे च सनिधानाद्यदन्यत्प्रत्याययति तत्तस्य नान्तरी-
यकमुच्यते । एतत् दृष्टान्तद्वयेन प्रदर्शयति घटादिष्वित्यादिना । तत्र
यथा दीप इति ज्ञापकदृष्टान्तोपदर्शनं घटादिषु ज्ञातेषु विषयेषु य-
था ज्ञापको दीपो येनार्थेन घटादिज्ञापनलक्षणेन ततः प्रयोजका-
दन्यत्प्रकाशं नान्तरीयकं यथा करोति ॥ ३०० ॥

एवं दार्ष्टान्तिके योजयितुमाह ॥

(१) तथोक्तमिति २ पु० पाठ ।

(२) समाख्यातमिति २ पु० पाठ ।

(३) मुख्यार्थेति २ पु० पाठ ।

संसर्गिषु तथा ऽर्थेषु
शब्दो येन प्रयुज्यते ।
तस्मात्प्रयोजकादन्या-
नपि प्रत्याययत्यसौ ॥ ३०१ ॥

यथा भाव इत्यादावर्थेषु बहुषु संसर्गिषु मध्याद्येनार्थेन सिद्धता-
दिना ऽसौ भावशब्दः प्रयुज्यते यस्मादन्यानपि लिङ्गसंख्यादीन् ना-
न्तरीयकतया स्थितात् संनिधानात्प्रत्याययत्येवेति बोद्धव्यम् ॥ ३०१ ॥

कारकहेतुदृष्टान्तोपदर्शनार्थमाह ॥

निर्मन्थनं यथा ऽरण्योरग्न्यर्थमुपपादितम् ।

धूममप्यनभिप्रेतं जनयत्येकसाधनम् ॥ ३०२ ॥

अरण्योः सम्बन्धि यन्निर्मन्थनं तदग्न्यर्थं अग्निनिष्पत्तये, ऽग्निस्तस्य
प्रयोजक इत्यर्थः । यस्मान्नान्तरीयकतया धूममप्यनुपयोगिनं जन-
यत्येव । कीदृशमेकसाधनमेकहेतुक इत्यर्थः । अरण्योरित्यनेनोत्तरा-
रणिरधरारणिश्च तत्रोच्यतइति दर्शितम् ॥ ३०२ ॥

पुनरपि दार्ष्टान्तिके योजयितुमाह ॥

यथा (१) शब्दो ऽपि कस्मिंश्चि-

त्प्रत्याप्यार्थो (२) विवक्षिते ।

अविवक्षितमप्यर्थं

प्रकाशयति सन्निधेः ॥ ३०३ ॥

कस्मिंश्चित्प्रत्याप्ये ऽर्थे सिद्धताख्ये धर्मे ऽविवक्षितमप्यर्थं पुंस्त्वैकत्व-
लक्षणं प्रकाशयति प्रत्याययति संनिधानादिति ॥ ३०३ ॥

(१) तथेति २ पु० पाठ ।

(२) प्रत्याप्ये ऽर्थे इति ० पु० पाठ ।

नन्वस्तु (१) वस्तुगतिरीदृश्यैव यथा दीपादिना नान्तरीयकप्रत्या-
यनेन प्रयोजकं प्रकाश्यते तन्नन्निधानान्नान्तरीयकतया ऽन्यदपि घ-
टकुब्जादीति तत्र युक्तं, शब्दस्तु यत्प्रतिपादनाय वक्त्रा प्रतिपादयितु-
मिष्टस्तथैव भूत्वा तत्प्रतिपादनं करोतु किं तस्य नान्तरीयकप्रत्या-
यनेनेत्याशङ्गाह ॥

यथैवात्यन्तसंसृष्टस्यक्तुमर्थो न शक्यते ।

तथा शब्दो ऽपि सम्बन्धी प्रविवेक्तुं न शक्यते ॥३०४॥

यथा मत्स्यमांसार्थिना मत्स्यमांससंसृष्टस्तीकत्वक्कण्डकादिरनुप-
योग्यपि त्यक्तुं न शक्यते, तथा शब्दो ऽप्यत्यन्तसम्बन्धास्त्रिङ्गसंख्याप्र-
तिपादक, स्त्रच न केवला प्रकृतिः प्रयोक्तव्या, न च केवलः प्रत्यय
इति प्रविवेक्तुं परिहर्तुं न शक्यते ॥ ३०४ ॥

अतश्च तत्रार्थेषु बहुषु सन्निहितेषु कः शब्दस्थार्थो वाच्यः स्यादि-
त्याह ॥

व्यर्थानां सन्निधाने ऽपि सति चैषां प्रकाशते ।

प्रयोजको ऽर्थः शब्दस्य रूपाभेदे ऽपि शस्यते ॥३०५॥

बहूनां संसर्गिणामर्थानाम् । तत्र सन्निधानादेतेषां च सत्यपि
शब्दादीपादिवाविशेषेण प्रकाशने यस्तस्य प्रयोजकः स एव वाच्यो
ऽर्थो ऽच्यो नान्तरीयको न तस्य प्रयोजकत्वं तत्रापि रूपस्याभेदे स-
मानरूपत्वे इति ॥ ३०५ ॥

एतदेव वैतल्येन प्रकारभेददर्शनपूर्वकमाह ॥

क्व चिद्गुणप्रधानत्व-

मर्थानामविवक्षितम् ।

क्व चित्सान्निध्यमध्येषां (१)

प्रतिपत्तावकारणम् ॥ ३०६ ॥

यच्चानुपात्तं शब्देन

तत्कस्मिंश्चित्प्रतीयते ।

क्व चित्प्रधानमेवार्था

भवत्यन्यस्य लक्षणम् ॥ ३०७ ॥

अत्र च गुणप्रधानताविपर्ययः पदार्थैकदेशाविवक्षा, सकलपदार्थाविवक्षा, उपात्तपदार्थापरित्यागेनैवान्यार्थोपलक्षण,मित्येवमनेन श्लोकद्वयेन प्रकारचतुष्टयस्योद्देशः कृतः ॥ ३०७ ॥

अथाद्यप्रकारप्रदर्शनार्थमाह ॥

आख्यातं तद्धितार्थस्य यत्किञ्चिदुपदर्शकम् ।

गुणप्रधानभावस्य तत्र दृष्टो विपर्ययः ॥ ३०८ ॥

तेन दीव्यतीत्याख्यातं तद्धितार्थस्य निमित्तत्वेनोक्तम् । अतश्च तत्र क्रियाप्रधानमाख्यातमिति तदर्थस्यैव तद्धितान्तादवगतिः स्यात् । यतश्च तत्र क्रियाप्रधानत्वेपि नाख्यातस्य (२) तद्धितः स्वभावात्साधनप्रधान इति साधनार्थस्यैव प्राधान्येनावगतिरिति । तेन दीव्यत्यादौ निर्देशे गुणप्रधानभावो न विवक्षितो ऽचकरणकदेवनादिक्रियाकर्तृमात्रमेव तत्र प्रयोजकमिति स एव मुख्यार्थः । वक्ष्यति च “गुणप्रधानताभेदः पुरुषादिविपर्ययः । निर्दिष्टस्यान्यथा शास्त्रे नित्यत्वान्न विरुध्यते । यथानिर्देशमर्थाः सूर्येषां शास्त्रं विधायकम् । किं चित्सामान्यमाश्रित्य स्थिते तु प्रतिपादनम् । यो ऽश्वो यः पीठ इत्यत्र भूतयोरश्वपीठयोः यथोपलक्षणार्थत्वं तथार्थेष्वनुशासनमि”ति ॥३०८॥

(१) सान्निध्यमेते षामिति २ पु० पाठ ।

(२) चाख्यातस्येति २ पु० पाठ ।

अथ क्व चित्सांनिध्यमित्येतस्य प्रतिपादनायाह ॥

निर्देशे (१) लिङ्गसंख्यानां

सन्निधानमकारणम् ॥ ३०८९९ ॥

सिद्धलक्षणो भावो घञादीनां निमित्तत्वेनाभीष्ट इति तद्व्यतिपा-
दनाय भाव इत्यस्मिन्निर्देशे लिङ्गसंख्ययोर्नान्तरीयकतया प्रतिपत्ता-
वपि सन्निधानमकारणं न यत्र तयोः प्रयोजकत्वमिति यावत् । ननु
नान्तरीयकतया प्रतिपत्तौ कथं, क्व चित्सान्निध्यमध्येषां प्रतिपत्ताव-
कारणमित्युक्तम् । प्रयोजकार्थवत्तद्व्यवहारपर्यन्तायां प्रतिपत्तावका-
रणमित्यभिप्रायः ॥ ३०८९९ ॥

इदानीं यच्चानुपात्तमित्येतस्य प्रतिपादनायाह ॥

प्रमाणमेव (२) द्वस्वादावनुपात्तं प्रतीयते ॥ ३०९० ॥

इह उदात्तानुदात्तस्वरसमाहारः स्वरित इत्युक्तं ऋस्वदीर्घप्लुताश्च
मात्रिकद्विमात्रि(३)कत्रिमात्रलक्षणा उदात्तानुदात्तस्वरसमाहाररू-
पा भवन्ति तत्र ऋस्वस्वरितादीनां कियदुदात्तं कियदनुदात्तम् आ-
दौ किमुदात्तमथानुदात्तं मध्ये ऽन्ते वेति सन्देहापाकरणायोक्तं “त-
स्यादित उदात्तमर्धं ऋस्वमि”ति । अत्र चाईं ऋस्वग्रहणमर्धमात्रालक्ष-
णस्य प्रमाणस्योपलक्षणमिति तदेव तस्मात्प्रतीयते इत्यर्धं ऋस्वग्रह-
णप्रतिपाद्यस्याप्रधानस्याविवक्षेवोक्ता ॥ ३०९० ॥

एतदेव प्रदर्शयितुमाह ॥

द्वस्वस्याईं च यद् दृष्टं तत्तस्या ऽसन्निधावपि ।

द्वस्वस्य लक्षणार्थत्वान्तद्देवाभिधीयते ॥ ३१० ॥

अतश्च ऋस्वस्याईं च दृष्टमर्धमात्रात्मकं तत्तस्य ऋस्वस्यासन्निधाव-

(१) निर्देशेति २ पु० पाठः ।

(२) प्रमाणमर्थेति २ पु० पाठः ।

(३) द्विमात्रेति २ पु० पाठः ।

पि दीर्घप्लुतयोरप्यादिभूतार्द्धमात्रोदात्तित्युच्यते । कस्मादित्याह । ऋ-
स्वस्य लक्षणार्थत्वादिति । अर्द्धऋस्वमित्यत्र ऋस्वग्रहणं मात्राया
उपलक्षणार्थम् । अतो दीर्घप्लुतयोरप्यादिभूतार्द्धमात्रोदात्तिति बोद्धव्य-
म् । एतदेवान्यैरुक्तम् अर्द्धऋस्वमित्यनेनार्द्धमात्रा लक्ष्यते ऋस्वग्रहण-
मतन्वमिति । तस्माद्ऋस्वस्यात्र लक्षणार्थत्वाद् दीर्घप्लुतयोरप्यर्द्धमात्रो-
दात्ता भवतीत्यभिधीयते । किंवदित्याह तद्वदेवेति । यथा तस्य ऋ-
स्वस्यार्द्धमात्रोच्यते तथा तस्मिन्निधौ दीर्घप्लुतयोरपीत्यर्थः ॥ ३१० ॥

अथ वा प्रकारत्रयमत्र प्रतिपाद्यते तत्राय(१)प्रकारमाह ॥

दीर्घप्लुताभ्यां तस्य स्यात्

ऋस्वग्रहणेन “ऊकालो ऽञ्मस्वदीर्घप्लुत” इत्यत्रैकयोगनिर्दिष्टत्वा-
द्दीर्घप्लुतावपि लक्ष्येते ततश्च दीर्घप्लुताभ्यां तस्यार्द्धस्यावच्छेदः स्यात् ।
विषमविभागेप्यर्द्धशब्दो दृष्टो ग्रामार्द्धं नगरार्द्धम् इति तथा ऽचेति
दीर्घप्लुतयोरप्यर्द्धमात्रोदात्ता भवति ॥

द्वितीयं प्रकारमाह ॥

मात्रया वा विशेषणम् ॥ ३१०ऽऽ ॥

मात्रया अथ वार्द्धस्यावच्छेदः ऋस्वसंज्ञकत्वस्याविवक्षितत्वात् । ए-
तच्च निदर्शितं (२) ऋस्वस्यार्द्धमित्यनेन । अथ वा निरस्तावयविभा-
गो ऽर्द्धऋस्वशब्दो ऽखण्ड एवार्द्धमात्रजातेः सप्तपर्णादिवदुपलक्षक
इति ॥ ३११ऽऽ ॥

तृतीयमत्र प्रकारमाह ॥

जातेर्वा लक्षणा यस्मा-

त्सर्वथा सप्तपर्णवत् ॥३११॥

(१) तत्रायमिति २ पु० पाठ ।

(२) निदर्शनमिति २ पु० पाठः ।

इदानीं क्व चित्रधानमेवार्थो भवत्यन्यस्य लक्षणमिति व्याख्यातु-
माह ॥

गन्तव्यं दृश्यतां सूर्य इति कालस्य लक्षणम् ।

ज्ञायतां काम इत्येतत्सोपायमभिधीयते ॥ ३१२ ॥

पथिकैः क्व चिदित्यमभिधीयते त्वर्यतामद्यापरो ऽध्वा गन्तव्यः
सूर्यश्च दृश्यतामि, त्यत्र सूर्यदर्शनप्राधान्येन शब्द श्रूयमाणो ज्ञायता-
मल्पीयान् भागो ऽन्हः परिशिष्यतइत्यर्थस्य सोपायस्य सनिश्चयस्यो-
पलक्षकः सम्पद्यतइति प्रधानेनार्थेनान्यार्थोपलक्षणमिति लक्षितप-
रार्थमुख्यशक्त्यर्थो ऽपि न त्यक्त इति ॥ ३१२ ॥

एतदेव श्लोकत्रयेण शास्त्रलोकयोरुदाहरणेषु वितत्य प्रदर्शयितु-
माह ॥

विध्यत्यधनुषेत्यत्र विशेषेण निदर्शयते ।

सामान्यमाश्रयः शक्तैर्यः कश्चित्प्रतिपादकः ॥ ३१३ ॥

अधनुषेत्यनेन विशेषेण करणसामान्यमात्रं निदर्शयते । तत्कीदृश-
मित्याह शक्तेः करणशक्तेराश्रयो ऽधिककरणमात्रं, ततश्च तस्या यः क-
श्चित्प्रतिपादक उपादीयते । एतदुक्तं भवति । करणनिषेधपरायां
चोदनायां धनुर्लक्षणस्य विशेषस्यापरित्यागेनैव करणमात्रस्य मुख्य-
त्वमिति शास्त्रीयमुदाहरणम् । उक्तं च । “विध्यत्यकरणेनेतीतरथा
ह्यतिप्रसङ्ग” इति ॥ ३१३ ॥

विशेषाभिधायकेपि वाक्ये सामान्यमात्रमेव प्रयोजकं लोकेपि दृ-
श्यतइत्याह ॥

काकेभ्यो रद्व्यतां सर्पिरिति बालोपि चोदितः ।

उपघातपरे वाक्ये न श्वादिभ्यो न रक्षति ॥ ३१४ ॥

सर्पिषः काकेभ्यो रक्षणमत्र विशिष्टमेव विहितमप्युपघातमात्र-

निवारणफलं पर्यवस्यतीति तदेव तत्र प्रयोजकं बोद्धव्यम् ॥ ३१४ ॥

क चित्वाच्चादनुक्तमपि मुख्यार्थनान्तरीयकतया प्रतिपद्यतएवेति दर्शयितुमाह ॥

प्रक्षालनं शरावाणां स्थालीनां(१) मार्जनं तथा ।

अनुक्तमपि रूपेण भुज्यङ्गत्वात्प्रतीयते ॥ ३१५ ॥

भोजनमस्योपपाद्यतामित्यत्र भोजनोपपादनं शब्दः प्रत्याययंस्त-
दङ्गानामासनदानपात्रप्रक्षालनादीनां नान्तरीयकतया प्रत्यायन-
ङ्करीत्विवं प्रक्षालनइति वा पाठः । शरावाणाम्प्रक्षालने शब्देनोपात्त-
स्थालीनिर्माजनाद्यनुक्तमपि सम्भवाद्भुज्यङ्गत्वात्प्रतीयतएवेति । तदेवं
“प्रयोजकमिदन्तेषामत्रेदं नान्तरीयकमि”त्येतदेव वितत्य प्रसङ्गाच्चै-
चिच्येणोपदर्शितम् । एवं “प्रमाणमर्द्धङ्गस्त्रादावि”त्यादिना “प्रक्षाल-
नं शरावाणामि”(२)त्यनेन ग्रन्थेन यच्चानुपात्तमित्यादिश्लोको व्या-
ख्यातः । एतेन श्लोकेन प्रकारद्वयेन लक्षणा प्रदर्शिता । कदा चिन्मु-
ख्यार्थत्यागिनैवान्यस्योपलक्षणमेतदेवाविवक्षितवाच्य(३)मुच्यते । क-
दा चिन्मुख्यार्थाविरामोपायपूर्वकमन्यार्थोपलक्षणमेतदेव विवक्षिता-
न्यपरवाच्यसुक्तं विज्ञेयम् । इत्येव मुख्यनान्तरीयकविभाग उपद-
र्शितः ॥ ३१५ ॥

अथात्रेदं गौणमिदं मुख्यमिदं नान्तरीयकमित्येवं शब्दार्थनिर्णय-
प्रस्तावे तत्तन्निश्चयोपायानुपदर्शयितुकाम आह ॥

वाक्यात्प्रकरणादर्थोदौचित्याद्देशकालतः ।

शब्दार्थाः प्रविभज्यन्ते न रूपादेव केवलात् ॥ ३१६ ॥

तत्र वाक्याच्छब्दार्थनिर्णयो यथा कटं करोति भीषमुदारं दर्श-

(१) स्थलानामिति २ पु० पाठः ।

(२) इत्यन्तेनेति २ पु० पाठः ।

(३) अविवाक्षित वाच्यमिति क्वाचित्कोऽपपाठः ।

नीयमिति तुल्यायामपि श्रुतौ यदा कटस्यैव करोतिक्रियया सम्बन्धः तदा द्रव्यस्य च निर्गुणस्थानुपपत्तेर्गुणानां च निरधिकरणानामसम्भवाद्वाकाङ्गादिना तत्सामानाधिकरण्यं वाक्यात्सम्बन्धयादिति भीष्मगुणान्वितस्यैव कटस्य करणं वाक्यार्थः । वक्ष्यति च “आश्रयाश्रयिणोर्वाक्यान्निरण्यस्त्ववतिष्ठत”इति तथा च शास्त्रे “कर्मणि द्वितीये”त्यादीनि पृथगेव प्रकरणानि विरचितानि । तत्र प्रातिपदिकादनभिहिते कर्मादौ यदेकत्वादि तत्र द्वितीयाद्या विभक्तयो भवन्तीत्येवमर्थस्य सङ्गतेराकाङ्गादिवशाद्भिन्नेष्वपि प्रकरणेषु तात्पर्यालोचनके श्रोतरि वाक्यीयः सम्बन्धो ऽर्थनिश्चयाय पर्यवस्यतीति वाक्याच्छब्दार्थनिर्णयः । तथात्र प्रकरणमध्यशब्द शब्दार्थनिर्णयनिमित्तं यथा ग्रामप्रस्तावे सैन्धवानां चोदनमखानयनपर्यवसायि भवति भोजनप्रस्तावे तु तदेव लवणप्रतीतिसुपजनयतीति । शास्त्रे यथा धातुप्रकरणात् धातुरित्युक्तम् । तथा चोभयावगतौ सत्यां “कर्तृकरणयोस्तृतीये”त्यत्र कारकाणां प्रक्रान्तत्वात्करणशब्देन क्रियाग्रहणं न विज्ञायते, शब्दवैरेत्यादौ सूत्रे च धात्वधिकारे करणशब्दात् क्रिया प्रतीयतइति । अर्थस्तु शब्दत्वाच्छब्दार्थनिर्णयं प्रकल्पयति यथाञ्जलिना जुहोत्यञ्जलिना सूर्यसुपतिष्ठते ऽञ्जलिना पूर्णपात्रमाहरतीत्यत्र जुहोतीत्याद्यर्थवशाद्भिन्नार्थवाचको ऽञ्जलिशब्दः । शास्त्रेपि पूरणगुणसहितार्थेत्यत्र गुणेन सह षष्ठी न समस्यतइत्यर्थसामर्थ्याददेडामसम्प्रत्ययः । तथा “न शसद्दवादिगुणानामि”त्यत्र नाश्रयिणो ग्रहणं भवत्यर्थादिति । औचित्यादपि शब्दार्थव्यवस्थानं दृश्यते यथा सीरासिसुसलैः केवलैरनिर्दिष्टक्रियापरैरप्यौचित्यादिलेखनयुद्धावहननलक्षणसमुचितक्रियापदाक्षेपे शब्दार्थनिर्णयः पर्यवस्यति । यथा वा प्रष्ठादयः शब्दां अग्रगामित्वादिनिमित्तसमाश्रयणेन प्रवर्तमानास्तस्य च निमित्तस्यौचित्यात्पुंस्थेव सम्भवात्पुंशब्दास्तु उच्यते तद्योगात्

स्त्रियां वर्तन्ते न साक्षादिति प्रष्टसम्बन्ध एव षष्ठादीनां “पुंयोगा-
दाख्यायामित्य”नेन निमित्तत्वेनोपदर्शितः । यथा च “यश्च निम्बं
परशुना यश्चैन मधुसर्पिषा । यश्चैन गन्धमाल्याभ्यां सर्वस्य कटुरेव
स” इत्यत्रानुक्तक्रियापदानि साधनान्येवौचित्यवशात्ससुचितक्रि-
यापदावगत्या अवान्तरवाक्योपप्लावनप्रत्यायनपूर्वकाप्रस्तुत(१)प्रशं-
सालक्षणस्य वाक्यार्थस्य प्रतीतिमुपजनयन्ति । तथा च यो निम्बं प-
रशुना छिनत्ति यश्चैनं गन्धेनानुलिम्पति सर्वस्य तस्य दुस्वजा प्रह-
तिरिति कृत्वा कटुरेव दौर्मनस्यदाननिपुण एवेति कस्य चित् खल-
त्वप्रतिपादनमत्र तात्पर्यार्थः । शास्त्रे यथा “पुंयोगादाख्यायामि”-
त्यत्रोक्तं पुंसि शब्दप्रवृत्तिनिमित्तस्य सम्भवात्पुंशब्दा एतदिति । देशा-
च्छब्दार्थनिर्णयो यथा मथुरायाः प्राचीनादुदीचीनाद्वा नगरादाग-
च्छामीत्युक्ते नगरविशेषात्पाटलिपुत्रादागच्छामीति गम्यते पाटलि-
पुत्रस्य मथुरासम्बन्धिनोश्च प्राचीनीदीचीनभागयोर्विद्यते प्रत्यास-
त्तिरिति कृत्वा देशवशाद्त्र निर्णयः । कालात् खलु व्यवस्था दृश्यते
यथा शिशिरे द्वारमित्युक्ते पिधेहीति ग्रीष्मसमये त्वेवमभिधाने समु-
ह्वाटयेति गम्यते । एतच्च शब्दार्थनिर्णयोपायानां दिङ्मात्रप्रदर्शनं
बोद्धव्यम् । अन्ये ऽपि तन्निश्चयाय प्रकारा अनुसन्धातव्याः । श्लोक-
वशाच्चोदाहरणभात्रमेव दर्शितमिति मन्तव्यं सर्वथा न रूपमात्रा-
च्छब्दार्थप्रविभागनिर्णयः कर्तुं शक्य इति प्रतिपादयितुमुक्तं “न रू-
पादेव केवलादि”ति ॥ ३१६ ॥

तथा चापरैः संसर्गादयः शब्दार्थावच्छेदहेतवः प्रदर्शिता इत्याह ॥
संसर्गो विप्रयोगश्च साहचर्यं विरोधिता ।

अर्थः प्रकरणं लिङ्गं शब्दस्यान्यस्य सन्निधिः ॥ ३१७ ॥

इह कौञ्चिदर्थभेदाच्छब्दभेदो ऽभ्युपगतः तदपरैरेकशब्दतेति द्वौ प-

क्षौ । तत्र नानात्वपक्षे स्वभावभिन्नेषु तुल्यश्रुतिषु रूपाभेदादनवच्छि-
 न्नेषु निमित्तान्तरैः संसर्गादिभिरवच्छेदः क्रियते । एकत्वपक्षे त्वर्था-
 भिधाने भिन्नासु शक्तिषु श्रुतिसारूप्यमात्रादलब्धविभागसु यथैव
 संसर्गादिभिरर्थनिर्णयः क्रियतइत्युभयत्रापि प्रकरणादयः शब्दार्थ-
 निर्णयनिपुणा इति तदुपन्यासः कथ्यते । तदत्र के चित्कामर्थमेवैकं
 शब्दार्थनिर्णयनिमित्तमिति मन्यन्ते । योप्यर्थप्रकरणादिना तत्र भेदः
 समधिगम्यते सोपि सामर्थ्यादेवात्र प्रतीयतइति कथयन्ति । सामर्थ्य-
 मेव हि संसर्गादिभिर्व्यज्यतइति तत्र संसर्गाद्यथा सकिशोरा धेनु-
 रानीयतामित्यत्र नियतेन संसर्गिणा किशोरलक्षणेन विशिषावसाय-
 निमित्तेन वडवाया एव सम्प्रत्ययः, यथा च सवत्सा धेनुरित्यत्र व-
 त्ससंसर्गाद्गोधेनोरिव सम्प्रत्यय इति संसर्गादर्थनिर्णयः । रूढ्या गौरिव
 धेनुरुच्यते इति तु येषां दर्शनं तेषामत्र संसर्गो विशिषसम्प्रत्यये नोप-
 युज्यतइति बोद्धव्यम् । शास्त्रे यथा “अवान्न” इत्यत्र यस्यावेनोपस-
 र्गिण सम्बन्धः सम्भवति स एव गृह्यते गिरतिः । गृणातेस्तु स्वभावाद-
 र्थविरोधादेव संबन्धो नोपपद्यतएव । तथा संसर्गवद्विप्रयोगोऽप्यवच्छे-
 दहेतुः । यथा निर्जातसंबन्धस्योच्यते अकिशोरा धेनुः अवत्सा अकर-
 भा वा आनीयतामिति किशोराद्विप्रयोगेन विशिष्टजातीयाया
 एव धेनोरवगतिरुपजायतइति । शास्त्रेऽपि “भुजोनवन”इति यस्य
 भुजेरवनमनवनं चार्थः तस्य ग्रहणं विज्ञायते न तु कौटिल्यार्थस्य ।
 निर्भुजति पाणिमिति । साहचर्याद्यथा रामलक्षणावित्युक्ते लक्ष्म-
 णसाहचर्याद्वाश्रयथेरेव प्रतीतिः । अत्र यद्यप्येको दृष्टव्यभिचारसाह-
 चर्यात्तत्तुल्यधर्मा ज्ञायतइति बोद्धव्यम् । शास्त्रे यथा विपराभ्यां जे-
 रित्यत्र पराशब्दोऽदृष्टव्यभिचारेण विना साहचर्यादुपसर्ग एव गृह्य-
 ते । यद्यपि बहुविवनमित्यादौ विशब्दोनुपसर्गीस्ति तथापि समुदा-
 योऽर्थवान् । जहत्स्वार्थावृत्तिपक्षेऽवयवा अनर्थका एव । अजह-

त्वार्थावृत्तिपक्षे कथमुपसर्जनभावमापन्नो विरप्राधान्यात् ग्रहीतु-
मशक्य एवेति नास्ति विरनुपसर्गः । वीजयते इत्यत्र तु वीशब्दो न
विशब्द इति । भाष्येषुक्तमस्य गोर्द्धितीयेनार्थइति गौरिव प्रतीयते
नाश्वो न गर्दभ इति । यथा चा“न्तरान्तरेणयुक्त” इत्यत्र द्वावपि
टाप्लृतीयान्तयोः संभवात् दृष्टापचारौ । अतः परस्परसाहचर्या-
न्निपातयोरिव ग्रहणमित्येवं साहचर्यमर्थनिर्णयहेतुः शब्दानाम् । वि-
रोधादप्यर्थो ऽवधार्यते । यथा रामार्जुनावित्यत्रार्जुनसन्निधाने नि-
सर्गवैरिणी जामदग्न्यस्यैव प्रतीतिः । अर्थप्रकरणदेशकालौचित्यै-
र्विशेषे ऽवस्थापनं वाक्यदर्शितम् । लिङ्गाच्च वाक्यान्तरे दृष्टाद्भेदः प्र-
सिद्धः प्रतीयते । यथा अक्ताः शर्करा उपदधातीत्यत्रानेकस्याञ्जन-
द्रव्यस्य संभवे तेजो घृतस्य स्तुतिरुक्ता । एतस्मात्लिङ्गात् घृतसाधन-
त्वमञ्जिक्रियायाः शर्कराकर्मिकाया निर्द्धार्यते । तथा पशुमाल-
भेतेत्यत्र पशुत्वसंबन्धिषु प्राणिषु सत्सु छागस्य हविषो वपाया भेदस
इति लिङ्गाच्छागैकार्थसमवायि पशुत्वं प्रतीयते । शास्त्रेषूप्यह्यम् । श-
ब्दान्तरसंनिधानादपि विशेषावगतिः । यथा अर्जुनः कार्तवीर्यः
रामो जामदग्न्य इति । सामर्थ्याद्विशेषप्रतिपत्तिर्यथा । अनुदरा
कन्येति सामर्थ्यादुदरविशेषप्रतिषेधप्रतीतिः । तथा अभिरूपाय क-
न्या देयेति । अभिरूपवरायेति सामर्थ्यात्प्रतीयते । शास्त्रेऽपि “प्र-
थमा निर्दिष्टं समासउपसर्जनमि”ति समासार्थं शास्त्रे समासशब्द-
स्य प्रवृत्तिः । “एकविभक्ति चापूर्वनिपात” इत्यत्र य. समासशब्दो-
नुमीयते तस्य प्राथमकल्पिक एव वृत्तिः । व्यक्तिर्लिङ्गम् । तस्मान्नि-
र्णयो यथा तद्ग्रामस्यार्द्धं लभेतेत्यत्र समप्रविभागे ऽर्द्धशब्दो नपुंस-
केन परामर्शात् [ग्रामस्यार्द्धं स्वयमेव प्रतीयते । (१)] शास्त्रेष्य-

(१) [] एतन्मध्यस्थाने तस्माद् ग्रामस्यार्धं सममेव प्रतीयते । त ग्रामस्यार्ध-
मित्यत्र तु तमिति पुंलिङ्गेन परामर्शाद् ग्रामैर्द्देशमात्रं प्रतीयतइति २ पु० पाठः ।

स्वराद्यथा स्थूलपृषतीमालभेत्यत्रान्तोदात्तस्य श्रवणात् स्थूला चा-
सौ पृषतीत्येवंविधार्थप्रतीतिः । पूर्वपदप्रकृतिस्वरत्वदर्शने स्थूला-
नि पृषन्ति यस्यामित्यन्यपदार्थप्रतीतिः । तथा वैपाशः कूप इत्यत्रा-
द्युदात्तस्य श्रवणादिपाश उत्तरस्य विशिष्टस्यैव प्रतीतिः । अन्तोदात्त-
श्रवणे तद्विपरीतस्येति । सत्वाद्यथा । सुसिक्तमतिस्तुतमित्यादौ पू-
जातिक्रमणयोः कर्मप्रवचनीयसंज्ञायामुपसर्गत्वाभावे तयोरेव प्रति-
पत्तिः । उपसर्गसंज्ञायां तु सत्यां सुषिक्तं सुष्टुतमित्यादौ षत्वप्रवृत्ते-
रर्थान्तरस्य प्रतिपत्तिः । णत्वनत्वाभ्यां यथा प्रणायक इत्यत्रोपसर्गा-
श्रयणत्वसद्भावे प्रणयनक्रियाकर्तुः प्रतीतिः, णत्वाभावे तु प्रगता
नायका अस्माद्देशादसौ प्रनायको देश इत्यन्यपदार्थप्रतीतिरिति ।
तदेवमेते शब्दार्थस्य सन्देहनिराकरणद्वारेण नियतार्थावसायहेतु-
त्वादिशेषस्मृतिहेतवो निर्णयहेतवः संसर्गादय इति बोद्धव्यम् ॥ ३१७ ॥

नन्वेकत्वदर्शने भेदाभावाच्छब्दानामर्थस्य सन्देहे तन्निर्णयाय प्र-
करणादय उच्यन्तइति शोभनं, भेदपक्षे तु विभिन्नत्वादेव शब्दस्तद-
र्थप्रत्यायनं करिष्यतीत्याशङ्क्य तत्रापि रूपसादृश्योत्पादितसंश्रुतीनां
व्यवहर्तृणां प्रकरणादिभिरेव शब्दार्थनिर्णय इति प्रतिपादयि-
तुमाह ॥

भेदपक्षे ऽपि सारूप्या-

द्विन्नार्थाः प्रतिपत्तिषु ।

नियता यान्त्यभिव्यक्तिं

शब्दाः प्रकरणादिभिः ॥ ३१८ ॥

भेदपक्षेपि प्रतिपत्तिषु भिन्नार्था अपि शब्दाः सारूप्यादभिन्ना इ-
वेति प्रकरणादिभिरेवोक्तस्वरूपैर्नियता अवच्छिन्ना अर्थाभिव्यक्त्यावुप-
योगं यान्तीति न कुत्र चिप्रकरणादिमन्तरेण शब्दार्थनिर्णय इति

बोद्धव्यम् ॥ ३१८ ॥

युक्तं चैतत्, कस्मादित्याह ॥

नामाख्यातसरूपा ये कार्यान्तरनिबन्धनाः ।

शब्दा वाच्याश्च तेष्वर्थो न रूपादधिगम्यते ॥ ३१९ ॥

इह वाक्ये नामरूपा आख्यातशब्दा अपि सम्भवन्ति । यथा अश्व इति टुओशिञ् गतिवृद्धोरित्यस्मात्कुडि मध्यमपुरुषैकवचने सिपि “नित्यं डित” “इतश्चे”तीकारलोपे चिप्रत्ययस्य जृस्तभुम्बुचित्यादिना चडादेशे श्वयतेरस्तस्यातो गुणरूपत्वे(१) सकारस्य रुत्वविसर्जनीययोः कृतयोर्लुङ्लङ्लङ्चित्यादिना ऽटि कृते अश्व इत्याख्यातपदं श्वयतिक्रियायाः कर्तवच्छिन्नाया अतीतकालायाः प्रतिपादकम्, अश्व इति च नामपदमश्वजातीयस्यार्थस्य सत्त्वभूतस्याभिधायकमिति । सारूप्यात्मन्देहे प्रकरणादिभिरर्थश्वस्या अथा ऽजापय इत्येतत् जिजय इत्यस्माद्धातोः कश्चिदजयं जितवान् तमन्यो ऽनुप्रयुक्तवानित्यर्थविवक्षायां हेत्वर्थे णिचि “क्रीड्जीनां णावि”त्यात्वे अर्त्ति-क्रीड्वीत्यादिना पुकि जापीत्येवं स्थिते लङि शपि गुणयादेशयोः कृतयोः सकारस्य रुत्वविसर्जनीययोश्च लुङ्लङित्यादिना ऽडागमे च कृते ऽजापय इत्याख्यात,मथ वा ऽजायाः पयो ऽजापय इत्यपि नामपदं तत्सदृशमित्यर्थादिना तन्निश्चयः । आख्यातसरूपाश्च नामशब्दास्तेन यस्य तस्येत्यादयः । तथा च तनुविस्तारे इत्यस्मात्किटि मध्यमपुरुषबहुवचने द्विवचने कृते ऽत एकहल्मध्य इत्यादिना एत्वाभ्यासलोपयोः कृतयोस्तेनेत्याख्यातं, तच्छब्दस्य तृतीयान्तस्य सदृशमिति । तसु उपक्षये यसु प्रयत्ने इत्याभ्यां विध्यादौ लोटि तस्य च सिपि “सेर्द्धपिञ्चे”ति ह्यादेशे दिवादित्वाच्छयनो ऽनुबन्धलोपे “ऽतो हेरि”ति हेर्लुकि तस्य यस्येत्याख्यातपदं यत्तदोः षष्ठीकवचनान्त-

(१) अतो गुणइति पररूपत्वइति २ पु० पाठः ।

योः सदृशमिति सारूप्यात्सन्देहे प्रकरणादिभिस्तन्निश्चीयते । की-
दृशाः कार्यान्तरनिबन्धनाः कार्यान्तरं विशिष्टप्रत्ययलक्षणं प्रकर-
णादिना तन्निबन्धनं निमित्तं येषां ते तथाभूताः तेषु रूपमात्रार्थी
ऽवगम्यते । तस्मात् त्वमश्वो ऽजापयः शत्रुभवनानीत्यादिवाक्यार्थपर्या-
लोचनयैवार्थनिर्णयः । आह च “न हि किञ्चित्त्वदं नामरूपेण निय-
तं क्वचित् । पदानामर्थरूपं च वाक्यार्थादेव जायत” इति ॥ ३१६ ॥

अथ शब्दार्थनिर्णयप्रस्तावे पदपदार्थानामसत्यत्वमखण्डस्यैव च
वाक्यार्थस्य सत्यत्वमभ्युपगन्तव्यमिति प्रदर्शयितुमाह ॥

या प्रवृत्तिनिवृत्त्यर्था स्तुतिनिन्दाप्रकल्पना ।

कुशलः प्रतिपत्ता तामयथार्थां प्रतीयते ॥ ३२० ॥

या प्रवृत्तये स्तुतिप्रकल्पना निवृत्तये च निन्दाप्रकल्पना तां प्रे-
क्षावानयथार्थामभिमन्यते । परमार्थतस्तु तथाविधस्य वाक्यस्य प्रव-
र्त्तस्व निवर्त्तस्वेति वा सत्यभूतं वाक्यार्थं तन्नावगच्छतीति पदपदार्थ-
प्रत्ययः सर्वत्रासत्यएवेति सैवैषा तात्पर्यशक्तिरिति कैश्चिदप्रवस्थापि-
तम् ॥ ३२० ॥

एतदेव प्रकटीकर्तुमाह ॥

विधीयमानं यत्कर्म दृष्टादृष्टप्रयोजनम् ।

स्तूयते सा स्तुतिस्तस्य कर्तुरेव प्रयोजिका ॥ ३२१ ॥

दृष्टप्रयोजनं किञ्चिक्र्म स्तूयते यथा यो राजानं भजते स सारं
भुङ्क्ते, अदृष्टप्रयोजनमपि यो ऽग्निष्टोमेन यजते स स्वर्गं गच्छतीति
विलक्षणः प्रवृत्तिनिवृत्तिप्रयोजनो ऽन्य एवाविभागे वाक्यार्थस्तथा-
विधवाक्यनिबन्धन एवाभ्युपगन्तव्य इति स्थितम् ॥ ३२१ ॥

ननु कथं न तत्र स्पष्टमेव कृत्वा प्रवृत्तिनिवृत्ती विधीयेते किमनु-
पयोगिनिन्दाद्यर्थप्रतिपादनासंभारेणेत्याशङ्क्याह ॥

व्याघ्रादिव्यपदेशेन

यथा बालो निवर्त्यते ।

असत्यो ऽपि तथा कश्चि-

प्रत्यवायो विधीयते ॥ ३२२ ॥

यथा रुदन्तं व्याघ्री भक्षयतीति बालस्योच्यते, न तत्र व्याघ्रभक्षणं वस्तुस्थित्या संभवि,(१) केवलं मा कदा चित् त्वं रोदीरिति रोदननिषेध एव तस्य क्रियते, तथा तत्र प्रतिषिद्धाचरणान्नरकपाती भवतीत्येतावन्मात्रं प्रतिग्राह्यत(२)इति तच्चदर्शसमाश्रयणेन सत्यरूपपदपदार्थाभ्युपगमो न युक्तः ॥ ३२२ ॥

तथा प्रत्यवायोपदेशेन च यच्छास्त्रेण प्रतिषिद्धं न तत्राहोपुरुषिकया प्रत्यवायसंविधानमारचय्य प्रेक्षापूर्वकारिणः प्रवृत्तिरुचिते(३)-त्याह ॥

न संविधानं कृत्वापि प्रत्यवाये तथाविधे ।

शास्त्रेण प्रतिषिद्धे ऽर्थे विद्वान्कश्चित्प्रवर्तते ॥ ३२३ ॥

दृष्टप्रयोजनप्रत्यवायप्रतिविधाननिदर्शनपूर्वकमेतदेव व्याख्यातु-
माह ॥

सर्पेषु संविधायापि सिद्धैर्मन्त्रौषधादिभिः ।

नान्यथा प्रतिपत्तव्यं न दतो गमयेदिति ॥ ३२४ ॥

न दतो गमयेत् यदतो गमयेत्सर्पा एनं घातुका भवन्तीत्यनेन पुरोडाशस्य दन्तोपदंशनपूर्वकञ्चोजनं निषिद्ध्यते तत्र कश्चित्सर्पाणां प्रतिविधानं मन्त्रौषधादिभिः कृत्वा यदि तथा प्रवृत्तस्तदानेन शा-

(१) भवतीति २ पु० पाठः ।

(२) प्रतिपाद्यतइति २ पु० पाठः ।

(३) उच्यतइति २ पु० पाठः ।

स्नानुष्ठानं परित्यक्तमिति न शोभनमाचरितम् ॥ ३२४ ॥

अस्त्वेवं विधिनिषेधपरेषु सुत्यर्थादीनामसत्यत्वं यत्र तु स्तुतिनिन्दे
एव सुख्ये प्रयोजिके तत्र तदर्थानां सत्यत्वमेवोचितमित्याशङ्गाह ॥

क्व चित्तत्त्वसमाख्यान

क्रियते स्तुतिनिन्दयोः ।

तत्रापि च प्रवृत्तिञ्च

निवृत्तिञ्चोपदिश्यते ॥ ३२५ ॥

यत्रापि क्व चित् स्तुतिनिन्दयोर्विषये तयोः संबन्धि वा तत्त्वाख्यानं
क्रियते तत्रापि सर्वथा स्तुतिनिन्दयोः केवलयोर्न किञ्चित्प्रयोजनमुत्प-
श्याम इति प्रवृत्तिनिवृत्ती एवोपदिश्येते इति बोद्धव्यम् ॥ ३२५ ॥

एवं पदपदार्थानामसत्यत्वे वाक्यवाक्यार्थयोरखण्डयोरिव सत्यत्वे
प्रतिष्ठापिते पदार्थानां स्वरूपस्य वाक्यार्थ एव निबन्धनमिति दर्श-
यितुमाह ॥

रूपं सर्वपदार्थानां

वाक्यार्थोपनिबन्धनम् ॥ ३२५SS ॥

एकस्मिन् वाक्यार्थे रूपनिबन्धास्ते साफल्यं भजन्ते अन्यथा विश-
रारव एवेति वाक्यार्थ एव तेषां परस्परसमन्वये निबन्धनम् । वक्ष्य-
ति च “पृथग् विशिष्ट(१)तत्त्वानां पृथगर्थानुपातिनाम् । इन्द्रियाणां
यथा कार्यमृतेदेहान्न कल्पते । तथा पदानां सर्वेषां पृथगर्थनिवेशि-
नाम् । वाक्येभ्यः प्रविभक्तानामर्थवत्ता न विद्यते” । इति । यद्योच्यते
न हि के चिदित्यादि ॥ ३२५SS ॥

ननु वाक्यार्थस्यापि कस्य चिदपरिपूर्णत्वे किं तस्याप्यपरवाक्या-
र्थनिबन्धनत्वमङ्गीकार्यमित्याशङ्गाह ॥

सापेक्षा ये तु वाक्यार्थाः

पदार्थैरेव ते समाः ॥ ३२६ ॥

एतदुक्तं भवति । अवान्तरवाक्यार्थाः साकाङ्क्षत्वात्पदार्थतुल्या एवे-
ति न तत्र वाक्यार्थव्यपदेशः कार्यः ॥ ३२६ ॥

अथ यत्रैकस्मात्पदान्निराकाङ्क्षीर्थः प्रतीयते तत्रापि किं तस्या ऽस-
त्यार्थत्वं युक्तमभिधातुमित्याशङ्गाह ॥

वाक्यं तदपि मन्यन्ते

यत्पदं चरितक्रियम् ॥ ३२६ऽऽ ॥

एतदुक्तं भवति । सन्ति वाक्येषु वाक्यैकदेशाः प्रसिद्धादिना वा-
क्यार्थप्रत्यायका इति तदप्येकपदं वाक्यमेव । यस्मात्तच्चरितक्रियमि-
ति चरिता गर्भीकृता आख्यातक्रिया यस्य तद्गर्भीकृतक्रियापदं ना-
मपदं वाक्यं प्रयुञ्जते चरितक्रियापदादस्मादर्थवगतिर्निराकाङ्क्षीप-
जायमाना दृश्यतइति पदमात्रस्यैवान्न वाक्यत्वम् ॥ ३२६ऽऽ ॥

एवं यथा नामपदं केवलमपि गर्भीकृताख्यातं निराकाङ्क्षार्थप्र-
त्यायनाद्वाक्यमेवेति तत्प्रत्यायितादर्थान्प्रवृत्तिपर्यन्तव्यवहारसिद्धौ
सत्यतैव तदर्थस्य तथैवाख्यातं केवलमर्थोचित्या(१)दिवशाद्विशि-
ष्टाभिधायकं वाक्यमेवोच्यतइत्याह ॥

आख्यातशब्दे नियतं

साधनं यत्र गम्यते ॥ ३२७ ॥

तदप्येकं समासार्थं(२)

वाक्यमित्यभिधीयते ॥ ३२७ऽऽ ॥

यथा वर्षतीत्युक्ते देवी जलमिति कर्तृकर्माक्षेपात्परिपूर्णार्थत्वे व-

(१) औचित्येति २ पु० पाठ ।

(२) समासार्थमिति २ पु० पाठ ।

र्षति देवो जलमिति यथा वाक्यमेवं तदप्येकं पदं समासार्थं(१) परिपूर्णार्थं वाक्यमेवाभिधीयते । तदुक्तमादावेव आख्यातशब्द इति वाक्यमित्यर्थः ॥ ३२०९९ ॥

अत्र मीमांसकः प्राह ॥

शब्दव्यवहिता बुद्धि-

रप्रयुक्तपदाश्रया ॥ ३२८ ॥

अनुमानात्तदर्थस्य

प्रत्यये हेतुरुच्यते ॥ ३२८९९ ॥

केवलात्पदाद्या साधुवद्भावना बुद्धिः सा साधुवदर्थस्य तस्याप्रयुक्तस्य पदान्तरस्य यो ऽर्थस्तस्य हेतुरुच्यते । कीदृशी शब्दव्यवहिता । यथा धूमेन स्वार्थानुमाने शब्दमन्तरेण वन्देराक्षेपः नैवमत्रापि श्रुतार्थापत्त्या परिकल्पितो यो ऽसौ तिष्ठत्यादिशब्दः तेन व्यवहिता । अथ तस्याऽश्रवणात्कथं तद्व्यवहितेत्याशङ्क्याह । अप्रयुक्तपदाश्रयेति । अप्रयुक्तमनुच्चारितं वाचकं श्रुतार्थापत्त्याच्छिन्नमाश्रयो द्वारमुपायस्तिष्ठत्यादर्थप्रत्यये यस्याः सा तथेति कस्मात्तदर्थस्य प्रत्यये हेतुरित्याह । अनुमानादिति । तिष्ठत्यादिकं शब्दं श्रुतार्थापत्त्योपस्थापितमनुमायाच्छिप्यासौ बुद्धिस्तदर्थप्रत्ययमुपजनयतीति यावत् । अतो न केवलमेव नामपदं सक्रियस्यार्थस्य वाचकम् । आख्यातं च ससाधनस्येति कथमुच्यते सन्ति वाक्येषु वाक्यैकदेशा वाक्यार्थप्रतिपादका इति ॥ ३२८९९ ॥

श्रुतार्थापत्त्या शब्दाभिसंबन्धस्य किं प्रयोजनमेकपदादेव तस्माद् वृत्तस्तिष्ठतीत्यादिवन्निराकाङ्क्षार्थप्रत्यायनमुक्तं कथं वाक्यैकदेशस्य सकलवाक्यार्थप्रतिपादकत्वमन्तरेण शब्दान्तरपरिकल्पनं युज्यतइति

परमतमाशङ्गाह ॥

यस्मिंस्तूच्चरिते शब्दे

यदा यो ऽर्थः प्रतीयते ॥ ३२६ ॥

तमाञ्जरथं तस्यैव

नान्यदर्थस्य लक्षणम् ॥ ३२६ऽऽ ॥

इह यस्मादुच्चरितादर्थप्रत्ययो दृश्यते त तस्यार्थमाहुः । वृत्त इत्य-
स्मादेव चार्थप्रकरणादिना वृत्तस्तिष्ठतीत्यर्थप्रतीतिः एतदेवार्थवाच-
कत्वाद्वाक्यमित्युक्तमेव ॥ ३२६ऽऽ ॥

एवं कृत्वा क्रियार्थोपपदस्येत्यनेन नारभणीयैव चतुर्थी तादर्थ्येन
सिद्धत्वादित्याह ॥

क्रियार्थोपपदेष्वेवं

स्थानिनां गम्यते क्रिया ॥ ३३० ॥

क्रियार्थोपपदेषु विषये क्रियार्थोपपदानां चेति षष्ठीप्रयोगे सप्त-
मी । स्थानिनामप्रयुक्तानां धातूनां सबन्धिनी क्रियाहरणलक्षणा
एधेभ्यो व्रजतीत्यत्रैधशब्द एव हरणमभिदधातीत्येधाहरणार्थं व्रज-
तीति प्रतीतिः । अतस्तादर्थ्यं स्फुटमेवेति सिद्धा चतुर्थी । एवं च
कृत्वा वृत्तौ निरादयः क्रान्ताद्यर्थप्रतिपादका इत्याह ॥

वृत्तौ निरादिभिश्चैव

क्रान्ताद्यर्थो ऽवगम्यते ॥ ३३०ऽऽ ॥

निष्क्रीशाब्धिरित्यादौ निरादय एव सामर्थ्यात् क्रान्ताद्यर्थप्रतिपा-
दका इति गतार्थत्वात् क्रान्तादीनां शब्दानां वृत्तावप्रयोग एव । उ-
क्तं च “उपसर्गां ह्येवमात्मका यत्र क्रियावाची शब्दः श्रूयते तत्र क्रि-
यां विशिषन्ति अन्यत्र क्रियाविशिष्टं साधनमाहुः”रिति ॥ ३३०ऽऽ ॥

यद्येवं वृत्तस्तिष्ठति निष्क्रान्तः कौशाब्ध्या इत्यादौ तिष्ठत्यादीनां किं प्रयोगेण केवलं वृत्त इत्यादिकं सर्वत्र नामपदमाख्यात वा प्रयुज्यतां केवलैरेव सर्वत्र वाक्यार्थप्रतिपादनमित्याह ॥

तानि शब्दान्तराण्येव ॥ ३३४५ ॥ (१)

केवली वृत्तशब्दो वाक्यार्थप्रतिपादको ऽन्य एव वृत्तस्तिष्ठतीति चान्यदेव वाक्यं सादृश्याद् वृत्तस्तिष्ठतीत्यत्र वृत्तशब्दं वृत्त इत्येकपदे वाक्ये ऽभिमन्यतइति भवत्वेवं सर्वदा वृत्तशब्द एव केवलः किं न प्रयुज्यते तत एव हि सामर्थ्यादिना वृत्तस्तिष्ठतीत्यर्थप्रतीतिः किमनेन विततेन वृत्तस्तिष्ठतीत्यादिकेन प्रयुक्तेनेत्याह ॥

पर्याया इव लौकिकाः ॥ ३३४५५ ॥

एतदुक्तं भवति । लौकिके शब्दव्यवहारे लाघव प्रत्यनादरात् क्वचिद् वृत्तः क्वचिद् वृत्तस्तिष्ठतीति प्रयुज्यते । यथा तरुशब्देनैव लाघवाद् वृत्तार्थप्रतीति पादपशब्दं प्रयुञ्जतएव लौकिका इति न कश्चिदोषः । अथ वृत्त इति केवलं नामपदं क्वचिद् वृत्तो दृश्यतां क्वचिद् वृत्तो ऽस्तीत्येवंविधस्य नियतस्यार्थस्य विशेषभेदेन कथं प्रतिपादकं स्यादित्याह ॥

अर्थप्रकरणाभ्यां तु

तेषां स्वार्थो नियम्यते ॥ ३३५ ॥

एषामेकपदार्थानां वाक्यानां प्रतिनियतो ऽर्थो ऽर्थप्रकरणाभ्यां व्यवस्थाप्यते ॥ ३३५ ॥

एवमखण्डवाक्ये वाक्यार्थे सत्वरूपे स्थिते किं पदपदार्थानां वाक्यानां पदविभागपदभागार्थकल्पनयेत्याह ॥

(१) २८७ श्लोकमारभ्यैतत्पर्यन्त प्रमादाच् श्लोकाङ्गव्यवसायो जातः स शुद्धिपत्रे स्फुटीकृत्य शोधयिष्यते ।

प्रतिबोधाभ्युपायास्तु

ये तं तं पुरुषं प्रति ॥ ३३५ ॥

एतदुक्तं भवति । ये वाक्यार्थप्रतिबोधनोपायास्ते प्रतिनियतपुरु-
षसमाश्रयाः । ते चासत्यरूपा एव च पदपदार्था इत्याह ॥

नावश्यं ते ऽभिसंबद्धाः

शब्दा ज्ञेयेन वस्तुना ॥ ३३६ ॥

ज्ञेयेन वाच्येन वस्तुना सत्यरूपेण लौकिकेन नैवं ते ऽवश्यं संबद्धा
इत्यसत्यभूता इत्युच्यन्त इति ॥ ३३६ ॥

अथ यस्मिन्नुच्चरितइत्यादिकं यदि शब्दार्थलक्षणमाश्रीयते तदा
शब्दादुच्चरितात्प्रतिपत्तुरन्याच्चित्तचित्त्वादकृतसङ्केतत्वाद्वा ऽसन्ध्या-
मर्थप्रतिपत्तौ कुतश्चिद् भ्रमाद्वा ऽन्यथा प्रतिपत्तौ तदर्थानवगतेरनि-
त्यत्वमेवशब्दार्थसम्बन्धस्य स्यात्, न चैतद्युक्तमिति श्रुतार्थापत्तिवादी
प्रतिपादयितुमाह ॥

असत्यां प्रतिपत्तौ च मिथ्या वा प्रतिपादने ।

स्वरथैर्नित्यसम्बद्धास्ते ते शब्दा व्यवस्थिताः ॥ ३३७ ॥

ते ते शब्दा नित्यत्वाच्छब्दसम्बन्धस्य नियतार्थप्रतिपादका एव
व्यवस्थिताः ॥ ३३७ ॥

कुतश्चिन्निमित्तादर्थानवगतौ शब्दार्थसम्बन्धहानिः प्राप्नोति त-
स्मादेकपदेषु पदान्तराध्याहारेण वाक्यार्थावगतिरुपपन्नेति प्रति-
पादयितुमाह ॥

यथाप्रकरणं द्वारमित्यस्यां कर्मणः श्रुतौ ।

बधान देहि वेत्येतदुपायादधिगम्यते ॥ ३३८ ॥

प्रकरणानतिक्रमेण साधनं क्रियाया अविनाभावितया आक्षेप-
कं भवतीति द्वारद्वारमित्यत्र कर्मश्रुतिर्बधान देहि वेति एतमर्थं

प्रकरणादेरुपायात्तद्वाचकद्वारेणाक्षिपतीत्येतदेव युक्तम् ॥ ३३८ ॥

एवं यस्मिन्नुच्चरितइत्यादिके(१) शब्दार्थलक्षणे शब्दार्थसम्बन्धस्या-
नित्यत्वमभिधाय दूषणान्तरमभिधातुमाह ॥

यत्र साधनवृत्तिर्यः शब्दः सत्त्वनिबन्धनः ।

न सप्रधानभूतस्य साध्यस्यार्थस्य वाचकः ॥ ३३९ ॥

यस्मात्साधनवृत्ताभिधायी सत्त्वप्रधानः शब्दो न स एव प्रधान-
भूतस्यार्थस्य प्रतिपाद्यस्यासत्त्वभूतस्या](२)भिधायक उपपद्यते वि-
रोधात् ॥ ३३९ ॥

तस्मादिदमत्र वक्तुं युक्तमित्याह ॥

स्वार्थमात्रं प्रकाश्यासौ

साकाङ्क्षो विनिवर्त्तते ।

अर्थस्तु तस्य सम्बन्धी

प्रकाशयति संनिधिम् ॥ ३४० ॥

असावाख्यातशब्दो नामशब्दो वा स्वार्थमेव केवलं प्रतिपाद्य सा-
पेक्षः साकाङ्क्ष एव विनिवर्त्तते तस्य विनिवृत्तस्य सम्बन्धी त्वर्थः अ-
र्थान्तरस्य तद्वाचकशब्दप्रकल्पनद्वारेण संनिधिमुपकल्पयति ततश्च
वाक्यार्थप्रत्ययः परिपूर्ण उपजायतइत्येव युक्तमिति ॥ ३४० ॥

इदानीमखण्डवादी श्रुतार्थापत्तिवादिनं निराकर्तुंमाह ॥

पारार्थस्याविशिष्टत्वा-

न्न शब्दाच्छब्दसन्निधिः ।

नार्थाच्छब्दस्य सांनिध्यं

न शब्दादर्थसंनिधिः ॥ ३४१ ॥

(१) इत्यादिकमिति २ पु० पाठ ।

(२) [] एतन्मध्यस्थ २ पु० नास्ति ।

इह पीनो देवदत्तो दिवा न भुङ्क्ते इत्यत्र भोजनं विना पीनत्वं देवदत्तस्यानुपपद्यमानं रात्रिभोजनं तद्वाचकशब्दपरिकल्पनद्वारेण-
गमयतीत्युच्यते तदत्र किं शब्देन शब्द आक्षिप्यते उतार्थेन शब्दः
आहो स्त्रिच्छब्देनार्थः उतार्थेनार्थ इति चतुष्टयी गतिः तत्र शब्देन
शब्दस्याक्षेपो न युज्यते स्वार्थप्रतिपादनएव शब्दाक्षेपात् तत्राह “न
शब्दाच्छब्दसंनिधिरिति अथार्थेन शब्दाक्षेप इत्युच्यते तत्राह “ना-
र्थाच्छब्दस्य सान्निध्यमिति नापि(१)शब्दाक्षेपो युज्यते वाच्ये तु वा-
चकमाक्षिपतीति युक्तम् । अतो ऽन्यशब्दार्थस्य शब्दान्तरस्य च वाच्य-
वाचकता(२)विरहात्कदाचिन्मर्थेन शब्दस्याक्षेपः । अथ शब्देनोच्चारितेन
श्रुतार्थापत्तिपरिकल्पितशब्दवाच्यो ऽर्थ आक्षिप्यते इत्युच्यते तदप्यनु-
पपन्नमित्याह “न शब्दादर्थसंनिधिरिति न शब्दाच्छब्दान्तरवाच्य-
स्यार्थस्य सन्निधिरुपपद्यते वाच्यवाचकभावाभावादेवेति कथं शब्दे
नार्थस्याक्षेपः अथार्थेनार्थो गम्यत इत्युच्यते अनुमानमेवैतत्स्रष्टं भ-
वति न शब्दार्थस्यासावर्थ इति शब्देकत्वमेव परित्यक्तं स्यात् । अत
एवात्र चतुर्थपक्षप्रदर्शनमौचित्यं न जहातीति तन्निरासो न क्षत
एव । तस्मादेकपदेषु श्रुतार्थापत्त्या शब्दान्तराक्षेपे वाक्यार्थावगति-
रिति यत्किञ्चिदेतत् । एकपदमेव शब्दान्तराभिसम्बन्धमन्तरेण प्र-
करणादिवत्तत्तदर्थप्रत्यायननिपुणमित्येव मन्तव्यम् ॥ ३४१ ॥

पुनः श्रुतार्थापत्तिवाद्याह ॥

नष्टरूपमिवाख्यातमाक्षिप्तं कर्मवादिना ।

यदि प्राप्तं प्रधानत्वं(३)युगपद्भावसत्त्वयोः ॥ ३४२ ॥

द्वारं द्वारं कर्म इत्यत्र कर्मपदेनैवाख्यातमसत्कल्पमाक्षिप्तं यद्यत्रो-

(१) नार्थेनापीति २ पु० पाठ ।

(२) वाचकभावेति २ पाठ ।

(३) प्रधान चेति २ पु० पाठः ।

च्यते तदा युगपत्परस्परविरुद्धयोः मिद्वामिद्वयोरर्थयोरैकस्मिन् शब्दे प्रधानत्वेन वाच्यत्वमापतित न चैतत्परिदृष्टं पूर्वं यत्र साधनवृत्तिरित्यनेन यः सत्त्वप्रधानो नासावाख्यातार्थवाचक उपपन्न इत्युक्तम् इदानीं पुनः प्रत्ययस्य च विरुद्धार्थवाचकत्वमुच्यत इति विशेषः ॥ ३४२ ॥

सिद्धान्तवाद्याह ॥

तैस्तु नामसरूपत्वमाख्यातस्योपवर्ण्यते ॥ २४२९९ ॥

द्वारं द्वारमित्येतदाख्यातमेव नामपदसरूपं तु वर्ण्यते अतश्चान्याख्यातवत्प्राधान्येन क्रियाया एतदपि नामपदसरूपं प्रतिपादकमेव यद्येवं कथमस्माद्धितीया श्रूयतइत्याह ॥

अन्वयव्यतिरेकाभ्यां व्यवहारो विभज्यते ॥ ३४३ ॥

भाण्डभाण्डं पिधेहि द्वारं द्वारं पिधेहीत्यादावाख्यातस्य क्रियाभिधायकत्वं परिदृष्टं नास्ती द्रव्यवाचकत्वमित्यन्वयव्यतिरेकाभ्यामन्यत्राप्येकपदे द्वारमित्यादौ सादृश्यात्साधनाभिधायित्वमेवेति भवत्येव द्वितीया ॥ ३४३ ॥

अथ द्वारं द्वारमित्यस्यानेकार्थवाचकत्वात्कन्देहे कथमस्य वाचकत्वं भवेदित्याह ॥

न चापि रूपात्सन्देहे वाचकत्वं निवर्त्तते ॥ ३४३९९ ॥

रूपसादृश्येपि सामर्थ्यादिना ऽर्थनिर्णयो व्यवस्थाप्यतइत्याह ॥

अर्द्धं पशोरिव यथा सामर्थ्यात्तद्विकल्प्यते ॥ ३४४ ॥

अत्र पशवयवोर्द्धं देवदत्तावयवो वार्द्धं पशुस्वामिकमिति सन्देहः तत्र किं संदेहे वाक्यमवाचकमेव अर्थप्रकरणादिनार्थस्तत्र कल्प्यतएव ॥ ३४४ ॥

चोदयति ॥

सर्व्वं सत्वपदं शुद्धं यदि भावनिबन्धनम् ।

संसर्गे च विभक्तो ऽस्य तस्यार्थो न पृथग्यदि ॥ ३४५ ॥

क्रियाप्रधानमाख्यातं नाम्नां सत्त्वप्रधानता ।

चत्वारि प्रदजातानि सर्वमेतद्विरुध्यते ॥ ३४६ ॥

स्यष्टोऽर्थः ॥ ३४६ ॥

एतच्चोद्यं निराकर्तुमाह ॥

वाक्यस्य बुद्धौ नित्यत्वमर्थयोगं च लौकिकम् ।

दृष्ट्वा चतुष्ट्वं नास्तीति वार्त्ताच्चौदुम्बरायणौ ॥ ३४७ ॥

वाक्यस्याखण्डस्य बुद्धौ प्रतिपत्तबुद्धौ नित्यत्वं दृष्ट्वा तथा तस्यैवार्थे-
न प्रतिभालक्षणेन योगं सम्बन्धं दृष्ट्वा पदे तत्पदपरिकल्पनं पदार्थप-
रिकल्पनं च तत्रास्येव नैवोपपद्यतइत्याचार्यावाहतुः । अतीस्माक-
मेषा विभीषिका यत्पदानां चतुष्ट्वं नोपपद्यतइति ॥ ३४७ ॥

यद्येवं किं शास्त्रेणेत्याह ॥

व्याप्तिमांश्च लघुश्चैव-

व्यवहारः पदाश्रयः ।

लोके शास्त्रे च कार्यार्थं

विभागेनैव कल्पितः ॥ ३४८ ॥

पदाश्रयो वाक्यव्यवहारः शास्त्रेणोपदिष्टः सन् व्याप्तिमान्सक-
लसाधुशब्दपरिज्ञानहेतुर्विभागेन परिकल्पित इति किमत्रानुपप-
न्नम् ॥ ३४८ ॥

अथ यदि पदपदार्थविभागः सर्वथैवासत्यभूतः तत्कथं लौकिका-
ना तदाश्रयेण वृत्त्यादय इत्याशङ्क्याह ॥

न लोके प्रतिपत्तृणा-

मर्थयोगात्प्रसिद्धयः ।

तस्मादलौकिको वाक्या-

दन्यः कश्चिन्न विद्यते ॥ ३४६ ॥

लोके प्रतिपत्तृणां सर्वथा न सत्यार्थयोगादेव प्रसिद्धयो व्यवहार-
निष्पत्तयो सत्येनाप्युपायेन मरीचिकास्त्रपि जलप्रसिद्धिस्तीषां दृश्य-
ते । अथ वा रेखागवयवदसत्येनाप्यनेनोपायेन सत्यभूतवाक्यपरिज्ञा-
नं भवत्येव सर्वथा न लोकस्यार्थं विना प्रवृत्त्यादयो न सन्तीति वक्त-
व्यं कदा चित्सत्यगवयेन गवयार्थप्रतीतिरस्य जन्यते कदाचिद्रेखाग-
वयेनेति बोद्धव्यम् । यत एवं तस्माद्वाक्यात्सत्यभूतादखण्डाद्वाक्यार्थ-
प्रत्ययो जन्यत इति न कश्चिदलौकिकः सत्यभूतः पदार्थः पदं वा
विद्यते उपपत्तिविरहादिति ॥ ३४६ ॥

ज्ञापकगम्यश्चार्थः सर्वत्र वाक्यादेवावगम्यत इत्याह ॥

अन्यत्र श्रूयमाणैश्च लिङ्गैर्वाक्येषु सूचिताः ।

स्वार्था एव प्रतीयन्ते रूपाभेदादलक्षिताः ॥ ३५० ॥

अक्ता. शर्करा उपदधातीत्यत्र तैलेन घृतेन वेति संदेहे ऽन्यत्र ते-
जो वै घृतमिति घृतस्य सुतिरुपक्रान्ता तथैतत्सूच्यते ऽभ्यञ्जनं घृतेनै-
वोपदिष्टमिति । अतो ऽत्राक्ता इत्यादौ वाक्ये घृताक्ता उपदधातीति
वाक्यार्थो ज्ञायतइति विज्ञेयं यद्यक्ता इत्यस्यैव घृताक्ता उपदधाती-
त्यर्था ऽवगतः किं ज्ञापकानुसारेणेत्याह “रूपाभेदादलक्षिताः” अ-
क्ताः शर्करा उपदधातीति वाक्ये रूपमविशिष्टं पश्यन्तो विशेषमवग-
न्तुमक्षमा इति लिङ्गानुसरणेनानार्थनिर्णयो व्यवस्थाप्यतइति वाक्ये-
षु वाक्यैकदेशाः सन्तीत्येतदप्रमाणमेव ॥ ३५० ॥

अथ बाध्यबाधकभावं निर्णेतुमाह ॥

उत्सर्गवाक्ये यत्त्यक्तमशब्दमिव शब्दवत् ।

तद्बाधकेषु वाक्येषु श्रुतमन्यत्र गम्यते ॥ ३५१ ॥

उत्सर्गवाक्ये सामान्यलक्षणे उपक्रमएव यत्त्यक्तमपवादाक्रान्तं किं तत्र शब्देन परित्यक्तं नेत्याह “अशब्दमिवे”ति बोधकविरहेणैव कथं त्यक्तं “शब्दवत्” बोधकवदेव त्यक्तं धातोः कर्मण्युपपदे ऽण्प्रत्ययस्तावदेव बाधकानाक्रान्तधातुविषयमेवाण्प्रत्ययविधानमिति गम्यतएव अन्यथा त्वविशेषेणप्रवृत्तातुत्तरकालमाकारान्तेभ्यः कथं निवार्यते । अतस्तात्पर्यपर्यालोचनवशाद्बाधकानाक्रान्तधातुविषये (१) भवतीति वाक्यार्थो ज्ञायतएव तद्दर्शना एतत्तत्कालएव नावधारितमुत्तरकालं तु बाधकेषु वाक्येषु तच्छ्रुतं सदन्वयं सामान्यलक्षणे वर्जितमिति गम्यते ॥ ३५१ ॥

लौकिकेन दृष्टान्तेनैतदेव व्याख्यातुमाह ॥

ब्राह्मणानां श्रुतिर्दधि प्रक्रान्ता माठरं विना ।

माठरस्तक्रसम्बन्धात्तलाचष्टे यथार्थताम् ॥ ३५२ ॥

दधि ब्राह्मणेभ्यो दीयतामित्यत्र श्रुत्या माठरवर्जमेवान् ब्राह्मणानां दधिदानमुपक्रान्तमिति बोद्धव्यमुत्तरकाल तक्रं माठरायेत्येतत्तत्र यथार्थबाधकविषयपरिहारिणैवार्थवत्तां गमयतीत्येव भिन्नवाक्यतासमाश्रयणेन तावदप्राप्त्यनुमानं बाध इति बोद्धव्यम् ॥ ३५२ ॥

इदानीमेकवाक्यतामेवाश्रित्योत्सर्गपवादयोर्बाध्यबाधकभावं दर्शयितुमाह ॥

अनेकाख्यातयोगे ऽपि वाक्यं न्याय्यापवादयोः ।

एकमेवेत्यते कैश्चिद्भिन्नरूपमिव स्थितम् ॥ ३५३ ॥

कैश्चिद्वाप्यापवादयोरुत्सर्गपवादयोरख्यातभेदेपि एकवाक्यतैवेत्यते भिन्नवाक्यतैव तत्कालं प्रतिभाति । वस्तुतस्त्वाकाङ्क्षायोग्यतासंनिधिवशादेकवाक्यतां गतं वाक्यं बोद्धव्यम् ॥ ३५३ ॥

एवं सतीदं तत्र बोद्धव्यमित्याह ॥

नियमः प्रतिषेधश्च विधिशेषस्तथा सति ॥ ३५३ ॥

इको गुणवृद्धी इत्यादिको नियमः सार्वधातुकार्धधातुकयोरित्यस्य गुणविधेः शेषः तेन सहास्यैकवाक्यतायां सार्वधातुकार्धधातुकयोः परतो ऽङ्गस्यैको गुणो भवतीत्येव वाक्यार्थो ज्ञायते अन्यथाङ्गस्येगनिको. स्थाने गुणवृद्धयोः प्रवृत्तयोरुत्तरकालं नियमेन किमत्र कृत्यम् । उक्तं च यो हि भुक्तवन्तं ब्रूयान्मा भुङ्क्था इति किं तेन कृतं स्यादिति । तथा प्रतिषेधोपि विधिना सहैकवाक्यतां गत्वा साफल्यं भजतीत्याह “प्रतिषेधश्चे”ति प्रतिषेधश्च विधिशेष एव तथा सति बोद्धव्य इत्यर्थः । अलुगुत्तरपद इत्यनेनोत्तरपदे परतो लुक्प्रतिषेध उच्यमानः सुपो धातुप्रातिपदिकयोरित्यस्य लुग्विधेरङ्गभावसुपगच्छन्वाक्यैकवाक्यतयार्थप्रत्यायनं करोतीति बोद्धव्यम् । एतदेव दर्शयितुमाह ॥

द्वितीये यो लुगाख्यातस्तच्छेषमलुकार्धदुः ॥ ३५४ ॥

द्वितीये अध्याये य आख्यातो लुग्विधिः तस्य षाष्ठिक लुक्प्रतिषेधं शेषमङ्गं विदुर्व्याख्यातार इति ॥ ३५४ ॥

अथ वाक्यभेदवाद्याह ॥

निराकाङ्गाणि निर्वृत्तौ प्रधानानि परस्परम् ।

तेषामनुपकारित्वात्कथं स्यादेकवाक्यता ॥ ३५५ ॥

निर्वृत्तौ विशेषपरिपूर्णतायां वाक्यानि निराकाङ्गाख्येव । अतः परस्परं प्रधानानि तान्यभिधीयन्ते न तेषामङ्गाङ्गिभाव इति अतः परस्परसुपकार्योपकारकभावाभावात्कथं तेषां निष्प्रयोजनापेक्षा परिकल्प्यते नैकवाक्यतेति पूर्वः पक्षः ॥ ३५५ ॥

अथैकवाक्यवाद्याह ॥

विशेषविधिना ऽर्थित्वाद्वाक्यशेषो ऽनुमीयते ।

विशेषवन्निवर्त्ये ऽर्थे तस्मात्तुल्यं व्यपेक्षणम् ॥ ३५६ ॥

उत्सर्गवाक्यशेषः सर्वत्रानुमीयते कस्मादित्याह “विशेषविधिने”-
त्यादि । अन्यथा वाक्यान्तरवद्विशेषेण तस्य प्रवृत्तिः स्यात् न
चैतद्युक्तं ततश्च निवर्त्ये प्रतिषेध्येर्धे ऽपेक्षणमुपयुज्यतएव तस्मात् त-
योः परस्परापेक्षणं तुल्यमेवेति क्त्वा ऽर्थपर्यालोचनावशेनाकाङ्क्षा-
दिना परस्परसम्बन्धेनाङ्गाङ्गिभावापत्तावेकवाक्यतैव ज्यायसीत्युक्त-
म् ॥ ३५६ ॥

उच्चारणे वाक्येषु वाक्यैकदेशाः सन्तीति चतुर्भिः प्रकारैर्निरूपि-
तम् । अर्थप्रकरणाभ्यां यथा वृत्त इत्यादौ । प्रसिद्धेर्यथा वर्षतीत्या-
दौ । लिङ्गाद्यथा अक्ताः शर्करा इत्यादौ । आकाङ्क्षादिना वाक्यान्त-
रस्य सन्निधानाद्यथा दधि ब्राह्मणेभ्यो दीयतां तक्रं कौण्डिन्याये-
त्यादौ । यथा च कर्मण्यण् आतीनुपसर्गे क इत्यादौ ॥

इदानीमपोद्धारसमाश्रयणे प्रसङ्गात्पदेषु पदैकदेशाः सन्तीति वि-
चारयितुं स्तौति ॥

संज्ञाशब्दैकदेशो यस्तस्य लोपो न विद्यते ।

विशिष्टरूपा सा संज्ञा कृता च न निवर्तते ॥ ३५७ ॥

इह देवदत्तादयः संज्ञाशब्दाः स्थिताः तत्र कदा चिद्देवः कदा
चिद्दत्त इति प्रयुञ्जाना दृश्यन्ते तदेतत्कथमुपपद्यते यस्मात्तेषु सं-
ज्ञाशब्देषु एकदेशास्तेषां लोपस्तावच्छास्त्रे न कुत्र चिदुपदिश्यते उ-
पदेशोपि तेन कर्तुं न पार्यतइत्याह “विशिष्टरूपे”त्यादि । यदा लोके
नियतवर्णानुपूर्वीकः पदसमुदायः संज्ञात्वेन विनियुज्यते तदा त-
दन्तर्गता अवयवा विनियुक्ता एव, यथा वृत्तः प्रचलन् सहावयवैः
प्रचलतीत्याचारानुरोधेन किमसौ न्यूनवर्णा वाचिका भवति सा

हि नियतानुपूर्वीका परिपूर्णैव कृता न निवर्त्तते ॥ ३५७ ॥

अथोचते दत्तशब्दादसौ सकला प्रतीता स्वसंज्ञिनं प्रत्याग्रयती-
त्याशङ्गाह ॥

संज्ञान्तराच्च दत्तादेर्नान्या संज्ञा प्रतीयते ॥ ३५७ऽऽ ॥

दत्तशब्दः स्वतन्त्रो ऽन्य एव कस्य चित्संज्ञान्तरं तस्मात्कथमन्या
देवदत्तेति संज्ञा प्रतीयते शब्दान्तरत्वादकृतसङ्केतत्वाच्चेत्यभिप्रायः ।
नापि तद्वाच्यं संज्ञिनमवगमयितुमलं दत्तशब्द इत्याह ॥

संज्ञिनं देवदत्ताख्यं दत्तशब्दः कथं वदेत् ॥ ३५८ ॥

दत्तशब्दस्यान्य एव संज्ञी प्रत्याप्यस्तत्कथं शब्दान्तराभिधेयमसौ
प्रत्यापयेत् तदेवं नियतवर्णानुपूर्वीकायास्तस्या लोपस्तावदेकदेशस्य
नोपपद्यते नापि दत्तशब्दाद्देवशब्दाद्वा तदेकदेशभूतदेवदत्तशब्दप्र-
तीतिरुपपद्यते तत्रापि (१) तद्वाच्यप्रतिपत्तिरिति यत्किञ्चिदेत-
त् ॥ ३५८ ॥

अत्र मतान्तरं दर्शयितुमाह ॥

सर्वैरवयवैस्तुल्यं सम्बन्धं समुदायवत् ।

के चिच्छब्दस्वरूपाणां मन्यन्ते सर्वसंज्ञिभिः ॥ ३५९ ॥

सर्वैरवयवैस्तुल्यमेव समकालमेव संज्ञिनः सम्बन्धः कथं समुदा-
यवत्, यथा समुदायस्तस्य वाचकत्वेन नियुक्तः तथा तत्कालएव
तदवयवा अपील्यतस्तदेकदेशस्तस्य प्रत्यायनं करोतीति को दो-
षः ॥ ३५९ ॥

अत्र दूषणद्वयं दर्शयितुमाह ॥

वर्णानामर्थवत्त्वं तु

संज्ञानां संज्ञिभिर्भवेत् ॥ ३५९ऽऽ ॥

सन्नानां ये वर्णास्तेषां संज्ञिनार्थवत्त्वं प्राप्नोति ततः स्वाभिमतैक-
देशवदेकोपि वर्णो वाचकः स्यात् न चैतत्परिदृष्टम् । अपि च तद-
वयवः पृथग्वाचको नोपपद्यतइत्याह ॥

सम्बन्धो ऽ(१)वयवः

संज्ञाप्रविवेकेन कल्प्यते(२) ॥ ३६० ॥

योसौ भवता वाचको ऽवयव एकदेशः परिकल्प्यते स सम्बद्ध एव
वाचकत्वेन विनियुक्तः समुदायाच्च तस्य प्रविवेके पृथग्भावे वाचकत्वं
न कल्प्यते विलक्षणत्वात् ॥ ३६० ॥

एतदेवापरिण श्लोकेन प्रतिपादयितुमाह ॥

सर्वस्वरूपैर्युगपत् सम्बन्धे सति संज्ञिनः ।

नैकदेशस्वरूपेभ्यस्तत्प्रत्यायनसम्भवः ॥ ३६१ ॥

युगपत्सर्ववयवस्वरूपैः सम्बन्धेनैकदेशास्तद्वाचका उपपन्नाः अथ
वा तदेकदेशास्ते न भवन्तीति प्रतिपादयितुमाह “नैकदेशस्वरूपे-
भ्य” इत्यादि । एकदेशस्वरूपेभ्य इत्युक्तम् । एकदेशसदृशास्ते दत्तादयः
न पुनस्तदेकदेशा इति ॥ ३६१ ॥

मतान्तरमाह ॥

एकदेशात्तु सङ्घाते केषां चिज्जायते स्मृतिः ।

स्मृतेस्तु विषयाच्छब्दात्सङ्घातार्थः प्रतीयते ॥ ३६२ ॥

स्पष्टो ऽर्थः ॥ ३६२ ॥

एतन्निराकर्तुमाह ॥

एकदेशात्स्मृतिभिन्ने

सङ्घाते जायते कथम् ।

(१) सबद्ध इति २ पु० पाठः ।

(२) कल्पतइति २ पु० पाठ ।

कथं प्रतीयमानः स्या-

च्छब्दो ऽर्थस्याभिधायकः ॥ ३६३ ॥

सदृशवस्तुसन्दर्शनात् स्मृतिरूपजायतइति प्रसिद्धं तत्र सङ्घाते भिन्नस्वरूपे कथं तस्मात्स्मृतिः कथं च तस्मात्प्रतीयमानो देवदत्तस्य सञ्ज्ञिनो ऽभिधायक उपपद्यते प्रतीयमानस्य वाचकत्वे ऽतिप्रसङ्गः स्यात् श्रुतिपद्यमवतीर्णाः शब्दा वाचका इति प्रसिद्धम् ॥ ३६३ ॥

(१)सिद्धान्तमाह ॥

एकदेशसरूपास्तु

तैस्तैर्लिङ्गैः समन्विताः ।

अनुनिष्पादिनः शब्दाः

संज्ञासु समवस्थिताः ॥ ३६४ ॥

यदा तु समुदायः संज्ञात्वेन विनियुज्यते तदैव तदन्तर्गतावयव-सरूपा अपि संज्ञात्वेन विनियुज्यन्तइति तेष्वनुनिष्पादिन्यायेन सिद्धाः संज्ञात्वेन बोद्धव्या इति ॥ ३६४ ॥

तदन्तर्गतावयवसरूपा अनुनिष्पादिन्यायेन विनियुक्ता अपि साधारणत्वात्संज्ञिनमभिधातुमसमर्थाः । तथा हि । देवशब्दो देवानां वाचकः कस्य चित्संज्ञिनोपि तथा, दत्तशब्दः क्रियाशब्दो ऽपि संज्ञा-शब्दोपि, तत्र कथं नियतस्य सञ्ज्ञिनस्तेभ्यः प्रतिपत्तिः स्यादित्याशङ्क्य नियतार्थतामिषा समर्थयितुमाह ॥

साधारणत्वात्संदिग्धाः

सामर्थ्यान्नियताश्रयाः ।

तेषां ये साधवस्तेषु

शास्त्रे लोपादि शिष्यते ॥ ३६५ ॥

सामर्थ्यादिभिर्नियताश्रयाः संज्ञाभिधायका व्यवस्थाप्यन्ते तेषामनुनिष्पादिनामेव शास्त्रे लोपादिविधिप्रणालिकया साधुत्वमुच्यत इत्याह । तेषामित्यादि । तेन देवदत्ते स्वतन्त्रः क्रियावाचकदत्तशब्दसाधारणी दत्तसंज्ञाशब्दः देवोपि संज्ञाशब्दो ऽनुनिष्पादित्वान्न तदन्तर्गता अपीति बोद्धव्यम् । एतदेव शास्त्रे लोपादिद्वारेणान्वाख्यायते यथोक्त “चतुर्थादनजादौ च लोपः पूर्वपदस्य च” त्यादि ॥ ३६५ ॥

एतत्स्फुटीकरणायाह ॥

तुल्यायामनुनिष्पत्तौ

ज्ये द्रा घा इत्यसाधवः ।

न ह्यन्वाख्यायके शास्त्रे

तेषु दत्तादिवत्स्मृतिः ॥ ३६६ ॥

समुदाये यथा पदान्यनुनिष्पादिन्यायेन तत्र विनियुज्यन्ते नैवमत्र समानायामप्यनुनिष्पत्तौ वर्णानां वर्णा विनियुज्यन्ते अतश्च ज्येष्ठादिषु न ज्यादयो वर्णमात्रा वृद्धव्यवहारे साधवो ऽभ्यनुज्ञायन्तइति शास्त्रेष्वन्वाख्यायकेन तथाभूतानामनुगमः क्रियतइति बोद्धव्यम् । अतो नैते घादयो वर्णा मघादिवाच्येष्वर्थेषु वाचका इति ॥ ३६६ ॥

अथ पदेषु पदैकदेशाः सन्तीति विचारप्रस्तावे संज्ञाशब्दानां शब्दार्थसम्बन्धस्यानित्यत्वमाशङ्क्य समर्थयितुमाह ॥

कृतणत्वाश्रये शब्दा नित्यं खरणसादयः ।

एकद्रव्योपदेशित्वात्तान् साधून् संप्रचक्षते ॥ ३६७ ॥

इह संज्ञाशब्दानां संज्ञिसम्बन्धाव्याग्लक्षणयोग उत तदुत्तरकालं यदा प्राक् तदासौ न कस्य चित्संज्ञेति तन्निबन्धनं कार्यं कथं स्यात् ।

अत्रोच्यते । अत्र संज्ञासंज्ञिसम्बन्धात्संज्ञात्वं तत्र लक्षणमिति । अथो-
त्तरकालं संज्ञात्वं तदा चाकृतणत्वोसौ शब्दः संप्रति णत्वं भजत-
इत्यनित्यत्वं शब्दानां स्यादित्याशङ्गाह “कृतणत्वा” इत्यादि । इह
हौ राशी कृतणत्वानामेको राशिर्नित्य एव अकृतणत्वानामपर इति
तत्र ये कृतणत्वास्ते साधवो नित्या एव एकद्रव्योपदेशित्वात्स्वभावे-
नैव ते संज्ञाशब्दा इत्यर्थः । शास्त्रे ‘पूर्वपदात्संज्ञायामग’ इत्यनेन क-
तणत्वानामेव तेषां साधुत्वमन्वाख्यायतइति कृतणत्वता शास्त्रे प्र-
क्रियासमाश्रयणैषामुक्तेति न कश्चिद्विरोधः ॥ ३६७ ॥

एतदेव प्रतिपादयितुमाह ॥

गोत्राण्येव तु तान्याहुः संज्ञाशक्तिसमन्वयात् ।

निमित्तापेक्षणं तेषु स्वार्थेनावश्यमिष्यते ॥ ३६८ ॥

संज्ञाशब्दकुलानि व्यवस्थितानि न तेषु स्वार्थे संज्ञिनि निमित्ता-
न्वेषणमिष्यते नित्यत्वाच्छब्दार्थसम्बन्धस्य, तद्वाचकास्ते स्ववाच्ये निय-
ता इति स्वरूपव्यतिरेकेण निमित्तान्तरान्वेषणमव्यापकमेव ॥ ३६८ ॥

ननु च नित्यत्वं संज्ञाशब्दानामनुपपन्नं सम्प्रति क्रियमाणत्वात्
यस्मात्पुरुषेच्छया यथा कथञ्चिन्नियुज्य संज्ञाः क्रियन्ते उक्तं च “क-
तकत्वादनित्यत्वं सम्बन्धस्योपजायते । संज्ञायाः सा हि पुरुषैर्यथा-
कामं नियुज्यते” यथा हि पांसुरेखाणां बालकैर्मधुरादयः । संज्ञाः
क्रियन्ते संज्ञासु सर्वास्त्रैव कल्पनेत्याशङ्क्य समर्थयितुमाह ॥

व्यवहाराय नियमः संज्ञानां संज्ञिनि क्व चित् ।

नित्य एव तु सम्बन्धो डित्यादिषु गवादिवत् ॥ ३६९ ॥

संज्ञाशब्दानां क्व चित्संज्ञिनि, यदि परं व्यवहारार्थं पुरुषैर्नियम-
मात्रं क्रियते । यथा ऽस्मिन् गृहे ऽद्यप्रभृति डित्यशब्दवाच्यो ऽयमिति
बोद्धव्यं, शब्दार्थसम्बन्धसु डित्यादिष्वनादिर्योग्यतालक्षणां नित्य एष

यद्व्यति “इन्द्रियाणां स्वविषयेष्वनादिर्योग्यता यथा । अनादिरर्थैः
शब्दानां सम्बन्धो योग्यता तथे”ति । तदेव यथा गवादिष्वनादियो-
ग्यतासम्बन्धाद्वाचकत्वं गोशब्दादीनां तथैव डित्यादीनां बोद्धव्य-
म् ॥ ३६६ ॥

शास्त्रेपि तथैव व्यवहारनियमः संज्ञाशब्दानामवसातव्य इत्याह ॥

दृष्ट्यादीनां च शास्त्रेऽस्मिज्जक्तयवच्छेदलक्षणः ।

अकृत्रिमो ऽभिसम्बन्धो विशेषणविशेष्यवत् ॥ ३७० ॥

शास्त्रे दृष्ट्यादीनां संज्ञाशब्दानां (१) सर्वार्थप्रकाशनशक्तियोगः सं-
ज्ञिनामादैजादीनां च सर्वशब्दवाच्यता योग्यता, अतः केवल शास्त्रे
संज्ञान्तरादवच्छिद्यादैजादिप्रत्यायनएव शक्तिर्वृद्ध्यादीनां नियम्य-
ते आदैजादीनां दृष्ट्यादिशब्दवाच्यत्वमेव व्यवस्थाप्यते इति सहजश-
क्तिप्रतिनियम एव वाच्यवाचकयोरुच्यते, न पुनः कृत्रिमसम्बन्धाधा-
नं विज्ञेयं, यथा विशेषणविशेष्ययोरनादिः शब्दवाच्यतात्मक एव स-
म्बन्धो न पुनस्तत्र पुरुषेणानीलादियोगः क्रियतइति ॥ ३७० ॥

अथ संज्ञाप्रवृत्तिनिमित्तं विचारयितुमाह ॥

संज्ञास्वरूपमाश्रित्य निमित्ते सति लौकिकी ।

का चित्रवर्त्तते का चिन्निमित्तासंनिधावपि ॥ ३७१ ॥

सर्वसंज्ञाशब्दानां स्वरूपमेव प्रवृत्तिनिमित्तं बोद्धव्यम् । तस्मिन् स-
ति कुत्र चिदर्थानुपात्तं (२) निमित्तं विद्यते कुत्र चित्तस्थाभाव एव
डित्यादाविति कैश्चित्तत्राप्युच्यतएव ॥ ३७१ ॥

न केवल तत्रैकाक्षराणां स्वरूपमेव प्रवृत्तिनिमित्तं विद्यते यावन्मह-
तीनामपि स्वरूपमेवोपनिबन्धनं प्रवृत्तिनिमित्तं बोद्धव्यमित्याह ॥

(१) संज्ञाशब्दानामिति २ पु० नास्ति ।

(२) अर्थानुगतमिति २ पु० पाठ ।

शास्त्रे तु महती संज्ञा स्वरूपोपनिबन्धना ।

अनुमानं निमित्तस्य संनिधाने प्रतीयते ॥ ३७४ ॥

केवलं तत्र निमित्तस्यावयवार्थस्य संनिधाने सत्यनुमानं तत्संज्ञा
वे प्रतीयते अनुमानेनावयवार्थोपि तत्र निमित्तमिति प्रतीयतइ-
त्यर्थः ॥ ३७४ ॥

कथं तदनुमानमित्याह ॥

आष्टत्तेरनुमानं वा सारूप्यात्तत्र गम्यते ।

शब्दभेदानुमानं वा शक्तिभेदस्य वा गतिः ॥ ३७५ ॥

स एक एव द्विरावर्त्तते तत एकेन स्वरूपनिरूपितसंज्ञिनः प्रतिप-
त्तिरपरिणावयवार्थनिबन्धनता व्यवस्थाप्यते । नन्वावृत्तिरनुमीयते किं
यदिह तत्र तवाभीष्टं स्यात् द्विधोच्चारणादित्याह “सारूप्यादिति”
सारूप्यादेक एवोच्चारितः शब्द इति गम्यते । अथ वा तन्त्रेण हावेव
शब्दावुच्चारितावित्यनुमीयत इत्याह “शब्दभेदानुमानं वे”ति । तत
एकेन स्वरूपाच्छादितसंज्ञिनः प्रतिपत्तिरपरिणावयवार्थनिबन्धनेति ।
तृतीयमपि पक्षं प्रदर्शयितुमाह “शब्दभेदस्य वा गतिरि”ति स ए-
वैको द्विशक्तिरुच्चारितस्तत एकया संज्ञिनः प्रतिपत्तिरपरिणावयवा-
र्थसङ्गतिरिति ॥ ३७५ ॥

इदानीं लौकिकस्याकृत्रिमस्य क्व चिद्ग्रहणं क्व चित् कृत्रिमस्य पा-
रिभाषिकस्य क्व चिदुभयगतिरिह शास्त्रे सम्भवतीत्युभयोरपि कृत्रि-
माकृत्रिमयोः क्व चिदकृत्रिमएव व्याप्तेः परिगृहीत इतरस्यापि वि-
षयं व्याप्नोतीति चातुर्विध्यं संज्ञाशब्दानां प्रदर्शयितुमाह ॥

क्व चिद्विषयभेदेन कृत्रिमा व्यवतिष्ठते ॥ ३७५५ ॥

कृत्रिमा शास्त्रीया पारिभाषिक्युच्यते सा विषयभेदेन व्यवतिष्ठते

न तु सर्वत्र तथैव(१) । व्यवस्था यथा 'कर्त्तरि कर्मव्यतिहार' इत्यत्रा-
 क्त्रिमा गृह्यते व्यतिहारस्यात्र क्त्रिमसंज्ञाश्रयणानुपपत्तेः । 'कर्म-
 श्यणि'त्यत्र क्त्रिमा शब्दवैरैत्यादावक्त्रिमा धात्वधिकारात्कृत्रिमाया
 अत्रानुपपत्तेः । 'कर्त्तृकरणयोस्तृतीये'त्यत्र क्त्रिमेति क्व चिदेकत्रो-
 भयरूपताया ग्रहणमिति दर्शयितुमाह ॥

संख्यायामेकविषयं व्यवस्थानं द्वयोरपि ॥ ३७६ ॥

संख्याविषये शास्त्रे क्त्रिमाक्त्रिमयोरपि समाश्रयणं शास्त्री-
 याया बहुगुणवतुडतीत्यादिकाया अपि क्त्रिमाया लौकिक्या अथ
 क्त्रिमाया विंशत्यादिकाया अतिशदन्ताया इति प्रतिषेधादत्र ज्ञा-
 पकान्ग्रहणम् ॥ ३७६ ॥

क्व चिदक्त्रिमः संज्ञाशब्दो गृहीतः क्त्रिमस्यापि प्रत्यायनं करो-
 तीति प्रदर्शयितुमाह ॥

विषयं क्त्रिमस्यापि लौकिकः क्व चिदुच्चरन् ।

व्याप्नोति दूरात्संम्बुद्धौ तथा हि ग्रहणं तयोः ॥ ३७७ ॥

लौकिको ऽक्त्रिमः संज्ञाशब्दः समुच्चरन् क्त्रिमस्यापि शास्त्रीय-
 स्य विषयं व्याप्नोति यद्यैकश्रुति दूरात् सम्बुद्धावित्यत्र सम्बोधनं स-
 म्बुद्धिरिति लौकिकेन शास्त्रीयमप्यैकवचनं सम्बुद्धिरिति गृह्यतएव
 तत्रापि सम्बोधनस्य विद्यमानत्वादित्यर्थः ॥ ३७७ ॥

अथेदानीं वाक्यविचारप्रस्तावे क्व चित्प्रत्येकं वाक्यपरिसमाप्तिः
 क्व चित्समुदायइति प्रदर्शयितुमाह ॥

संघैकशेषद्वन्द्वेषु के चित्सामर्थ्यलक्षणम् ।

प्रत्याश्रयमवस्थानं क्रियाणां प्रतिजानते ॥ ३७८ ॥

वाक्यवद्वाक्यार्थस्यापि प्रत्येकसमुदायपरिसमाप्तिं वाक्यपरिसमा-

मिं प्रसङ्गान्तभेदेन निरूपयति । तत्र वाक्यार्थस्य प्रत्येकपरिसमा-
प्तिरिति तावद्दर्शयति “सङ्घैकशेषद्वन्द्वेष्वि”त्यादिना कदा चित्संघेनै-
कशेषेण द्वन्द्वेन वार्थप्रतिपादनं क्रियते यथा ब्राह्मणा भोज्यन्तां ब्रा-
ह्मणी भोज्यतां देवदत्तयज्ञदत्तविष्णुमित्रा भोज्यन्ताम् अत्र ब्राह्मण-
कर्तृकाया भुजिक्रियाया वाक्यार्थभूताया प्रत्याश्रयमवस्थानं प्रति-
जानते ऽभ्युपगच्छन्ति कीदृशं “सामर्थ्यलक्षणमि”ति सामर्थ्यं समर्थ-
भावात्मकं अग्रे निरूप्यमाणलक्षण स्वरूपं यस्य तत्तथाविधं सामर्थ्य-
लक्षणत्वादित्यर्थः ॥ ३७८ ॥

अथ भुजिक्रिया कारकसमुदाय एव नाव्यक्रियावत् किं न सम-
प्यतइत्याह ॥

भोजनं फलरूपाभ्यामेकैकस्मिन्समाप्यते ।

अन्यथा हि व्यवस्थाने न तदर्थः प्रकल्प्यते(१) ॥३७९॥

इहैकेन पादप्रक्षालनमपरेणासनउपवेशनमपरिणान्नदान(२) मन्ये-
नान्ननिगरणमिति नैवं भुजिक्रिया निर्वर्त्तयितुमायाति यस्मादसौ
भुजिक्रियाफलेन तृप्तिप्रदानेन रूपेणान्नदानादीनां चैकाधिकरणेन
निर्वर्त्त्यते, तथा नाश्रयणेन भुज्यर्थानिष्यत्तेः, भिन्नाधिकरणा सा स्वरू-
पं न प्रतिभजतइति प्रत्यक्षसिद्धमेव ॥ ३७९ ॥

एतदेव स्फुटयितुमाह ॥

अन्नादानादिरूपां(३) च सर्वे तृप्तिफलां भुजिम् ।

प्रत्येकं प्रतिपद्यन्ते न तु नाव्यक्रियामिव ॥ ३८० ॥

नियतस्वरूपा हि वस्तुगतयो दृश्यन्ते, नाव्यक्रिया ऽनेकसाधनसा-
ध्या सती फलवत्युपजायते भुजिक्रिया त्वेकैकारकनिर्वर्त्त्येति वस्तु-

(१) प्रकल्पतइति २ पु० पाठ ।

(२) अन्नादानमिति २ पु० पाठ- ।

(३) अन्नदानादिरूपामिति २ पु० पाठ ।

गतिः ॥ ३८० ॥

एतदेव दृष्टान्तान्तरेण व्याचष्टे ॥

पाद्यवत्सा विभागेन सामर्थ्याद्वतिष्ठते ।

भुजिः करोति भुज्यर्थं न तन्त्रेण प्रदीपवत् ॥३८१॥

आह्वकर्मणि ब्राह्मणेषु कर्त्रा यथा पाद्यमनेकाधिकरणं तदभ्य-
र्चनायोपकल्प्यते (१) तथैवेयं भुजिक्रिया सामर्थ्याद्वस्तुस्वाभाव्याद्वि-
भागेनैवावतिष्ठतइति, न तु तन्त्रेण साधारण्येनासौ प्रदीपवदेका-
धिकरणैव भुज्यर्थं तद्विलक्षणं करोति ॥ ३८१ ॥

अथ भुजिक्रियावदन्यासामपि क्रियान्तरसमाश्रयणेन समुदायप-
रिसमाप्तिमुपदर्शयितुमाह ॥

दृश्यादिस्तु क्रियैकापि तथाभूतेषु कर्मसु ।

आवृत्तिमन्तरेणापि समुदायाश्रया भवेत् ॥३८२॥

देवदत्तयज्ञदत्तविष्णुमित्रा दृश्यन्तामित्यत्र दृशिक्रिया तथाभूतेषु
योग्यदेशस्थितेषु विषये प्रत्येकपरिसमाप्तिं विना भुक्तिव(२)न्नीपप-
द्यतइति नोच्यते, युगपदेवात्र दर्शनक्रियाधिगमफला समुदायमा-
प्नोतीत्यसौ समुदायाश्रया भवेत् ॥ ३८२ ॥

अथ पञ्चादिक्रिया किं समुदायपरिसमाप्ता किं वा प्रत्येकं समा-
प्तेत्याशङ्गाह ॥

भिन्नव्यापाररूपाणां व्यवहारादिदर्शने ।

कर्तृणां दर्शनं भिन्नं संभूयार्थस्य साधकम् ॥ ३८३ ॥

देवदत्तः काष्ठैः स्थाल्यामीदनं पचति विक्लियतस्तण्डुलान् विक्लि-
दयतीत्यत्र भिन्नव्यापाररूपाणां कारकाणां दर्शनं भिन्नं प्रार्थनादि-

(१) उपकल्पतइति २ पु० पाठः ।

(२) भुजिवदिति २ पु० पाठः ।

को(१)व्यापारो भिन्नः स संभूय सङ्घादर्थस्य पाकक्रियालक्षणस्य सा-
धको दृश्यते व्यवहारादिदर्शन इति । व्यवहारः कश्चिन्नियतविषय ए-
वोपयोगो(२)ऽत्राभिप्रेतः । आदिग्रहणेन तदन्वेषां परिग्रहः तेषा द-
र्शनं समारम्भ प्रारम्भ इति यावत् तस्मिन्सतीत्यर्थः । एतदुक्तं भव-
ति । कर्तृस्था वा क्रिया भवति कर्मस्था वेत्यत्र पचिक्रिया कर्मणि स-
मवेता न समुदायइति के चित् । अन्ये त्वाहुः । यद्यपि कर्मणि सम-
वेता तथाप्यधिश्रयणोपसर्जनविक्लित्तिरपि पचेरर्थ इत्यवान्तरक्रिया-
न्यग्भावे प्रधानक्रियासमाश्रयणेन व्यावृत्तव्यापारस्याविशेषात्संभूय
सर्वैर्निर्वर्त्यतइति समुदायएव परिसमाप्यतइति ॥ ३८३ ॥

अथ शास्त्रे प्रत्येकं वाक्यपरिसमाप्तिमुपदर्शयितुमाह ॥

लक्ष्यस्य लोकसिद्धत्वाच्छास्त्रे लिङ्गस्य दर्शनात् ।

अर्थित्वादौ च भेदेन(३)वृद्धिसंज्ञा समाप्यते ॥३८४॥

‘वृद्धिरादैजित्यत्र वृद्धिशब्दः प्रत्येकमादैर्त्वरिषु संज्ञात्वेन नियुज्य
ते, यस्माल्लोके तथैव लक्ष्यं सिध्यति आश्वगुप्तानिः(४) ऐतिकायनिः
श्रीपगव इति । तथा शास्त्रे प्रत्येकमादैर्त्वां वृद्धिसंज्ञा लिङ्गाद् दृश्यते
यथा ‘प्रस्थे वृद्धमककर््यादीनां’ ‘मालादीनां च’ ‘वृद्धिर्यस्याचामादिस्त-
हृद्’ ‘प्रस्थेवृद्धमककर््यादीनामि’त्यत्र प्रस्थे उत्तरपदे पूर्वपदमवृद्धमाद्यु-
दात्तं भवति तदनन्तरं मालादीनामादिरुदात्तो भवति इत्युक्तं, य-
दि चै कैकस्य वृद्धिसंज्ञा तदा मालादीना वृद्धिर्यस्याचामादिस्तहृद्-
मिति मालादयो वृद्धा भवन्ति ॥ ३८४ ॥

इदानीं क्व चित्समुदाये वाक्यपरिसमाप्तिरिति प्रदर्शयितुमाह ॥

(१) पाचनादिकइति ० पु० पाठ ।

(२) उद्योग इति २ पु० पाठ ।

(३) अर्थिष्व्यादैक्ष्वभेदेनेति २ पु० पाठ ।

(४) आश्वगुप्त यनिरिति २ पु० पाठ ।

शतादाने प्रधानत्वाद्

दण्डने शतकर्मके ।

अर्थिनां गुणभेदे ऽपि

संख्येयो ऽर्थो न भिद्यते ॥ ३८५ ॥

गर्गाः शत दण्ड्यन्तामित्यत्र शतकर्मकं दण्डनं समुदाये परिसमाप्यते । अर्थिनश्च राजानो हिरण्येन भवन्ति न च प्रत्येकं दण्डयन्ति यस्माद्वाक्यार्थज्ञा राजानो विवेचयन्ति यथात्र द्वे कर्मणी प्रधानमप्रधानं चेति तत्र शतकर्मके दण्डने शतादानमेव प्रधानं, यदि च प्रत्येक शतकर्मदान समाप्येत तदा गर्गाः शतानि दण्डयाः स्युः ततश्च प्रधानकर्मणः स्वरूपभ्रंशो भवेत्, न च प्रधानार्थपरित्यागो युक्तः, अतः संख्यान्तराश्रयणे विरोधो वाक्यस्य स्यात्, वीप्सायां बाधप्राप्तिः । अत्र गुणभेदेपि दण्ड्यभेदेऽप्यप्रधानत्वात्तेषां नात्र प्रत्येकमपि तु अर्थिनां राज्ञां शतकर्मकं दण्डनं समुदाय एवावतिष्ठत इति बोद्धव्यम् । एतदुक्तं भवति । प्रत्येक वाक्यपरिसमाप्तिः समुदाये वाक्यपरिसमाप्तिरित्येतत् न राजाज्ञावशाद् व्यवस्थाप्यते अपि त्वर्थतथाभावादिति न्यायसिद्धमेवैतद्वेदितव्यम् ॥ ३८५ ॥

शास्त्रे प्रदर्शयितुमिदानीमाह ॥

संघस्यैव विधेयत्वात्

कार्यवत्प्रतिपादने ।

तत्र तन्त्रेण सम्बन्धः

समासाभ्यस्तसंज्ञयोः ॥ ३८६ ॥

समाससंज्ञा ऽभ्यस्तसंज्ञा च समुदाय एव परिसमाप्यते 'सह स्रुपा' 'उभे अभ्यस्तमि'ति च । अत्र समाससंज्ञाया अभ्यस्तसंज्ञायाश्च तन्त्रेण साधारण्येन समुदायस्यैव सम्बन्धः । कस्मादित्याह "सङ्घस्यै-

वविधेयत्वादि”ति । यस्मादत्र सङ्घ एव विधीयते पूर्वपदोत्तररूपे हि समाससंज्ञा विधीयते । तथा ऽभ्यस्तमित्यत्र युगपत् द्वयोरभ्यस्तसंज्ञा विधीयते किञ्चित्कार्यं विधातुमिति । ननु समाससंज्ञायां कथं राज-पुरुष इत्यादौ समुदायो विधीयते यावता नित्यत्वाच्छब्दार्थसम्बन्धानां विधेयतानुपपत्तिरित्याशङ्क्याह “कार्यवत्प्रतिपादन” इति । यदा कार्यवदन्वाख्यानमिति पक्षः प्रतिपाद्यते तदैतदुक्तमित्यर्थः ॥ ३८३ ॥

इदानीं क्व चिदेकत्रैवोभयथापि वाक्यपरिसमाप्तिर्दृश्यतइति प्रतिपादयितुमाह ॥

लक्षणार्था स्तुरित्येषां काञ्चिदेव क्रियां प्रति ।

तैर्व्यस्तैश्च समस्तैश्च स धर्म उपलक्ष्यते ॥ ३८७ ॥

उदाहरणमाह ॥

दृषलैर्न प्रवेष्टव्यमित्येतस्मिन् गृहे यथा ।

प्रत्येकं संहतानां च प्रवेशः प्रतिषिध्यते ॥ ३८८ ॥

अत्र वृषलजातीयस्य प्रवेशनिषेधः क्रियते तत्र चैकस्यापि वृषल-त्वस्य सङ्गावात्सामर्थ्यात्पृथक् समुदाये च प्रवेशनिषेधार्थं (१)सम्पद्यत इति ॥ ३८८ ॥

प्रकारान्तरेणोपदर्शयितुमाह ॥

सम्भूय त्वर्थलिप्तादिप्रतिषेधोपपादने ।

दृथगप्रतिषिद्धत्वात्प्रवृत्तिर्न विरुध्यते ॥ ३८९ ॥

भवद्भिः समग्रैरेवादप्रभृति राजीपसेवा न कार्या, समुहमनं वा न विधेयं, कृषिकर्म वा नानुष्ठेयमित्यत्र समुदाये प्रत्येकं वा निषेधे वाक्यस्य न प्रवृत्त्यनुपपत्तिः ॥ ३८९ ॥

अत्रापि शास्त्रीयमुदाहरणं दर्शयितुमाह ॥

(१) प्रवेशनिषेध इति २ पु० पाठः ।

व्यवायलक्षणार्थत्वादट्कुष्वाडादिभिस्तथा ।

प्रत्येकं वा समस्तैर्वा एत्वं न प्रतिषिध्यते ॥ ३६० ॥

व्यवायी व्यवधानं तदुपलक्षणार्थत्वादट्कुष्वाडादिभिरिति प्रत्ये-
कं समुदायेपि तेषां स्थितैर्व्यवायस्य सिद्धत्वात्तथैव एत्वं प्रवर्ततइ-
ति न कश्चिद्दोषः ॥ ३६० ॥

इदानीं भुजिक्रियाया एकत्वानेकत्वविचारः । तत्रापि किमेक-
स्मिन् देशे काले पात्रे ऽनुष्ठिता स्वरूपमासादयति, उत देशादिभे-
देनानुष्ठितेति विचारयितुमाह ॥

अनुग्रहार्थं भोक्तृणां भुजिरारभ्यते यदा ।

देशकालाद्यभेदेन नानुगृह्णाति तानसौ ॥ ३६१ ॥

“देशकालाद्यभेदेन” इति नात्र भुजरनुग्रहार्थाया विशेषः कश्चित्
उभयथापि तदनुग्रहस्य निर्वृत्तेरिति ॥ ३६१ ॥

अथास्या एकत्वानेकत्वे विचारयितुमाह(१) ॥

पात्रादिभेदान्नानात्वं यस्यैकस्योपदिश्यते ।

विपर्यये वा भिन्नस्य तस्यैकत्वं प्रकल्प्यते ॥ ३६२ ॥

यस्य मते एकैव भुजिः तृप्तिरक्षणसमानफलत्वात् तस्य देशका-
लभेदान्नानात्वं स्वतस्त्वेकत्वमेव । कस्य चिन्मते तु भोक्तृभेदात्फलभेदे
भुजिक्रियाभेद एव । तस्य विपर्यये पात्राद्यभेदादेकत्वं तस्या बोद्धव्यं
स्वभावतस्तु भिन्नत्वमेवेति मतभेदः ॥ ३६२ ॥

किं च ॥

संहत्यापि च कुर्वाणा

भेदेन प्रतिपादिताः ।

स्वं स्वं भोज्यं विभागेन

प्राप्तं संभूय भुञ्जते ॥ ३६३ ॥

देवदत्तयज्ञदत्तविष्णुमित्रा भोज्यन्तामित्यत्र सामर्थ्याद्भेदेन वाक्यार्थप्रतिपत्ताविच्छावशात्संभूय स्वं स्वं भोज्यं विभागेन प्राप्तं संभूय भुञ्जते(१) ॥ ३६३ ॥

अथ शतादानप्रधानत्वादित्ये तत्प्रतिपाद्यस्यार्थस्योपपत्ति प्रतिपादयितुमाह ॥

वीष्माया विषयाभावात् विरोधादन्यसंख्यया ।

द्विधा समाप्ययोगाच्च शतं सङ्घे ऽवतिष्ठते ॥ ३६४ ॥

यद्येकैक शतं शत दृश्येत तदा वीष्माविषयो ऽपहृतः स्यात्, तथा शतकर्मकमत्र दण्डनं प्राधान्येन विधीयते । यदि तु प्रत्येकं शतदण्डनं प्राधान्येन विधीयते(२) प्रत्येकं शतदण्डने सख्यान्तरोपजननाच्छतसंख्या विरुध्यते । न चाप्यत्र द्विधा वाक्यं समाप्यते । यत एकेन प्रधानकर्मणः सम्बन्धो ऽपरेण गुणकर्मणामिति वाक्यार्थज्ञैः पर्यालोच्य सङ्घएव शतादानमवतिष्ठतइत्युच्यते ॥ ३६४ ॥

अथ भुजिक्रियायाः प्रत्येकं परिसमाप्तावपि यत्र देवदत्तयज्ञदत्तविष्णुमित्रैः सह भोक्तव्यमित्युच्यते तत्र द्विधापि प्रत्येकं समुदाये च वाक्यार्थश्च परिसमाप्यतइत्याह ॥

भुजिर्द्वैकशेषाभ्यां यत्रान्यैः सह शिष्यते ।

तत्रापि लक्षणार्थत्वात् द्विधा वाक्यं समाप्यते ॥ ३६५ ॥

“लक्षणार्थत्वादि”ति यस्मादत्र सह भोजनं सहैव वा तत्प्रतिषेध इत्येव तावल्लभ्यते । तत्र बहुभिः सह भोक्तव्यं द्वाभ्यां त्रिभिर्वा न वे-

(१) भुज्यतइति २ पु० पाठ ।

(२) विधीयेतेति २ पु० पाठ ।

ल्येतद्वाभिधीयते । एवं च सहैव भोक्तव्यं न वेति समुदायएव वि-
धिर्वा प्रतिषेधो वा विधीयते, केवलं सह भोजनविधिस्तत्रप्रतिषेधो
वाभीष्ट इति प्रत्येकं समुदाये च वाक्यार्थीऽत्र समाप्यतइति बौद्ध-
व्यम् ॥ ३६५ ॥

एवं वाक्यार्थाश्रयणेन प्रत्येकं वाक्यपरिसमाप्तिः समुदाये च वा-
क्यपरिसमाप्तिरिति प्रदर्शितम् । इदानीं वाक्यसमाश्रयणेन प्रतिपा-
दयितुमाह ॥

वाक्यान्तराणां प्रत्येकं समाप्तिः कैश्चिदिष्यते ।

रूपान्तरेण युक्तानां वाक्यानां तेन संग्रहः ॥ ३६६ ॥

इहैकं यद्वाक्यं श्रुतं तेन वाक्यान्तराणां वाक्यरूपाणां संग्रहो ल-
क्षणं प्रत्यायनमिष्यते तानि वाचकानि तस्मान्महावाक्यं प्रत्येकं स-
माप्यते ततश्च तथैवार्थावगतिरिति ॥ ३६६ ॥

अथ वाक्यान्तराणां किमेकमेव तन्महावाक्यमभिधायकमुच्यत-
इत्याशङ्क्याह ॥

न वाक्यस्याभिधेयानि भेदवाक्यानि कानि चित् ।

तस्मिंस्तूच्चरिते भेदांस्तथान्याग्रतिपद्यते ॥ ३६७ ॥

तस्मादुच्चरितादर्थप्रतिपत्तावर्थपर्यालोचनावशेनावान्तरवाक्यप्रति-
पत्तिः सम्पद्यतइत्युच्यते न पुनस्तेन तान्यभिधीयन्तइति ॥ ३६७ ॥

अत्राखण्डवाक्यवादी प्रौढवादितया पदवादिमतं निराकर्तुमा-
ह ॥

येषां समस्तो वाक्यार्थः

प्रतिभेदं समाप्यते ।

तेषां तदानीं भिन्नस्य

किं पदार्थस्य सत्तया ॥ ३६८ ॥

प्रत्येकमखण्डस्यैव वाक्यार्थस्य परिसमाप्तिः पदार्थानामनुपयोग-
त्पदार्थकल्पना वृथैव ॥ ३६८ ॥

वाक्यवादी विकल्पयितुमाह ॥

अथ तैरेव जनितः सो-

र्धो भिन्नेषु वर्त्तते ।

पूर्वस्यार्थस्य तेन स्या-

द्विरोधः सह वा स्थितिः ॥ ३६९ ॥

अथोच्यते पदार्थैरेव वाक्यार्थो जनितो भिन्नेषु वर्त्तते पूर्वस्य तेन
सह विरोधः सहानवस्थानलक्षणो वा स्यात्, अथ वा सहावस्थिति,
रिति द्वयी गतिः ॥ ३६९ ॥

तत्र सह स्थितौ चोद्यमाह ॥

सहस्थितौ विरोधित्वं

स्याद्विशिष्टाविशिष्टयोः ॥ ३६९९९ ॥

भेदसंसर्गौ विरुद्धावत्रानुप्रज्येयातामित्यर्थः । अथ पदार्थवाक्यार्थ-
योरत्र सहानवस्थानं यत्पूर्वः पदार्थो वाक्यार्थो वाक्यार्थं तत्र समा-
प्ते विनिवर्त्तते तदायं दोष इत्याह ॥

व्यभिचारी तु संबन्ध-

क्त्यागे ऽर्थस्य प्रसज्यते ॥ ४०० ॥

वाक्यार्थफलानां पदानामुपात्तार्थपरित्यागे शब्दार्थसम्बन्धो व्य-
भिचार्यनित्यः प्राप्नोति । अतः प्रत्येकं वाक्यपरिसमाप्तिपक्षे सत्यभू-
तपदपदार्थासम्भव एव ॥ ४०० ॥

अथ समुदायवाक्यपरिसमाप्तिपक्षे किं समुदायार्थेन सङ्ग एवार्थ-
वान् नावयवाः, आहो खित्तदवयवा अपीति विचारयितुमाह ॥

एकः साधारणो वाच्यः प्रतिशब्दमवस्थितः ।

सङ्घे सङ्घिषु चार्थात्मा संनिधाननिदर्शकः ॥ ४०१ ॥

सो ऽर्थात्मा वाच्यः सत्यभूतो वाक्यार्थलक्षण एको ऽखण्डः प्रतिशब्दमवस्थितो बोद्धव्यः । यतो ऽसौ साधारणः सर्वेषां वाच्यभूतः स्थितः । अथ तेष्वेव स्थितो ऽसौ नेत्याह “सङ्घिषु चे”ति । साधारणत्वात्समुदायेप्युच्यते तदवयवेष्वपीति । यदि प्रतिशब्दमवस्थितः तत एकपदोपलम्भकाले किमित्यसौ नावगम्यतइत्याह । “संनिधाननिदर्शक” इति । इतरपदसंनिधान निदर्शकं यस्यासौ तथाभूतः यद्योक्त पुरस्तात् “प्रत्येकं तु समाप्तोर्थः सहभूतेषु वर्तत” इति । अतः सकलपदोपलम्भकाले प्रतीयतइति न कश्चिद्दोषः ॥ ४०१ ॥

एतद् दृष्टान्तद्वारेण व्यक्तीकर्तुमाह ॥

यथा साधारणे स्वत्वं त्यागस्य च फलन्धने ।

प्रीतिश्चाविकला तद्वत्सम्बन्धो ऽर्थेन तद्वता ॥४०२॥

धने बहूनां साधारणे स्वत्वं स्वस्वामिभाव आत्मीयत्वं वा सर्वेषां त्यागस्य च दानलक्षणस्य फल तदपि सर्वेषामस्माकं बहु धनमस्तीति चेतसश्च प्रीतिर्निर्वृतिलक्षणा साप्यविकला साधारणत्वादेव सर्वेषां भवति तद्वत्तेनार्थेन समं कृत्वा तद्वतां सङ्घसङ्घिनां सम्बन्धो बोद्धव्यः ॥ ४०२ ॥

इदानीमेतत्प्रसङ्गेन ‘सङ्घातस्यैकार्थ्यात्सुबभावी वर्णादि’त्येतद् व्याख्यातुमाह ॥

वर्णानामर्थवत्तायां तेनैवार्थेन तद्वति ।

समुदायेन चैकत्वं भेदेन व्यवतिष्ठते ॥ ४०३ ॥

यदा वर्णा अप्यर्थवन्तः समुदायेप्यर्थवत्ता तदा तत्रार्थवत्त्वस्य साधारण्येनैकत्वात्समुदायादेवैकत्वप्रतिपादनायैकवचनमुत्पद्यते

न प्रत्येकं वर्णैभ्य इति ॥ ४०३ ॥

एतदेव दृष्टान्तप्रदर्शनपूर्वकं दर्शयितुमाह ॥

एकेनैव प्रदीपेन सर्वेसाधारणं धनम् ।

पश्यन्ति तद्वदेकेन सुपा सङ्घ्या ऽभिधीयते ॥४०४॥

सन्तमसे साधारणधनस्वरूपपरिज्ञानं यद्येकेनैव प्रदीपेन सम्पद्यते तद्वत्रापि साधारणार्थवत्ताभिव्यक्तये एकेनैव समुदायादुत्पन्नेन सुपा एकत्वलक्षणा सङ्ख्या समुदायावगताभिधीयत इति न पृथक् पृथक्सुबुत्पत्तिः ॥ ४०४ ॥

अत एव साधारणैवासावर्थवत्ता एकेनैव सुपा ऽभिहिता तस्मादसौ वर्णपदयोरपि वाक्ये च भवन्तीति न विशिष्यते न पृथगभिधातुमुपयुज्यतइति बोद्धव्यमित्यभिधातुमाह ॥

नार्थवत्ता पदे वर्णे वाक्ये चैवं विशिष्यते ॥ ४०४ऽऽ ॥

ननु पूर्वं वाक्यस्यैवार्थवत्त्वं महता प्रबन्धेन व्यवस्थापितं पदान्यनर्थकान्येवाभिहितानि वर्णानामर्थवत्त्वे कैव कथा । इदानीं वर्णे पदे वाक्ये च समं क्तवैवार्थवत्त्वोद्घोष्यते इति किमेतदुच्यतइत्याशङ्क्याह ॥

अभ्यासात्प्रक्रमो ऽन्यस्तु विरुद्ध इव दृश्यते ॥ ४०५ ॥

इह भिन्नान्यागमदर्शनानि लौकिकैश्चावर्णाग्दर्शिभिः तत्राभिनिविष्टैः परस्परं शास्त्राणां पृथक्पृथक् प्रक्रमाः परिपाटयो दृश्यन्ते विरुद्धा इव परमार्थतस्तत्त्वं सत्यरूपमेकमविरुद्धमेव सर्वत्र स्थितमिति । अतश्च सर्वपार्षदत्वादेतदनुषङ्गात्कथं चिदाश्रितं नैतावता ऽभ्युपेतस्याखण्डपक्षस्य त्याग आयात इति बोद्धव्यम् ॥ ४०५ ॥

इदानीं शब्दस्यार्थाभिधाने स्वव्यापार विचारयितुकाम आह ॥

विनियोगादृते शब्दो न स्वार्थस्य प्रकाशकः ।

अर्थाभिधानसम्बन्धमुक्तिद्वारं प्रचक्षते ॥ ४०६ ॥

इहैक एव शब्दो बह्वर्थः स यदा वक्ता प्रतिनियतएवार्थे विनियुज्यते तदा तमर्थं प्रकाशयतीति दृष्टम् । अतः शब्दस्यार्थप्रतिपादनयो-
म्यता उक्तिद्वारैवेत्याहुः ॥ ४०६ ॥

अथ किं स्वाभाविकः शब्दार्थसम्बन्धो ऽपेक्षणीं दशामुपेतो यदमी
शब्दा वक्तृविनियोगमुखप्रेक्षणसम्बन्धाः हन्तैवं वादिना भवता वि-
भूषितैव वैयाकरणधुरेत्याशङ्कितसमर्थनार्थमाह ॥

यथा प्रणिहितं चक्षुर्दर्शनायोपकल्पते ।

तथा ऽभिसंहितः शब्दो भवत्यर्थस्य वाचकः ॥४०७॥

यथा सहजयैव योग्यतया चक्षुरिन्द्रियमर्थविषयं दर्शनमुपक-
ल्पयद्दृष्टसम्बन्धिप्रणिधानमपेक्षते अन्यथा सर्वदा दर्शनीपजनप्रस-
ङ्गात् । तथैव शब्दः स्वाभाविकेनैव सम्बन्धेनार्थप्रत्यायको ऽप्यभिधा-
तृसम्बन्धिसन्धान(१)मपेक्षतएव । एतदुक्तं भवति । वाक्यानि स्व-
व्यापारे प्रतिनियतस्वार्थभाञ्जि भवन्त्यभिधेयार्थं प्रकाशयन्त्यभिधाख्यं
स्वव्यापारं पुरस्कृत्यार्थप्रकाशनं कुर्वन्तीति बोद्धव्यं, स चाभिधाख्यो
व्यापारः प्रयोक्तृसम्बन्धिसन्धाननिमित्तक इत्यभिसन्धानत्वेनोपच-
र्यते । यदाह । तथाभिसंहितः शब्दोर्थस्य वाचको भवतीति । अभि-
सन्धानमेव ह्यत्र शब्दस्योक्तिलक्षणव्यापारतया ऽतिदिशति । यदा
त्वमेदपक्षस्तदा वक्तुरन्तरुक्तसिता प्रतिभैवाभिसन्धिरूपा शब्दमयी
भवति । स्पष्ट एवाभिसन्धानोक्ते(२)रभेदनिर्देशः । अतः प्रचारश्चक्षु-
षीपि व्यापारः प्रणिधानात्मक एव उक्तिः करणविन्यासो न विना
शब्दभावनामित्यनुसन्धानकारणकः शब्दस्य स्वव्यापारो ऽभिधा-
नुसन्धानमेव वा शब्दमयीभूतमभिधेति विज्ञेयम् ॥ ४०७ ॥

(१) सबन्धाभिसंधानमिति २ पु० पाठ ।

(२) अभिसंधानोक्तगोरिति २ पु० पाठ ।

ननु चाभिधानमभिधेयं सम्बन्धश्च तयोरित्येतावदेव सुप्रसिद्धं य-
त्त्वत्र विनियोग उक्तिरभिसन्धानमभिधेत्विवंरूपस्य चतुष्कस्योपयो-
गः प्रतिपाद्यते तदप्रसिद्धमेवेत्याशङ्क्याह ॥

क्रियाव्यवेतः सम्बन्धो दृष्टः करणकर्मणोः ।

अभिधा नियमस्तस्माद्भिधानाभिधेययोः ॥ ४०८ ॥

इह कारकाख्ययःशलाकाकल्पानि परस्परमसम्बद्धान्येव तेषां
च यथा क्रियाव्यवधानेन क्रियासमाश्रयणेन सम्बन्धो दृश्यते तथैवा-
भिधानाभिधेययोर्वाच्यवाचकभावलक्षणः सम्बन्धो ऽभिधाख्येन श-
ब्दव्यापारेण नियम्यते इति नापूर्वमत्राभिहितमिति ॥ ४०८ ॥

एतदेव स्फुटीकर्तुमाह ॥

बहुष्वेकाभिधानेषु सर्वेष्वेकार्थकारिषु ।

यत्प्रयोक्ताभिसन्धत्ते शब्दस्तत्रावतिष्ठते ॥ ४०९ ॥

तथा च बहुष्वर्थेषु गवादिषु वस्तुष्वेकाभिधानेष्वेकशब्दप्रतिपाद्येषु
शब्देषु(१) च तत्रार्थेषु सजातीयत्वादेकार्थकारिषु सन्निहितेषु सस्तु
प्रयोक्ता यत्तत्रार्थरूपमभिसन्धत्ते ऽभिसन्धानेन विनियोगेनाभिधावि-
षयीकरोति तत्रैवार्थे वाचकत्वेन शब्दो ऽवतिष्ठते नान्यत्रेति स्फुटमे-
व परिदृष्टम् ॥ ४०९ ॥

प्रकारान्तरेणाप्येतदेव स्फुटयितुमाह ॥

आन्नायशब्दानभ्यासे के चिदाङ्गरनर्थकान् ।

स्वरूपमात्रदृतींश्च परेषां प्रतिपादने ॥ ४१० ॥

अभिधानक्रियाभेदादर्थस्य प्रतिपादकात् ।

नियोगभेदान्मन्यन्ते तानेवैकत्वदर्शिनः ॥ ४११ ॥

तथा चान्नायशब्दा वैदिका अभ्यासवेलायां न कश्चिदप्यर्थमभिदधति तदा ऽनर्थकानिव तानाहुः । यदा तएव स्वरूपग्रहणाय शिष्याणां प्रतिपाद्यन्ते तदा स्वरूपप्रधानास्तद्वति तत्र तदर्थं एवोच्यन्ते । यदा पुनः कुत्र चिद्यान्ने कर्मणि नियोगभेदेनाभिसन्धानभेदेन तएव विनियुज्यन्ते तदा स्वव्यापारिणाभिधात्येन तत्तदर्थप्रतिपादकास्तदर्थनिष्ठाः सम्पद्यन्तद्वति स्फुटमेवाभिधेयव्यतिरिक्तोन्मज्जन्यभिधा प्रतिभात्येवेति न तदपन्हव उपपन्नः ॥ ४११ ॥

एवमेकशब्ददर्शने ऽभिसन्धाननिमित्ताभिधालक्षणव्यापारसमाश्रयणेन शब्दस्य तत्तदर्थभिधानं समुपपादितमिदानीं शब्दे भेदं समाश्रित्यैषा प्रकरणादिभिरेव तत्तदर्थप्रकाशनमुपपादयितुमाह ॥

तेषामत्यन्तनानात्वं नानात्वव्यवहारिणः ।

अक्षादीनामिव प्राञ्जरेकजातिसमन्वयात् ॥ ४१२ ॥

तेषां शब्दानां भेदवादिनी नानात्वमाहुः । केवलमेकजातिसमन्वयस्तेषां सादृश्यरूपो ऽस्ति । उदाहरणमाह “अक्षादीनामिवे”ति यथा ऽक्षादयः शब्दा भिन्ना एव स्थिताः सादृश्यात्त्वभेदेनैव प्रतीयन्तद्वति ॥ ४१२ ॥

अतश्च किमित्याह ॥

प्रयोगाद्भिसन्धानमत्यदेषु न विद्यते ।

प्रयोग उच्चारणं तस्मादन्यत्तेष्वभिसन्धानमुक्तिरभिधा नैव विद्यते कथन्तर्हि नियतमेवार्थमभिदधातीत्याह ॥

विषये यतशक्तित्वात्सतु तत्र व्यवस्थितः ॥ ४१३ ॥

तत्र तत्र विषये नियतशक्तित्वाद्भिन्नशक्तित्वादेव स शब्दस्तत्र तत्र व्यवस्थित इति ॥ ४१३ ॥

तथा भिन्नत्वं सादृश्येपि सत्यर्थप्रकरणादिभिर्निगृहीतार्थाभिधा-

नादवगम्यतइत्याह ॥

नानात्वस्यैव संज्ञानमर्थप्रकरणादिभिः ।

न जात्वर्थान्तरे वृत्तिरन्यार्थानां कथं चन ॥ ४१४ ॥

युक्तं चैतदन्यथैकत्रार्थान्तरवृत्तित्वं शब्दस्योपलब्धं पुनस्तस्यैवा-
न्यार्थत्वं कथमुपपद्येतेत्यभिधातुमाह “न जात्वि”त्यादि ॥ ४१४ ॥

इदानीं पूर्वोक्तग्रहणाय पुनरखण्डवाक्योपक्रमेण वाक्यवाक्यार्थ-
निर्णयं संक्षेपेण कर्तुमाह ॥

पदरूपं तु यद्वाक्यमस्तित्वोपनिबन्धनम् ।

कामं विमर्शस्तत्रायं न वाक्यावयवे पदे ॥ ४१५ ॥

योयमत्र विमर्शं विचारः कामं स पदे तदेकपदरूपमेव वाक्यं
वाचकं तत्रोपपन्नः । कीदृशं तत्पदरूपं वाक्यमित्याह “अस्तित्वोपनि-
बन्धनमि”ति अस्तित्वमस्तिक्रिया वाक्यत्वे वाचकत्वे उपनिबन्धनं
यस्य । यद्वद्व्यति “अस्तित्वेनानुषक्तो वे”त्यादि । अथ वा प्रकरणादिना-
स्तित्वोपनिबन्धनमित्येतत्रोपलक्षणं कदा चिन्निवृत्त्यात्मतया चेति
कीदृश्यम् । तत्रैष विचारो यदुताभिधाव्यापारद्वारकं वाचकत्व प्रति-
नियतशक्तिगतं चेति न तु वाक्यावयवभूते ऽपोद्धारि परिकल्पिते प-
दइति तस्यार्थवत्ताविरहादित्यभिप्रायः ॥ ४१५ ॥

तस्मात् स्फोटरूपमखण्डमेव वाक्यं निराकाङ्क्षं वाचकमभ्युपगन्त-
व्यमिति दृष्टान्तद्वारेणाभिधातुमाह ॥

यथैवानर्थकैर्वर्णैर्विशिष्टार्थो ऽभिधीयते ।

पदैरनर्थकैरेवं विशिष्टार्थो ऽभिधीयते ॥ ४१६ ॥

यथा त्वन्मते वर्णैरनर्थकैरभिव्यक्तो विशिष्टार्थः पदरूपः स्फोटात्मा
वाचकोभिधीयते एवं पदैरनर्थकैरभिव्यक्त एव विशिष्टार्थः स्फोटा-
त्मा वाचको ऽभिधीयते इति ॥ ४१६ ॥

ननु पदार्थसम्प्रत्ययस्तत्रोपजायतएव पदानां त्वनर्थत्वे कथं त-
त्सङ्गाव इत्याह ॥

यदन्तराले ज्ञानं तु पदार्थेषूपजायते ।

प्रतिपत्तेरुपायो ऽसौ प्रक्रमानवधारणात् ॥ ४१७ ॥

यदेतत्पदपदार्थज्ञानं विभ्रमरूपमन्तराले वाक्यवाक्यार्थप्रतिपत्ते-
रेवोपायभूत बोद्धव्यन्तस्मान्निर्गन्धेषु वाक्यवाक्यार्थयोः प्रक्रमएव
प्रथमसमयएव रूपं तयोर्नावधार्यतइति ॥ ४१७ ॥

एवं वाचकाश्रयणे प्रकारत्रितयमुत्केदानीं वाच्यसमाश्रयणेन त-
द्यैव प्रतिपादयितुमाह ॥

पूर्वैरर्थैरनुगतो यथार्थात्मा परः परः ।

संसर्ग एव प्रक्रान्तस्तथा ऽन्येष्वर्थवस्तुषु ॥ ४१८ ॥

अनेन श्लोकेनान्विताभिधानसमाश्रयणेन संसृष्ट वाक्यार्थप्रदर्शनं
क्रियते । तथा त्व(१)भिहितान्वयवादिन. पूर्वपूर्वार्थानुगतः(२)संसर्गी
वाक्यार्थः । अन्विताभिधानवादिनस्तूत्तरीत्तरपदार्थावगतः प्रथमत-
रमेव संसृष्ट एव । यदि परमत्र संनिधान निदर्शकं यस्येतीतिकर्त्त-
व्यतामात्रस्वरूपावगतावपेक्षन्तइति बोद्धव्यम् ॥ ४१८ ॥

अङ्गीकृते तु केषां चित्साध्येनार्थेन साधने ।

आधारनियमार्थैव साधनानां पुनः श्रुतिः ॥ ४१९ ॥

यदा केषां चिन्तते तत्र साध्येनार्थेन साध्यार्थनिष्ठेन संसर्गेणैति
यावत् । साधनउपकारलक्षणे ऽङ्गीकृतआश्लिष्टे ऽविनाभावितया
स्वयमवधृते सति या तत्र वाक्ये साधनानां पुनः श्रुतिः सा नियमा-
र्थैव बोद्धव्या कारकाणां, यदि तत्र परमाधारनियमः क्रियतइति

(१) तथा हीति २ पु० पाठः ।

(२) पूर्वार्थावगत इति २ पु० पाठः ।

बोद्धव्यम् । इन्धनाधारा करणशक्तिः स्थाल्याधारेवाधिकरणशक्तिरेव-
मन्यत्र ॥ ४१६ ॥

तत्र निःसाधना क्रिया न भवतीति साधनमात्रमनियताधार-
माक्षिप्तं न त्वाधारसहितमित्याह ॥

अधारनियमाभावात्तदाक्षेपो न विद्यते ।

सामर्थ्यात्सम्भवस्तस्य श्रुतिस्त्वन्यनिवृत्तये ॥ ४२० ॥

साधनानामाधारनियमो नास्ति करणादिशक्तयो हि नियता-
धारा दृश्यन्तइत्याधाराक्षेपः । तत्र साधनं नास्ति सामर्थ्याद्यदि परं
तस्य साधनस्य तत्र सम्भव एवाभ्युच्चते ततः क्रियाधारा एताः साध-
नशक्तयः स्युरिति दृष्टेन गामित्यादिका श्रुतिरन्याधारनिवृत्तये
तासां पर्यवस्यतीति बोद्धव्यम् ॥ ४२० ॥

अथ क्रिया वाक्यार्थमाश्रित्याह ॥

क्रिया क्रियान्तराङ्गिन्ना नियताधारसाधना ।

प्रक्रान्ता प्रतिपत्तृणां भेदाः सम्बोधहेतवः ॥ ४२१ ॥

क्रियैव विशिष्टा सर्वत्र प्रथमतरमेव वाक्यार्थत्वेन प्रक्रान्ता क्रि-
यान्तराङ्गिन्नेत्यनेन विशेषकथनम् । एतदेव स्फुटीकर्तुमाह “निय-
ताधारसाधने”ति । तत्र वाक्ये भेदानां विशेषाणां प्रयोगो ऽसौ स-
म्बोधनोपायमात्रमिति बोद्धव्यम् ॥ ४२१ ॥

अथ स्वपक्षानुसारेण वाक्यार्थप्रदर्शनं कर्तुमाह ॥

अविभागं तु शब्देभ्यः क्रमवद्भ्यो ऽपदक्रमम् ।

प्रकाशते तदन्येषां वाक्यं वाक्यार्थ एव च(१)॥४२२॥

अक्रम एव निर्विभागः पानकरसादिव्यतिभात्मको वाक्यार्थः
स्मोटात्मकं च वाक्यमित्येकयोगक्षेमत्वादेवमुक्तं “वाक्यं वाक्यार्थ एव

चे"ति ॥ ४२२ ॥

इदानीमसत्योपाधिः सत्यरूपः शब्दार्थ इति विचारपूर्वकं निदर्शयितुमाह ॥

स्वरूपं विद्यते यस्य तस्यात्मा न निरूप्यते ।

नास्ति यस्य स्वरूपं तु तस्यैवात्मा निरूप्यते ॥ ४२३ ॥

यस्य वस्तुनः प्रत्यक्षादिप्रमाणपरिच्छिन्नस्वरूपं(१)विद्यते नीलं पीतमिति तस्य तावता नात्मा निरूप्यते न व्यवहारगोचरतां नीयते । एतदुक्तं भवति । पदार्थः पृथग्रूपः सन्नपि पङ्गुप्रायो ऽसाविति (२) व्यवहारपदवीं नेतुं वार्यते संसर्गस्य त्वन्वयात्मनः प्रधानस्य तदितरोपपत्तेः पदार्थो यावदुपायो द्वारमिति तन्निरूपणमेव साफल्यं भजतइति तस्यैव सत्यत्वं युक्तम् ॥ ४२३ ॥

अथ पदार्थासत्यत्वप्रतिपादनपूर्वकं तदाच्छुरितस्यैव संसर्गस्य वाक्यार्थत्वं परिघटयितुमुपक्रमते ॥

अशब्दमपरे ऽर्थस्य रूपनिर्द्धारणं विदुः ।

अर्थावभासहृपा हि शब्देभ्यो जायते स्मृतिः ॥४२४॥

अर्थस्य रूपनिर्द्धारणस्य स्वरूपपरिच्छेदो ऽशब्द एव, न तत्र शब्द उपायभावमुपयाति । तद्वि निर्विकल्पकैकसमधिगम्यमित्यर्थः । तर्हि शब्दस्य तत्र क्लीपयोग इत्याह "अर्थावभासे"त्यादि । अर्थप्रतिभाससदृशायां स्मृतावेव शब्दानामुपयोगः, तेन शब्दस्यार्थेन सह सुदूरमेव विप्रकर्षस्ततश्च कथं शब्दो ऽर्थमभिदधीतित्यसत्य एव शब्दार्थः प-
र्यावस्यति ॥ ४२४ ॥

अतश्चैतदेव बोद्धव्यमित्याह ॥

(१) परिच्छिन्न स्वरूपमिति २ पु० पाठ ।

(२) नेष्टेति २ पु० पाठ ।

अन्यथैवाग्निसम्बन्धाद्दाहं दग्धो ऽभिमन्यते ।

अन्यथा दाहशब्देन दाहाद्वयः प्रतीयते ॥ ४२५ ॥

यदि शब्देन यथावद्दाहो ऽर्थः प्रत्याख्येत तदा शब्दसन्निधापितो ऽसौ तामर्थक्रियां कथं न कुर्यात्, यतश्चाग्निसम्बन्धाद्दग्धो दाहमन्यथा ऽनुभवति दाहशब्देन च दाहमन्यथा ऽवगच्छतीति शब्दार्थयोर्नास्ति कश्चिद्दास्तवः समन्वय इति बोद्धव्यम् ॥ ४२५ ॥

तदेवं पदार्थो विपरीतख्यातिरूपो ऽसत्ख्यातिस्वरूपो वा बोद्धव्य इति पदार्थस्यासत्यत्वमभिधाय तदाच्छुरितस्य वाक्यार्थस्य सत्यत्वं प्रतिपादयितुमाह ॥

पृथङ्निविष्टतत्त्वानां पृथगर्थानुपातिनाम् ।

इन्द्रियाणां यथा कार्यभृते देहान्न कल्पते ॥४२६॥

पृथङ्निविष्टं तच्च स्वरूपं पार्थिवत्वादिना भेदेन, अथ वा प्रतिनियतस्थानसमाश्रयणेन निविष्टमभिव्यक्तं तत्त्वं स्वरूपं येषां तानि तथा तेषामिति तथा पृथक् पृथगर्थं(१)शब्दादिलक्षणमनुपतन्ति विषयीकुर्वन्ति तच्छीलास्ते तथा तेषां, यथा सत्यपि पृथक्स्वभावे देहादिना कार्यं प्रातिस्विकं नोपकल्पते, तथैव पदानां केवलानां वाक्यव्यतिरेकेण स्थितानामर्थवत्ताविरहः परिदृश्यतइति ॥ ४२६ ॥

प्रकृतं योजयितुमाह ॥

तथा पदानां सर्वेषां पृथगर्थनिवेशिनाम् ।

वाक्येभ्यः प्रविभक्तानामर्थवत्ता न विद्यते ॥ ४२७ ॥

वाक्यार्थस्वरूपं प्रतिपादयितुमाह ॥

संसर्गरूपं संसृष्टेष्वर्थवस्तुषु गृह्यते ।

नात्रोपाख्यायते तच्चमपदार्थस्य दर्शनात् ॥ ४२८ ॥

न पुनरत्र पृथक्पदार्थप्रतिभासावसरे तस्य तच्चमुपाख्यायते प्रकटीभवति यस्मात्पदार्थरूपाद्विलक्षणमेव वाक्यार्थस्वरूपं दृश्यतइ-
ति ॥ ४२८ ॥

ननु च शशी नास्ति विषाणमस्तीतिवदप्रतीतिकं कथं सर्वमभि-
धीयते, पदपदार्थप्रतिभासः सवेद्यमानोपि नाभ्युपगम्यते, पदार्थो-
पहितो वाक्यार्थस्तु सत्यत्वेन निरूप्यतइत्याशङ्क्य सर्वोपरि निरूपि-
तमेव व्यवहारगोचरतामुपयाति न स्वरूपेणेति प्रतिपादयितुमाह ॥

दर्शनस्यापि यत्सत्यं न तथा दर्शनं स्थितम् ।

वस्तुसंसर्गरूपेण तदरूपं निरूप्यते ॥ ४२९ ॥

इह सर्वोपरि बोध एव पारमार्थिकस्तद्व्यतिरेकेणान्यस्य विचा-
र्यमाणस्यानुपपत्तेः, स च यथा सत्यत्वेन स्वच्छत्वादि(१)रूपतया
स्थितो न तथा तद्बोधस्वरूपदर्शनं पदार्थप्रतिभासावसरे स्थितम् ।
तदवसरे हि वस्तु संसर्गरूपेण नीलपीताद्युपसृष्टतया नीलबोधः
पीतबोध इति तद्रूपविरहितमपि निरूप्यते । एवमेतत्संसर्गादिकं
वस्तुसंसर्गरूपेण पदार्थोपहितं तथारूपं तद्रूपविरहितमपि निरूप्य-
तइति किमत्रापराङ्गम् । तस्मात्सर्वथा केवलः पदार्थः पदं वा ऽव्यव-
हार्यमेवातच्चैतदसत्यमित्युच्यते ॥ ४२९ ॥

वाक्यवाक्यार्थौ तु व्यवहार्यत्वात्सत्यभूतावित्यर्थप्रतिपत्तये वाक्य-
मेव प्रयुज्यतइत्याह ॥

अस्तित्वेनानुषक्तो वा निवृत्त्यात्मनि वा स्थितः ।

अर्थो ऽभिधीयते यस्मादतो वाक्यं प्रयुज्यते ॥ ४३० ॥

एतदेव स्फुटयितुमाह ॥

(१) स्वस्थत्वादीति २ पु० पाठः ।

क्रियानुषङ्गेण विना न पदार्थः प्रतीयते ।

सत्यो वा विपरीतो वा व्यवहारे न सोऽस्त्वितः ४३१ ॥

अतो व्यवहारे केवलः पदार्थो नास्त्येवेति बोद्धव्यम् ॥ ४३१ ॥

यत्राप्येकमेव पदं सदित्येतन्निराकाङ्क्षायाः सत्तायाः प्रतिपादकं तत्रापि तदभूदस्ति नाभून्नास्ति वेति क्रियापदसम्बन्धमन्तरेण परिसमाप्तार्थं न भवतीति सर्वथा केवलस्य पदमात्रस्य नास्त्यर्थवत्तेति प्रतिपादयितुमाह ॥

सदित्येव तु यद्वाक्यं तदभूदस्ति नेति वा ।

क्रियाभिधानसम्बन्धमन्तरेण न मन्यते ॥ ४३२ ॥

तत्र च वाक्ये साध्यसाधने परस्परमविनाभाविनी अन्योन्यापेक्ष-
के स्पर्धयैव(१) व्यवस्थिते । तथा हि । साधनं यथा निष्क्रियं न भवती-
त्याकाङ्क्षावशात्क्रियापेक्षकमुच्यते । तथा क्रियापि निःसाधना न भ-
वतीत्याख्यातपदप्रतिपाद्ये क्रियालक्षणे सत्त्वाभिधानेन विना ऽऽका-
ङ्क्षा न निवर्त्ततइति ॥ ४३२ ॥

तत्र सा क्रिया साधनमाकाङ्क्षत्येवेति प्रतिपादयितुमाह ॥

आख्यातपदवाच्ये ऽर्थे साधनोपनिबन्धने ।

विना सत्त्वाभिधानेन नाकाङ्क्षा विनिवर्त्तते ॥ ४३३ ॥

साधनमुपनिबन्धनं यस्याख्यानपदवाच्यस्यार्थस्य तस्मिंस्तथाभूते
तस्मात् सत्त्वाभिधानेन विनाकाङ्क्षा न निवर्त्तते । साधनं हि सत्त्वा-
भिधायि ततस्तदवतिष्ठते किंस्तत्तत्रगुणप्रधानभावस्तयो, र्यदुच्यते
साध्यस्यैव पूर्वं प्रविभाग इत्याशङ्क्याह ॥

प्राधान्यात्तु क्रिया पूर्वमर्थस्य प्रविभज्यते ।

साध्यप्रयुक्तान्यङ्गानि फलं तस्याः प्रयोजकम् ॥ ४३४ ॥

अर्थस्य वाक्यार्थलक्षणस्याख्यातप्रतिपाद्यस्य क्रियाप्रधानत्वात्क्रियै-
व प्राधान्यात्पूर्वं प्रविभज्यते न साधनानि, यस्मात्साध्यार्थं साध्यनि-
ष्पत्तये प्रयुक्तानि साधनान्यतो ऽङ्गाप्रधानभूतानि(१)तानीति न तेषां
तत्र प्रविभागः । एवं क्रियाप्रयुक्तानि बोद्धव्यानि । प्रसङ्गात् क्रियाया
अपि प्रयोजकमाह “फलं तस्याः प्रयोजकमि”ति फलप्रयुक्ता क्रिया-
पीति फलापेक्षया क्रियायाङ्गत्वं बोद्धव्यम् ॥ ४३४ ॥

इदानीं सर्वोऽयं साध्यसाधनव्यवहारः काल्पनिकस्तयोश्च सा-
ध्यसाधनयोः परस्परसम्बन्ध आपेक्षिक एव न वास्तव इति प्रतिपा-
दयन्पुनरपि पदार्थासत्यत्वं व्यवस्थापयितुमाह ॥

प्रयोक्तैवाभिसम्बन्धे साध्यसाधनरूपताम् ।

अर्थस्य वाभिसम्बन्धकल्पनां प्रसमीहते ॥ ४३५ ॥

इदं साध्यमिदं साधनं तयोश्चाभिसम्बन्धः सर्वमेतत्काल्पनिकं तत-
स्तत्त्वञ्च शून्यमेव प्रयोक्तृममीहामात्रजीवितमिति यावत् ॥ ४३५ ॥

यदि हि वास्तवमेतद्व्यात्तदा वस्तुस्वभावस्य ब्रह्मणाप्यन्यथाकर्तु-
मशक्यत्वाद् व्यवस्थितमेवैतद्भवेन्न च तथा परिदृश्यतइति प्रतिपाद-
यितुमाह ॥

पचिक्रिया करोमीति कर्मत्वेनाभिधीयते ।

पक्तिः करणरूपं तु साध्यत्वेन प्रतीयते ॥ ४३६ ॥

देवदत्तः पचतीत्यत्र या पाकक्रिया प्राधान्येनोपलब्धा सैव पचि-
क्रियां देवदत्तः करोतीत्यत्र कर्मत्वेनैव पक्तिः पाकक्रिया व्यवस्था-
पिता पचिक्रिया करणं तु प्राधान्येनोन्मज्जद्रूपं प्रतिपादितमि-
ति नैषा वस्तुगतिः, साधनसमुद्देशे च सर्वमेतद्वैवर्तिकमिति विस्तरे-

(१) अङ्गान्प्रधानभूतानीति २ पु० पाठः ।

ण प्रदर्शयिष्यति । तथा सम्बन्धस्यापि काल्पनिकत्वमेव वक्ष्यतीति ने-
ह प्रतन्यते ॥ ४३६ ॥

अथ वा अनेकशक्तिरर्थः स्थितोपि यद्यदुपकारवशाद्यथा प्रयो-
क्तृभिर्विवक्ष्यते तथैवात्मानमुपदर्शयतीत्याह ॥

यो ऽसौ येनोपकारेण प्रयोक्तृणां विवक्षितः ।

अर्थस्य(१)सर्वशक्तित्वात्स तथैव व्यवस्थितः ॥ ४३७ ॥

तथा चेदमपि ॥ ४३७ ॥

वस्तून्यनेकशक्तिखचितत्वात्सहन्तइति प्रदर्शयितुमाह ॥

आराद्दृष्टिषु सम्बन्धः कदा चिदभिधीयते ।

आस्त्रिष्टो यो ऽनुपस्त्रिष्टः सकदा चित्प्रतीयते ॥ ४३८ ॥

आराहृत्तिष्वतिदूरमपि विप्रलक्ष्येषु पदार्थेषु कदा चित्परस्परस-
म्बन्धः संक्षेपो ऽभिधीयते, कदा चित्तु य आस्त्रिष्टः सम्बद्धोपि सोनु-
पस्त्रिष्टो ऽसम्बद्धो दूरत इति विवक्षावशात्प्रतीयते ॥ ४३८ ॥

रूपान्तरमप्याह ॥

संसृष्टानां विवेकत्वं(२)संसर्गञ्च विवेकिनाम् ।

नानात्मकानामेकत्वं नानात्वं च विपर्यये ॥ ४४० ॥

एकत्वेपि च कल्पनावशान्नानात्वं वस्तूनां दृश्यते राहोः शिर-
इति यथा, नानात्मकानां च धवखदिरपलाशादीनामेकत्वमेकस्यां
बुद्धौ सङ्कलनरूपं दृश्यते वनमिति यथा, विवेकिनां परस्परविलक्ष-
णानां पदार्थानामयःशलाकाकल्याणां ससर्गो वाक्यार्थरूपो दृश्यते
यथा देवदत्तः काष्ठैरित्यादौ, संसृष्टानां च विभक्तत्वं यथा माथुराः
पाटलिपुत्रकीभ्य आढ्यतरा इत्यादा,वेषां बुद्ध्या सङ्कलितानां सतां

(१) सर्वस्येति २ पु० पाठ ।

(२) विविक्तत्वमिति २ पु० पाठ ।

पञ्चाद्विभागेनावस्थापनं क्रियते ॥ ४४० ॥

तदेतत्कथमुपपद्यतइत्याह ॥

सर्वात्मकत्वादर्थस्य नैराटम्याद्वा व्यवस्थितम् ।

अत्यन्तयतशक्तित्वाच्छब्द एव निबन्धनम् ॥ ४४१ ॥

सर्वशक्तिरर्थस्तेन तेन रूपेण निरूपितस्तत्तद्व्यपदेशमात्रं भवती-
ति नियतशक्तिभिः शब्दैस्तथातथा व्यपदिश्यतइति स्थितम् । अथ वा
निरात्मक एवासत्यभूतीसाविति यथा विवक्षया निरूप्यते तथा तथा-
वस्थानमुपदर्शयतीति शब्दैस्तथैव व्यपदिश्यतइति बोद्धव्यम् ॥ ४४१ ॥

इदानीमर्थस्वरूपं शब्दानैव स्पृशन्ति केवलं तत्र दूरविप्रकर्षणा-
र्थस्योपलक्षणभावेन स्थिता व्यवहारोपयोगितामुपयान्तीत्यभिधा-
तुमाह ॥

वस्तूपलक्षणं शब्दो नोपकारस्य वाचकः ।

न स्वशक्तिः पदार्थानां संस्पृष्टं तेन शक्यते ॥ ४४२ ॥

शब्दार्थयोर्न वाच्यवाचकभाव उपपद्यते, तथा सति शब्दानामर्थ-
स्वरूप प्रकाशतामुपेयान्न च तथा दृश्यतइत्याह ॥

सम्बन्धिधर्मा संयोगः स्वशब्देनाभिधीयते ।

सम्बन्धः समवायश्च सम्बन्धित्वेन गम्यते ॥ ४४३ ॥

संयोगशब्दात्मयोगो द्रव्ययोरिति यथावत्परिनिष्टस्वरूपस्तत्र सम्ब-
न्धिस्वभावः प्रतीयते न च तस्य तद्रूपम्, एवं समवायशब्दात्ममवा-
यः प्रतीयते इत्याह “सम्बन्धः समवाय” इत्यादि । सम्बन्धित्वेन स-
म्बन्धस्वरूपविरहेण समवाय इत्यस्मात् प्रतीयते । अथ वा यदा सं-
योगशब्देनासौ सम्बन्धः स्वतन्त्रो ऽभिधीयते तदा तत्र समवायः स-
म्बन्धित्वेन गम्यतइति यदा सम्बन्धित्वेन गम्यतइति पाठस्तदैवं योज-
नीयम् ॥ ४४३ ॥

पदार्थानां स्वतो रूपं न किञ्चिद् व्यवतिष्ठते यथा यथा निरूप्यन्ते
तथा तथात्मानमासादयन्तीत्याह ॥

लक्षणाद्यवतिष्ठन्ते पदार्था न तु वस्तुतः ।

उपकारात्स एवार्थः कथं चिदनुगम्यते ॥ ४४४ ॥

स एवार्थः केन चिक्कथं चिदुपयोगादन्यथा व्यपदिश्यते इत्येवमने-
कप्रपञ्चैरसत्यभूत एव पदार्थ इति संगृह्य व्यवस्थापितम् ॥ ४४४ ॥

इदानीं वाक्यार्थस्तु सत्यभूत इति प्रतिपादयितुमाह ॥

वाक्यार्थे यो ऽभिसम्बन्धो न तस्यात्मा क्व चित् स्थितः ।

व्यवहारे पदार्थानां तमात्मानं प्रचक्षते ॥ ४४५ ॥

परस्परभिसम्बन्धस्वरूपः पानकरसादिवदनिर्विभागी ऽनंश एव
यो वाक्यार्थस्तस्य क्व चित् पृथग्रूपतयात्मा स्थितो ऽवधारयितुं न श-
क्यतइति यावत् । पदार्थानां पुनरयं शलाकाकल्पानां व्यवहारावसरे
तमात्मानं जीवितमिव प्रचक्षते तद्वशात्तत्रतिपादितपदार्थोद्देशेन
सर्वस्य कस्य चिद्वृत्तिनिवृत्तिसाफल्यात् स चैकस्मिन् पदार्थे समुदा-
यएव वा परिसमाप्तो बोद्धव्यः ॥ ४४५ ॥

अथ वा नैवासी क्व चित्परिसमाप्त इदं तदिति पृथग्रूपतयानुपल-
क्षणात्केवलं पदार्थसम्बन्धिना स्वरूपेणाखण्डस्य वाक्यार्थस्य स्वरूपं
प्रतिपद्यतइति प्रतिपादयितुमाह ॥

पदार्थे समुदाये वा समाप्तो नैव वा क्व चित् ।

पदार्थरूपभेदेन तस्यात्मा प्रविभज्यते ॥ ४४६ ॥

एतदुक्तं भवति । न पृथगेव शृङ्गाह्निकातया स्वरूपं विवेक्तुं शक्यते
परोपाधिद्वारकमेव सर्वदा तस्य निरूपणमवसातव्यमित्युच्यते ॥ ४४६ ॥

एतदेव स्फुटीकरणमाह ॥

अन्वाख्यानाय यो भेदः प्रतिपत्तिनिबन्धनम् ।

साकाङ्क्षावयवं भेदे तेनान्यदुपवर्ण्यते ॥ ४४७ ॥

तस्यान्वाख्यानार्थं यो भेदः पदार्थभेदो ऽपोद्ध्रियते स तस्यैव प्रति-
पत्तिनिबन्धनं बोद्धव्यः । अतः पदार्थानां भेदे क्रियमाणे सति तेना-
पोद्धृतेन पदार्थभेदेनान्यदेव पदार्थव्यतिरिक्तं वाक्यार्थस्वरूपमुपवर्ण्यते
प्रकटीक्रियते । कीदृशं “साकाङ्क्षावयवमि”ति । भेदे सति साकाङ्क्षा
अवयवाः पदार्थस्वरूपाः प्रतिपत्त्युपाया यस्य तत्तथाभूतं तथाभूत-
स्य च वाक्यार्थस्य नानाशक्तिस्वचितस्य निर्विभागस्योपाधिकृतः प-
दार्थद्वारकः प्रविभागो नानारूपत्वमनुगम्यते प्रतीयते ॥ ४४७ ॥

परमार्थस्त्वेक एवासावित्याह ॥

अनेकशक्तेरेकस्य प्रविभागो ऽनुगम्यते ।

एकार्थत्वं हि वाक्यस्य मात्रयापि प्रतीयते ॥ ४४८ ॥

वाक्यस्य स्फोटात्मनो वाचकरूपस्यैकार्थत्वमेक एव निर्विभागस्व-
रूपो वाच्यार्थो यस्य तत्तथा तस्य भावस्तत्त्वं प्रतीयते कथं “मात्रया-
पी”ति । यदा तस्य मात्रया नियतसंख्याकेनाल्पीयसा शब्देन योगो
ऽभिसम्बन्धो दृश्यते । यथोक्तम् । इग्येण इति योगे स्थान्यादेशभावल-
क्षणो वाक्यार्थः स संप्रसारणमिति व्यपदिश्यते अतः संप्रसारणमि-
त्येवमेकसंख्येन लवीयस्त्वान्मात्रया व्यपदिश्यते तस्य योगो यदा न
परिदृष्टस्तदैतद्वगम्यते यदुतानंश एक एवाखण्डस्वरूपोऽसौ वाच्यार्थो
ऽन्यथा सम्प्रसारणमित्यनेनैकसंख्याकेन कथं युज्येत वक्तुम् ॥ ४४८ ॥

तदिदं वाक्यार्थः सत्यरूपः पदार्थस्त्वसत्य एवेति निर्णीतं, स च
वाक्यार्थो बौद्ध एवावहीरूप इति प्रतिपादयितुमाह ॥

संप्रत्ययार्थाद्वाह्यो ऽर्थः सन्नसन्वा विभज्यते ।

बाह्यीकृत्य विभागस्तु शक्त्यपोद्धारलक्षणः ॥ ४४९ ॥

सम्प्रत्ययो बुद्धिर्विज्ञानमित्यनर्थान्तरम् । सम्प्रत्ययो ऽर्थो ऽभिधेयरूपो यस्यासौ तथा तथाभूतात्तस्माद्बौद्धाद्वाक्यार्थाद्वाह्यार्थं, सम्बन्धीरूपतया विद्यमान एवाथ वा ऽसम्बन्धिरसत्यभूत एव विभज्यते विभागेनानुगम्यते व्यवस्थाप्यते । कथं क्वत्वेत्याह “बाह्यीकृत्ये”ति । अबाह्य एवासौ बाह्यरूपतया प्रयते विवेकानवधारणात् दृश्यविकल्पैकीकारेण वाक्यार्थं प्रतिपाद्य पञ्चादसौ विभागेनानुगम्यत इति यावत् । विभागस्तत्र कीदृश इत्याह । “शक्त्यपोद्धारलक्षण” इति । शक्तीनां पदार्थसम्बन्धिनीनामपोद्धारः पृथक्करणं लक्षणं यस्यासौ तथा पदार्थशक्तयस्तस्मादपोद्भिर्ध्रुयन्तइत्यर्थः । अत्र तु बौद्धे वाक्यार्थे समाश्रिते शक्तीनां तत्राविद्यमानत्वात्तस्मादपोद्धारस्तासां(१) कीदृशः स्यात् । ताः पदार्थव्यक्तयो न व्यवस्थिताः । यदि हि तत्र ताः स्युः तदा ह्यतीति ऽवगतेर्धे स्यादेवार्थक्रियावाप्तिः तस्माद्बौद्धादर्थादन्यत्र बाह्यएवार्थे ताः शक्तयो व्यवस्थितास्ततश्च बौद्धादर्थादन्यत्र बाह्ये ऽर्थे विद्यमानमपि तासां रूपं निराकारेण विज्ञानेनोपलभ्यते तस्माद्विज्ञानाकारस्य बाह्यस्य चार्थस्य शक्तित एकाकारेण विना व्यवहारो नोपपद्यतएवेति बाह्यीकृत्येत्युक्तं, तथा चैकयोगक्षेमत्वाद्बौद्धार्थबाह्यार्थयोर्युक्तौ बौद्धेऽप्यर्थे शक्त्यपोद्धारलक्षणो विभागः । तत्र यदि विज्ञानाकारस्य विकल्पवासनामाहात्म्याद्वाह्येनैकीकृतस्य सत्यतो बहिरर्थो ऽस्ति येनोपजन्यते तदा बाह्य एव शब्दार्थः, न चेदसन्नेव बहिर्बौद्ध एव शब्दार्थ इति निर्णयः ॥ ४४१ ॥

अथ वाक्यविचारप्रस्तावे वाक्यानामेकवाक्यत्वं(२)वा मतभेदेन प्रतिपादयितुमाह ॥

(१) प्रत्ययार्थात्मनियता शक्तयो न व्यवस्थिता । अन्यत्र च ततो रूप न तामामुपलभ्यते । इति श्लोको ऽविको मूलपुस्तके ।

(२) विभिन्नवाक्यत्व वेत्यधिकः २ पु० पाठ ।

बहुष्वपि तिङन्तेषु साकाङ्क्षेष्वेकवाक्यता ।

तिङन्तेभ्यो निघातस्य पर्युदासस्तथार्थवान् ॥ ४५० ॥

इह वार्त्तिककारेणाख्यात साध्यकारकविशेषणं वाक्यमित्यत्रै-
कवचनस्य विवक्षितत्वादेकतिङिति वाक्यलक्षणान्तरप्रतिपादना-
दनेकाख्यातसङ्गावे वाक्यभेद एवेत्यते, सूत्रकारेण त्वतिङ इति प्रति-
षेधीपादानसामर्थ्यात्स्वपि बहुषु तिङन्तेष्वर्थस्य साकाङ्क्षत्वात्तत्रै-
कवाक्यतैवेत्यतइति प्रदर्शितं बहुष्वपीत्यनेन ॥ ४५० ॥

वार्त्तिककारमतेन वाक्याभेदस्त्रैल्युपदर्शयितुमाह ॥

एकतिङ् यस्य वाक्यं तु शास्त्रे नियतलक्षणम् ।

तस्य तिङ्ग्रहणेनार्थो वाक्यभेदान्न विद्यते ॥ ४५१ ॥

नियतलक्षणमिति विवक्षितैकत्वमित्यर्थः ॥ ४५१ ॥

केषां चित्पुनरनेकाख्यातसङ्गावे ऽपि वाक्यार्थस्य भेदाभेदौ व्यव-
स्थितावेवेत्याह ॥

तिङन्तान्तरयुक्तेषु युक्तयुक्तेषु वा पुनः ।

मृगः पश्यत यातीति भेदाभेदौ न तिष्ठतः ॥ ४५२ ॥

इह मृगः पश्यत यातीत्यत्र तिङन्तान्तरसङ्गावाद्वाक्यभेद एव, त-
था च मृगशब्दस्य यातीत्यस्य च सम्बन्धादेकं वाक्यम् । अनन्तरं वि-
भक्तिविपरिणामेन कर्मपदेन प्रत्यवमर्शादेतं मृगं पश्यतेति द्वितीयं
वाक्यम् । अन्यस्त्वाह । युक्तयुक्तत्वाद्बहुष्वपि तिङन्तेष्वभेद एव । तथा
ह्यत्र मृगशब्देन यातिपदस्य योगः तद्युक्तेन यातिपदेनाख्यातान्तरस्य
योगः । तेनात्र मृगकर्त्तृके सरणे पश्यतेति दृशिक्रियापेक्षया एकमेव
वाक्यमिति के चित् । पश्यतेति बहुवचनं वृत्तानुरोधात् । वार्त्तिक-
कारस्याप्येकतिङित्यत्रैकतिङत्वं प्रधानतिङन्तापेक्षया प्रतिपाद्यमा-
नं सूत्रकारमतानुगुणं भजतएवेत्यनयोर्नास्ति मतभेदः । तदपरिषं

मतभेद एव बोद्धव्यः ॥ ४५२ ॥

अथ वाक्यपरिसमाप्तिज्ञानपूर्विका नानावाक्यतैकवाक्यता वा ज्ञातुं शक्या नान्यथेत्याशङ्क्य शब्दलक्षणा वाक्यपरिसमाप्तिर्बोद्धव्या नार्थलक्षणेत्यत्र साकाङ्गत्वानाकाङ्गत्वविचारमाह ॥

इतिकर्तव्यता ऽर्थस्य सामर्थ्याद्यस्य काङ्क्षते ।

अशब्दलक्षणाकाङ्क्षं समाप्तार्थं तदुच्यते ॥ ४५३ ॥

अविद्यमाना शब्दलक्षणा शब्दाश्रिता आकाङ्क्षा यस्मिंस्तद्वाक्यं समाप्तार्थमुच्यते । तदवगतस्यार्थस्य तु यत्र सामर्थ्यादर्थतथाभावलक्षणात्तदीयायामितिकर्तव्यतायामाकाङ्क्षा जायते, तावता न तत्र तद्वाक्यमपरिसमाप्तमित्युच्यते इति बोद्धव्यं, यथा व्रीहयो बहवो ऽवहन्यन्तामित्यत्र शब्दापेक्षा तावन्नास्त्येव व्रीहीणां त्ववहननमुलूखलमुसलकर्म्मकर्त्रादिसंनिधानमन्तरेण न सम्पद्यत इति तदपेक्षणाद्वाक्यं नात्र परिसमाप्तमिति न युक्तं वक्तुं शब्दलक्षणापेक्षा ऽयोगादिति ॥ ४५३ ॥

एतदेव स्फुटीकर्तुमाह ॥

तत्त्वान्वाख्यानमात्रे तु यावानर्थो ऽनुपज्यते ।

विनापि तत्प्रयोगेण श्रुतेर्वाक्यं समाप्यते ॥ ४५४ ॥

व्रीहीणामवहननमात्रमत्रान्वाख्यायते तस्मिंश्च सति उलूखलादिसन्निधानं यदत्रानुपज्यते तस्य प्रयोगेण शब्देन प्रतिपादनेन विनापि तत्र तद्वाक्यं श्रुत्या शब्दव्यापारेण समाप्तमेवेति बोद्धव्यम् ॥ ४५४ ॥

इदानीमर्थप्रत्यायनाभेदेपि शब्दवृत्तेन गुणप्रधानरूपतया ऽभिधानं शब्देषु सम्भवतीति प्रसङ्गाच्छब्दधर्मप्रतिपादनं कर्तुमाह ॥

चङ्क्रस्यमाणो ऽधीष्वात् जपंश्चङ्क्रमणं कुरु ।

तादर्थ्यस्याविशेषेपि शब्दाङ्गदः प्रतीयते ॥ ४५५ ॥

चङ्क्रम्यमाणी ऽत्र जपं कुरु अथ वा जपंश्चङ्क्रमणं कुर्वित्यत्र उ-
भयत्रा जपविधिः प्रतीयते, केवल चङ्क्रम्यमाणी जपेत्यत्र जपः प्रा-
धान्येनाभिधीयते चङ्क्रमणं गुणवृत्त्या, जपंश्चङ्क्रमणं कुर्वित्यत्र तु
जपस्य गुणभावः प्राधान्यं तु चङ्क्रमणस्य । अथ बोभयथापि जपयु-
क्त्वाच्चङ्क्रमणस्यार्थभेदो न कश्चित् । शब्दप्रतिपादनवैलक्षण्यमात्र-
मेवावसीयतइति ॥ ४५५ ॥

एवमर्थाभेदेपि शब्दप्रतिपादनवैचित्र्यमुपदर्शितमिदानीं शब्दमे-
दात्सामर्थ्यादर्थप्रतिपत्तिवैचित्र्यं भवतीत्यत्र शाब्दमपि व्यापारं प्रद-
र्शयितुमाह ॥

फलवन्तः क्रियाभेदाः क्रियान्तरनिबन्धनाः ।

असंख्याता क्रमोद्देशैरेकाख्यातनिदर्शनाः ॥ ४५६ ॥

यावज्जीवमग्निहोत्रं जुहोति, तथा यजते देवदत्त इत्यादावेका-
ख्यातनिदर्शनाः एकमाख्यातपदं निदर्शनं वाचकं येषां ते तथाभूताः
क्रियाभेदाः प्रतीयन्ते । भेदश्च स्वरूपेण फलेन च भवतीत्याह “फ-
लवन्त” इति फलभेदवन्त इत्यर्थः । स्वर्गकामः कदा चिद्यजते कदा
चिद्धस्तिकामः कदा चित्युत्रकामी धनकामी वेति । फलभेदस्वरूप-
माह “क्रियान्तरनिबन्धना” इति । इतिकर्तव्यतायां क्रियान्तराणि
निबन्धनं येषां ते तथा भूताः । किं च बहुना क्रमेण प्रातिस्विकेने-
तिकर्तव्यतयानुद्देशेन फलस्वरूपेण च ते संख्यातुमशक्या एव क्रिया-
भेदास्तेनाख्यातेनैकरूपेणाभिन्नेनैव निदर्शयन्तइति बोद्धव्यम् ॥ ४५६ ॥

एतदेव स्फुटीकृत्य प्रतिपादयितुमाह ॥

निवृत्तभेदा सर्वैव क्रिया ऽऽख्याते ऽभिधीयते ।

श्रुतेरशक्या भेदानां प्रविभागप्रकल्पना ॥ ४५७ ॥

आख्यातपदे क्रिया सर्वैव निवृत्तभेदा सामान्येनाभिधीयते य-
स्माच्छ्रुतिमात्राच्छब्दमात्रात्सामान्येन श्रुताद्भेदानां प्रविभागरूपता-
वसातुमशक्या ॥ ४५७ ॥

उदाहरणमाह ॥

अश्वमेधेन यत्यन्ते राजानः सत्रमासते ।

ब्राह्मणा इति नाख्यातरूपाद्भेदः प्रतीयते ॥ ४५८ ॥

अत्र फलसाधनभेदात् यजिक्रियायाः सत्यपि भेदे नैवाख्यातश-
ब्दात्तत्प्रतीतिरस्य, र्थसामर्थ्यात्तु भेदस्तस्या अवगम्यते इति नाना श-
ब्दधर्माः ॥ ४५८ ॥

वैदिकमप्युदाहरणमाह ॥

सकृच्छ्रुता सप्तदशस्वनावृत्तापि या क्रिया ।

प्राजापत्येषु सामर्थ्यात्सा भेदं प्रतिपद्यते ॥ ४५९ ॥

सप्तदश प्राजापत्यानेकवर्णानजांस्तूपरानालभेतेत्यत्रानावृत्ताप्या-
लभनक्रिया सकृच्छ्रुता शब्देनानावृत्तेनैकेनावगतोत्तरकालं त्वाल-
भ्यभेदाद्भेदेनावतिष्ठतइति बोद्धव्यम् ॥ ४५९ ॥

यस्माच्चाख्यातान्तर्गतो धातुर्निवृत्तभेदाया एव क्रियायाः प्रति-
पादकस्तस्माद्भेदासम्भवाद्यथासंख्येन सम्बन्धानुपपत्तेर्भुजिक्रिया दे-
वदत्तादिषु प्रत्येकमवतिष्ठतइत्याह ॥

देवदत्तादिषु भुजिः प्रत्येकमवतिष्ठते ।

प्रतिस्वतन्त्रं वाक्यं वा भेदो न प्रविभज्यते ॥ ४६० ॥

देवदत्तादिकर्तृका भुजिर्वाक्यार्थरूपा ऽत्र प्रत्येकमवतिष्ठतइत्य-
र्थसमाप्तिदर्शनं शब्दस्य समाप्तिमप्युपदर्शयितुमुक्तं “प्रतिस्वतन्त्रमि”-
त्यादि । वाक्यमेवात्र प्रत्येकं देवदत्तादिषु भेदेनावतिष्ठतइति बोद्ध-
व्यम् ॥ ४६० ॥

ननु देवदत्तयज्ञदत्तविष्णुमित्रा भोज्यन्तामित्यभेदरूपमेव वाक्यं
प्रयुक्तमतः कथमस्माद्भेदेनावसायः स्यादित्याह ॥

उच्चारणे तु वाक्यानामन्यद्रूपं निगृह्यते ।

प्रतिपत्तौ तु भिन्नानामन्यद्रूपं प्रतीयते ॥ ४६१ ॥

शब्दानामन्यथोच्चारणसमये स्वरूपवृत्तिः प्रतिपत्त्यवसरे त्वन्यथैव
स्वरूपावसाय इति सत्यप्याख्यातस्याभेदे ऽर्थपर्यालोचनेनात्र प्रत्ये-
कं समाप्तिर्वाक्यवाक्यार्थयो पर्यवस्यतीत्युच्यते ॥ ४६१ ॥

शास्त्रविषयमप्येतदेव प्रदर्शयितुमाह ॥

एकं ग्रहणकं वाक्यं सामान्येनाभिधीयते ।

कर्त्तरीति यथा तच्च पञ्चादिषु विभज्यते ॥ ४६२ ॥

शास्त्रेपि च कर्त्तरि क्त्वादित्येकं प्रत्ययार्थप्रतिपादकं सामान्येन ग्र-
हणकवाक्यमुपादीयते, तच्च प्रत्येकं प्रत्ययार्थोपाधिषु पञ्चादिषु वि-
भिन्नेषु विषयेषु विभागेन सम्बन्धमुपनीयाभिमतलक्ष्यनिष्पत्तये व्या-
पार्यतइति प्रत्येकमेव तत्परिसमाप्यते ॥ ४६२ ॥

यदि पुनः संयुक्तविधिनीपादीयेत तदा ऽभिमतसिद्धये न स्या
दित्याह ॥

यद्याकाङ्क्षा निवर्त्तेत तद्गतस्य सकृच्छ्रुतौ ।

नैवान्येनाभिसम्बन्धं तदुपेयात्कथञ्चन ॥ ४६३ ॥

यदि सकृदेव प्रत्ययविधायकेनैव सहैवोपादायार्थपरिसमाप्तिरा-
काङ्क्षा निवार्येत तदा तद्योगेन तत्रैव परिच्छीणशक्तित्वाद्ग्रहणकवा-
क्यताविरहादन्येन प्रत्ययविधायकेन सम्बन्धेनैवोपेयादित्यभिमतल-
क्ष्यानिष्पत्तिरेव ॥ ४६३ ॥

तस्माद्यदेतदुपनिबन्धनभूतं सामान्येनासंयुक्तं विधिनैवोपात्तं स-
कृद्ग्रहणकवाक्यं सद्भिभागवाक्यानामवान्तरवाक्यानां योनिः कारणं

बोद्धव्यमित्याह ॥

एकरूपमनेकार्थं

तस्मादुपनिबन्धनम् ।

योनिर्विभागवाक्यानां

तेभ्यो ऽनन्यदिव स्थितम् ॥ ४६४ ॥

अनेके ऽर्थाः प्रत्याख्या यस्य तत्तथा अवान्तरवाक्यान्वुपनिबन्धन्ते
ऽस्मिन्नित्युपनिबन्धनम् । अथ तेभ्यो ऽनन्यदिवाभिन्नमिव स्थितम् ।
अथ च प्रत्येकं भेदेन सम्बन्धमुपगत्य यथावक्तव्यसिद्धये विभवती-
ति ॥ ४६४ ॥

अथाख्याते धातुवाच्या ऽसत्त्वभूता पूर्वापरीभूतावयवा साध्यमा-
नावस्था क्षणप्रचयात्मिका या क्रिया तस्याः कीदृशी जातिव्यक्तिव्य-
वहारः समाश्रीयतइत्याह ॥

क्व चित्क्रिया व्यक्तिभागैरुपकारे प्रवर्तते ।

सामान्यभाग एवास्याः क्व चिदर्थस्य साधकः ॥ ४६५ ॥

“क्व चिदि”ति बाधविकल्पसमुच्चयातिशयप्रशंसादौ विषये क्रिया
व्यक्तिभागे समीहितार्थसिद्धौ प्रवर्तते जातिसमाश्रयेण विकल्पसमु-
च्चयाद्यनुपपत्तेः । न हि देवदत्तः पचति यन्नदत्तः पचतीत्यादौ जातेः
समुच्चयादिरुपपद्यते । क्व चित्तु यजते पचतइत्यादौ देशकालसाध-
नादेरेकव्यक्तिव्यवहारो वास्तवः स्यादिति संवत्स्या लोकव्यवहारसि-
द्धये तत्र क्व चित्क्रियापरामर्शात्सामान्यभाग एव वाक्यार्थमुपकरो-
ति ॥ ४६५ ॥

इहापि जातिभागमेव क्रियासम्बन्धिनं शब्दाः प्रत्याययन्तीत्याह ॥

कालभिन्नाश्च भेदा ये

ये चाप्युद्गासिकादिषु ।

प्रक्रमे जातिभागस्य

शब्दात्मा तैर्न भिद्यते ॥ ४६६ ॥

ये क्रियाभेदाः क्रियाविशेषाः कालभिन्नाः पचत्यपाक्षीत्यस्यती-
त्येवमादयो ये चाप्युद्गासिकादिषु विषये साधनभिन्ना उद्गासिका
आस्यन्ते हतशायिकाः श्यन्ते इत्यादौ तेषु क्रियासम्बन्धतो जाति-
भागस्य प्रक्रमे सामान्येनैवापर्यालोचितदेशकालसाधनतया प्रक्रमे
च शब्दात् शब्दस्वरूपं न भिद्यते साधनसम्बन्धकतस्तत्र भेदी न प्रथ-
तइति यावत् ॥ ४६६ ॥

तदेवं “देवदत्तादिषु भुजिः प्रत्येकमवतिष्ठत” इत्यादिना शब्दल-
क्षणभेदमाश्रित्यैका क्रिया ऽनेकैः साधनैः प्रत्येकमर्थं समाप्त्या वाक्यस-
म्बन्धमुपयातीति प्रदर्शितम् । इदानीं यत्र विजातीया विभिन्नपदवा-
च्या क्रिया एकशब्दवाच्यानि च साधनानि तत्र कथं भिन्नाभिः क्रि-
याभिः तेषां साधनानां सम्बन्धः स्यादित्याशङ्क्य तत्रापि प्रतिपत्ति-
कालसमाश्रयणेन भिन्नान्येव साधनान्यवगतानीति तथैवैताः क्रिया-
स्तैर्भिन्नैरेव साधनैः प्रत्येकमर्थं समाप्त्या वाक्यसम्बन्धमुपयान्तीति प्र-
तिपादयितुमाह ॥

एकसङ्घेषु भेदेषु भिन्ना जात्यादिभिः क्रियाः ।

भेदेन विनियुज्यन्ते तच्छब्दस्य सकृच्छ्रुतौ ॥ ४६७ ॥

समानसंख्येषु भेदेषु साधनविशेषेषु तेषु । “जात्यादिभिरिति ।
जात्या आदिग्रहणादितिकर्त्तव्यतादिभिश्च याः क्रिया भिन्ना असम्ब-
द्धा उपात्तास्ताः साधनाभिधायिनः शब्दस्य सकृद्भेदेन श्रुतावपि
प्रतिपत्तिभेदसमाश्रयणेन भेदेनैव विनियुज्यन्ते सम्बन्धमुपगच्छन्ती-
ति बोद्धव्यम् ॥ ४६७ ॥

उदाहरणमाह ॥

अक्षादिषु यथा भिन्ना भञ्जिभक्षिदिविक्रियाः ।

प्रयोगकालाभेदेपि प्रतिभेदं पृथक् स्थिताः ॥ ४६८ ॥

अक्षा भक्ष्यन्तां भुज्यन्तां दीव्यन्तामिति या भिन्नजातिका भिन्नश-
ब्दाद्याश्च क्रिया यास्ता वाक्यभेदोपादानरहिता अपि प्रत्येकं स-
मास्या भेदेनैव स्थिता इति । यस्मादन्यसाधनानि तत्र निबद्धानि भे-
देनैवोपात्तानीति प्रतिपत्तिवैलायां भेदेनैव क्रिया यथास्वं सम्बन्धमु-
पयान्तीति ॥ ४६८ ॥

तन्त्रन्यायप्रतिपादनपूर्वकमभिधातुमाह ॥

अक्षाणां तन्त्रिणां तन्त्र-

मुपायास्तुल्यरूपता ।

एषां क्रमो विभक्तानां

तन्त्रिवद्वा सकृच्छ्रुतिः ॥ ४६९ ॥

तुल्यरूपतेत्यनेन तन्त्रं व्याचष्टे । युक्तं चैतत् । यस्माच्छब्दाः क्रमे-
ण विभागेनैव कदा चित्रयुज्यन्ते कदा चित्तन्त्रन्यायसमाश्रयणेन यु-
गपदेवेति शब्दानां प्रयोगवैलायां क्रमयौगपद्ये उपायस्तदत्र तन्त्रेण
युगपदेव भिन्ना प्रयुक्ता अक्षा इति क्रियाभेदेनैवैषा सम्बन्धं गच्छ-
न्ति ॥ ४६९ ॥

अथ क्रमयौगपद्यस्वरूपमत्रोद्दिश्य व्याख्यातुमाह ॥

द्वावभ्युपायौ शब्दानां

प्रयोगे समवस्थितौ ।

क्रमो वा यौगपद्यं वा

यौ लोको नातिवर्त्तते ॥ ४७० ॥

तत्र ।

क्रमे विभियते रूपं यौगपद्ये न भिद्यते ॥ ४७०५५ ॥

रूपविभागेनैव क्रमः साधारण्येन यौगपद्यं तत्र भिन्ना क्रिया यौ-
गपद्येपि शब्दानां प्रयोगे क्रमरूपमेवानुपततीत्यर्थतथाभावात्क्रम-
रूपानुपातिन्येव बोद्धव्येति प्रतिपादयितुमाह ॥

क्रिया तु यौगपद्येपि क्रमरूपानुपातिनी ॥ ४७१ ॥

तथा च शकटाक्षस्यैव भञ्जनं न विभीतकदेवनाक्षयोः, तथा वि-
भीतकाक्षस्यैव भक्षणं नेतरयोः, देवनाक्षस्यैव देवनं न पूर्वयोः, रित्य-
र्थतथाभावाद्यौगपद्येपि क्रमानुपातिन्येवासाविति । ततश्च ते क्रम-
यौगपद्ये भेदसंसर्गशक्तिरूपे शब्दव्यापाररूपे अपि शब्देभ्यो भिन्ने इव
व्यतिरिक्ते इव स्थिते लक्ष्येते ॥ ४७१ ॥

परमार्थतस्तु शब्दशक्ती एव क्रमयौगपद्ये इत्यभिधातुमाह ॥

भेदसंसर्गशक्ती द्वे शब्दाङ्गिन्ने इव स्थिते ॥ ४७१५५ ॥

किन्तर्हि शब्दस्यैवैते द्वे शक्ती, यद्भेदशक्त्या क्रमेणावभाति, संसर्गश-
क्त्या तु युगपदि,ति । नन्वेवं भेदप्रयोगे ऽनेकेन क्रियापदेन सम्बन्धा-
ङ्गितएव साधारण्याद्यौगपद्यक्रमस्वरूपयोर्भेदात्कथं युगपत्प्रयोगे
क्रमरूपानुपातित्वमेव क्रियायाः श्रुतेरुक्तमित्याह ॥

यौगपद्ये ऽप्यनेकेन प्रयोगे भिद्यते श्रुतिः ॥ ४७२ ॥

यौगपद्येपि साधनस्य प्रयोगे भेदेन क्रियापदसम्बन्धाङ्गितएव
साधारणी श्रुतिरिति, तन्त्रे हि सा भिन्नैवोपात्तित्यर्थः ॥ ४७२ ॥

अथ वा अक्षा इत्यत्रोद्भूतावयवभेदः समुदाय एव प्रतिनिर्दिश्यते
तत्रावयवधर्मेण समुदायो व्यपदिश्यते इत्येवं भेदमुपपाद्य यथायोगं
प्रत्येकमर्थसमाख्या वा क्रियाणां भिन्नानां विनियोगः क्रियतइत्याह ॥

अभिन्नो भेदरूपेण यएको ऽर्थो विवक्षितः ॥

तत्रावयवधर्मेण समुदायो ऽनुगृह्यते ॥ ४७३ ॥

अभिन्नः समुदायस्वरूपः भेदरूपेणीद्भूतावयवभेदतया योत्रार्थो विवक्षितस्तत्रावयवधर्मेण भेदेन क्रमेणेति यावत्समुदायो ऽनुगृह्यते उ पोह्वलीक्रियतइति भेदप्रतिपत्तौ भेदेनैव क्रियाणां सम्बन्धः । अतश्चास्य समुदायस्य भेदप्रतिपादने प्रत्येकं वाक्यार्थः परिसमाप्यते ॥४७३॥

अथ वा वचनभिन्न एकशब्द एवाक्षो भुज्यतां अक्षो दीव्यतामित्येवमवान्तरवाक्योपप्लाविनी साधनश्रुतिर्भेदेनैवावतिष्ठतइत्याह ॥

भेदनिर्वचने त्वस्य प्रत्येकं वा समाप्यते ॥

श्रुतिर्वचनभिन्ना वा वाक्यभेदे ऽवतिष्ठते ॥ ४७४ ॥

शब्दपरिसमाप्तेर्भेदप्रकारमाह ॥

तत्रैकवचनान्तो वा सो ऽक्षशब्दः प्रयुज्यते ॥४७४५॥

एकस्माद्वाक्याद्वाक्यभेदेन सम्बन्धिनि व्यवह्रियमाणे सत्यक्षो भक्ष्यतामित्याद्येकवचनस्यैवाक्षशब्दस्य प्रयोगः कदा चित् । अथ वा यथाश्रुतिप्रत्येकं बहुवचनान्तेनैव वाक्यभेद इत्याह ॥

प्रत्येकं वा बहुत्वेन प्रविभागो यथाश्रुति ॥ ४७५ ॥

अक्षा भज्यन्तामित्यादिकः प्रविभागः श्रुत्यनतिक्रमेणैव वाक्यानां करणीयः ॥ ४७५ ॥

इदाद्भूमभेदवादिनामपि मते द्विष्ठानां वाक्यानां शक्तिभेदेनैव विभागमभिधातुमाह ॥

द्विष्ठानि यानि वाक्यानि तेष्वप्येकत्वदर्शिनाम् ॥

अनेकशक्तेरेकस्य स्वशक्तिः प्रविभज्यते ॥ ४७६ ॥

हयोरर्थयोस्तिष्ठन्तीति द्विष्ठानि शास्त्रीयाणि लौकिकानि च यानि वाक्यानि तेष्वपि शब्दैकत्वदर्शिनां मते एकस्यैव तस्य प्रतिपादक-

स्य शब्दस्यानेकशक्तेरसौ स्वशक्तिरेव प्रविभज्यते । यथा 'द्वय्यणः सम्प्रसारणं' द्विर्वचने ऽचि 'तद्धरति वहत्यावहति भारादंशादिभ्यः' तदस्य ब्रह्मचर्यमि'त्यादीनि शास्त्रीयाणि । तथा खेतो धावति अलम्बुसानां धातेत्यादीनि लौकिकानि वाक्यानि । तेष्वप्यर्थद्वयप्रतिपादनाय शक्तिर्विभज्यतइति शक्तितन्त्रप्रतिपादनम् ॥ ४७६ ॥

भेददर्शिनां पुनर्मते भिन्नावेव शब्दौ तन्त्रेणोपात्ताविति शब्दतन्त्रं प्रतिपादयितुमाह ॥

अत्यन्तभिन्नयोर्वा स्यात्प्रयोगस्तन्त्रलक्षणः ।

उप्रायस्तत्र संसर्गः प्रतिपत्तृषु भिद्यते ॥ ४७७ ॥

तत्रैवं तन्त्रेण द्वयर्थे तस्मिन्प्रयोगे प्रतिपत्तृयोगे प्रतिपत्तनुसारेणीभयात्मासौ संसर्गो वाक्याभिधेयलक्षणो भिद्यते । यथा यणस्थानिकस्येग्लक्षणस्य वर्णस्य का संज्ञा स्यादित्येकेन पृष्ठं, तदपरिण यणि कीर्थः स्थान्यादेशभावलक्षणः सम्बन्धः स किंसंज्ञ इति, लाघवादाचार्यस्तन्त्रन्यायसमाश्रयणात्सम्प्रसारणमित्येकेनैव शब्देनोत्तरमाह । तथैकेन पृष्ठं किंजातीयो धावतीत्य,परिण किंवर्णां धावत्य,नयोर्लाघवात्प्रतिवक्ति खेतो धावतीति । तत्रासौ वाक्यार्थः प्रतिपत्तृषु भिद्यते येन पृष्ठं किंजातीयस्तस्य श्वा इतो धावतीत्येवंरूपतया व्यवतिष्ठते । येन च किंवर्ण इत्युक्तं तस्य खेतगुणयुक्तो धावतीत्यर्थरूपो ऽसौ जायते इति तन्त्रनिबन्धना द्विधात्रार्थव्यक्तिरुपजायतइति । एवमन्यत्र व्याख्येयम् ॥ ४७७ ॥

एतदेव व्याख्यातुमाह ॥

भेदेनावगतौ पूर्वं शब्दौ तुल्यश्रुती पुनः ।

तन्त्रेण प्रतिपत्तारः प्रयोक्त्वा प्रतिपादिताः ॥ ४७८ ॥

पूर्वं यौ शब्दौ भेदेन रूपवैलक्ष्येनाधिगतौ श्वा इतः खेत इति

तावेव तुल्यश्रुती भिन्नाविव तन्त्रेण प्रतिपत्तारः यस्मात्तन्त्रन्यायसमा-
श्रयणेनात्र प्रयोक्ता प्रतिपादिताः प्रतिबोधिताः ॥ ४७८ ॥

इदानीमत्र वक्तुरेकस्यैव शब्दस्य प्रतिपादने विवक्षीपजायते तस्यां
सत्यामपरो ऽनुनिष्पद्यतइति शब्दभेदमते प्रकारान्तरेण तन्त्रमुप
पादयितुमाह ॥

एकस्यापि विवक्षायामनुनिष्पद्यते परः ॥ ४७८-५५ ॥

वक्तिच्छाविरहादपि साधारणत्वादपरस्य निष्पत्तिस्तोर्ध्वद्वयप्र-
तिपत्तिः अभेदवादिनामपि मते तन्त्रस्य प्रकारान्तरमाह ॥

विना ऽभिसंधिना शब्दः शक्तिरूपः प्रकाशते ॥ ४७९ ॥

प्रयोक्तभिसन्धानमन्तरेण तत्रासी शब्दः साधारणत्वाच्छक्तिद्वय-
युक्तः प्रकाशते । एतदुक्तं भवति । शुक्लजातीयप्रत्यायनशक्तिः प्राणि-
विशेषप्रत्यायनशक्तिर्वा श्वेतशब्दस्तत्रोदीरितः स तत्रैकमर्थं प्रत्याययं-
स्तन्त्रेण सामर्थ्यादर्थान्तरप्रकाशनं करोत्येव ॥ ४७९ ॥

अथ वा तुल्यकक्षतया शक्तिद्वययोगाद्युगपदेव अर्थद्वयप्रकाशनं क-
रोतीति शक्तितन्त्रतामाश्रित्याह ॥

अनेकशक्तिरेकस्य युगपच्छ्रीयते क्व चित् ।

अग्निः प्रकाशदाहाभ्यामेकत्वापि नियुज्यते ॥ ४८० ॥

एकस्यैव शब्दस्य क्व चित् श्वेतो धावतीत्यादौ विषये युगपदेवार्थद्व-
यप्रत्यायनसमर्थं शक्तिद्वयमाश्रीयते यथा क्व चिद्वसरे दाहप्रकाशा-
भ्यां युक्तोग्निरेकत्वापि प्रकाशे दाहे वा नियुज्यते उपयोगवशाद्धर्म-
द्वयायाप्युपादीयतइत्यर्थः । तथैवानेकशक्तियोगाद्युगपदर्धद्वयप्रकाश-
नाय शब्दः समाश्रीयतइति ॥ ४८० ॥

इदानीं शास्त्रविषयमप्येतदुपदर्शयितुमाह ॥

आवृत्तिशक्तिभिन्नैरर्थै वाक्ये सकृदपि श्रुते ।

लिङ्गाद्वा तन्वधर्माद्वा विभागेनावतिष्ठते ॥ ४८१ ॥

इग्यणः सम्प्रसारणमित्येतस्मिन्वाक्ये सकृदपि श्रुते कीदृशे शब्द-
भेदवादिनां मते अष्टवृत्तिभिन्नार्थे एकत्ववादिनां मते शक्तिभ्यां भि-
न्नार्थे । तत्र हि शक्तिभेदादर्थभेदः अनन्तरं तद्वाक्यं प्रतिपत्तिशब्दभे-
दमते लिङ्गात् ज्ञापकाद्विभागेनावतिष्ठते वर्णवाक्यार्थप्रत्यायकतया
ऽवतिष्ठतइत्यर्थः । यस्मात्सम्प्रसारणस्येति भूतविभक्तिनिर्देशं पश्यति
ततो ऽवस्यति वर्णः संज्ञीति वसोः सम्प्रसारणमित्यादौ भाविविभ-
क्तिनिर्देशाद्वाक्यार्थस्यापि संज्ञित्वमवस्यतीत्यावृत्तिमेव शब्दभेदवाद्य-
नुमिनोति । अभेदवादी तु शक्तिभेदं तन्वधर्माच्छक्तितन्त्रलक्षणादनु-
मिनोतीत्यत्र सम्प्रसारणशब्दः शक्तिद्वयवशाद्गुणपद्वर्णवाक्यलक्षणस्या-
र्थद्वयस्यापि प्रतिपादनं करोत्विव ॥ ४८१ ॥

संप्रसारणसंज्ञायां लिङ्गाभ्यां वर्णवाक्ययोः ।

प्रविभागस्तत्र सूत्रे एकस्मिन्नेव कल्पते ॥ ४८२ ॥

लिङ्गाभ्यामुपदर्शिताभ्यां भाविभूतविभक्तिनिर्देशलक्षणाभ्यां तत्र
एकस्मिन्नेव सूत्रे वर्णवाक्यार्थयोः संज्ञिनोः प्रयोगो लभ्यतइति । उक्तं
च 'विभक्तिविशेषनिर्देशस्तु ज्ञापक उभयसंज्ञात्वस्ये'ति । तन्त्रं चेदमे-
कशेषसमानफलं भाष्ये प्रदेशेषूपन्यस्तमिति ॥ ४८२ ॥

भाष्यकाराभ्युपगमेनार्थतन्त्रसिद्धिसुपपादयितुमाह ॥

तथा द्विर्वचने ऽचीति तन्त्रोपायादिलक्षणः ।

एकशेषेण निर्देशो भाष्ये एवोपवर्णितः ॥ ४८३ ॥

इह द्विर्वचने ऽचीत्यत्र द्विर्वचननिमित्तेचि यो ऽजादेशः स द्वि-
र्वचनएव कर्तव्ये स्थानिवदिति सूत्रार्थो व्याख्यायते तत्रोक्तं यत्पुन-
र्हितीयं द्विर्वचनग्रहणं कर्तव्यं न कर्तव्यमित्याह 'एकशेषनिर्देशात्सि-
द्धमि'ति । यद्येकशेषस्तदा द्विर्वचनं प्राप्नोतीत्यत एकशेषसमानफल-

साधारणलक्षणं तन्वमेवात्रैकशेषशब्देनीकं तेन तन्वीपायादितोर्लक्ष-
णएवैकशेषनिर्देशः प्रदर्शितः । तस्मादेकशेषमन्तरेणापि तन्वन्याय-
समाश्रयणाद्विर्वचने ऽचीत्यत्रार्थसङ्गतेरेकशेषसमानफलं शास्त्रप्रवृत्त्यु-
पायभूतं तन्वमभ्युपगत भाष्यइति सिद्धम् ॥ ४८३ ॥

अथ महाभाष्यस्यावतारात्वाख्यानपूर्वकं टीकाकारो महत्तामुप-
वर्णयन् स्वरचितस्य ग्रन्थस्य गुरुपूर्वक्रममभिधातुमाह ॥

प्रायेण संक्षेपरुचीनल्पविद्यापरिग्रहान् ।

संप्राप्य वैयाकरणान् संग्रहे ऽस्तमुपागते ॥ ४८४ ॥

इह पुरा पाणिनीये ऽस्मिन् व्याकरणे व्याधुपरचितं ग्रन्थलक्ष-
परिमाणं संग्रहाभिधानं निबन्धनमासीत् । तच्च कालवशात्सुकुमा-
रबुद्धीन् वैयाकरणान् प्राप्यास्तमुपागतम् । तस्मात् क्लेशभीरुत्वात्संक्षे-
परुचयस्ते जनाः । अत एवाल्पो विद्यासु परिग्रहः स्वीकारो येषां
ते तथा । ततस्तैः संग्रहाध्ययनउपेक्षिते सत्यस्तं यातः संग्रहः ॥४८४॥

साधुत्वज्ञानीपयिकतया धर्मसाधनत्वेनोपजातोपयोगाच्च व्या-
करणस्मृतेरविच्छेदाय करुणाप्रयुक्तेनाथ भगवता पतञ्जलिना वा-
र्त्तिकव्याख्यानपुरःसरं महाभाष्यनिबन्धनमुपरचितमित्यभिधातु-
माह ॥

कृते ऽथ पतञ्जलिना गुरुणा तीर्थदर्शिना ।

सर्वेषां न्यायबीजानां महाभाष्ये निबन्धने ॥ ४८५ ॥

गुरुणेति भाष्यकर्तुः पूजापदे । तीर्थान्यागमविशेषाः । तान्पश्यति
विजानातीति तीर्थदर्शी । अनेन गुरुत्वनिबन्धनः प्रभावातिशयो
भगवत उक्तः । तच्च भाष्यं न केवलं व्याकरणस्य निबन्धनं यावत्स-
र्वेषां न्यायबीजानां बोद्धव्यमित्यत एव सर्वन्यायबीजहेतुत्वादेव म-
हच्छब्देन विशेष्य महाभाष्यमित्युच्यते लोके ॥ ४८५ ॥

अथ महत्त्वमेव विशेषणद्वारेणास्थीपपादयितुमाह ॥

अलब्धगाधे गान्भीर्यादुत्तानइव सौष्ठवात् ॥४८५॥

गाधो निष्ठापरिच्छेद इत्युक्तेति यावत् । असावलम्बो यस्य । कस्मादित्याह । “गान्भीर्यादि”ति । गान्भीर्यं गहनता प्रमेयबाहुल्येन दुरवगाहत्वम् । अतिगम्भीरं हि भाष्यमुपरचितं भगवता पतञ्जलिनेति न तस्याभिधेयं व्यवच्छेत्तुं केन चिच्छक्यतइति । किमेवमेकान्तं गहनमिदं भाष्यं नेत्याह । ‘उत्तानइव’त्यादि । उत्तानं स्पष्टं सौष्ठवं परिपाटी यस्मादेतद्भाष्यं परिपाटिलक्षणादत्र सौष्ठवादुत्तानं स्पष्टप्रायं यत एव प्रतिभाति । अतो नेदमसेष्यं सज्जनमानसमिव निसर्गसुकुमारमतिगम्भीरं चैतदत एव महाभाष्यमित्युच्यतइत्यर्थः । एतेन संग्रहानुसारेण भगवता पतञ्जलिना संग्रहसंक्षेपभूतमेव प्रायशो भाष्यमुपनिबद्धमित्युक्तं वेदितव्यम् । तदेवं ब्रह्मकाण्डे “कायवाग्बुद्धिविषया ये मला” इत्यादिश्लोकेन भाष्यकारप्रशंसोक्ता इह चैवं भाष्यप्रशंसेति शास्त्रस्य शास्त्रकर्तुश्च टीकाकृता महत्तीपवर्णिता । अत एवेदं महाभाष्यमकृतवुद्ध्यो नैव बोद्धुमलमित्याह ॥

तस्मिन्नकृतबुद्धीनां नैवावास्थित निश्चयः ॥ ४८६ ॥

कृता व्युत्पत्त्या प्रकर्षं प्राप्ता महती बुद्धिर्येषां ते तथा तद्रूपवैकल्येनाकृतवुद्ध्यः स्वल्पप्रज्ञा उच्यन्ते । तेषां निश्चयो निर्णयपर्यन्तो बोधो नैवात्रावास्थित न प्रतिष्ठामलभत । न तेनास्मद्गुरोस्तत्रभवतो वसुरातादन्यः कश्चिदिदं भाष्यार्णवमवगाहितुमलमित्युक्तं भवति ॥ ४८६ ॥

तथा च संग्रहप्रतिपन्नभूतैराचार्यैस्तर्कविद्यामात्रवेदिभिर्बुद्ध्यापाटवादिदमाप्तावितमाभासीकृतमित्याह ॥

बैजिसौभवहर्ष्यक्षैः शुष्कतर्कानुसारिभिः ।

आर्षे विज्ञाविते ग्रन्थे संग्रहप्रतिकञ्चुके ॥ ४८८ ॥

शुष्कतर्कः केवल एवान्यशास्त्रपरिमलरहितो भण्यते । तमेवानु-
सरन्ति प्रमेयनिर्णयायेति तदनुसारिणः । महाभाष्यं हि बहुविध-
विद्यावादबलमार्षं व्यवस्थित ततश्चान्वीचिकीमात्रकुशलः कथं तन्नि-
श्चिन्यादिति तर्कमात्रानुसारिभिस्तैस्तद्विज्ञावितम् । तर्कश्च पुरुषाणां
स्वबुद्धिमात्रनिर्मितविग्रहो ऽव्यवस्थित एव । यदुक्तम् यत्नेनानुमि-
तोप्यर्थः कुशलेरनुमादभि । अभियुक्ततरैरन्यैरन्यथैवोपपाद्यत इ
ति ॥ ४८७ ॥

इत्थं च परस्परवैमत्यादागमसंज्ञात्यागाच्च यथावस्थितो व्याकर-
णागमः पतञ्जलिशिष्येभ्यः कालपरिवासाद्भ्रष्टः सन् ग्रन्थमात्रे पाठ-
मात्र एव व्यवस्थितो दाक्षिणात्येष्वित्याह ॥

यः पतञ्जलिशिष्येभ्यो भ्रष्टो व्याकरणागमः ।

काले स दाक्षिणात्येषु ग्रन्थमाले व्यवस्थितः ॥ ४८८ ॥

तदेवमुत्सन्नकल्पः संजातो व्याकरणागमः ॥ ४८८ ॥

अथ कालान्तरेण चन्द्राचार्यादिभिरागमं लब्ध्वा तेन चीपायभू-
तेन सकलानि भाष्यावस्थितानि न्यायबीजानि तान्यनुसृत्य व्याकर-
णागमः पुनरपि स्कीततां नीत इत्यभिधातुमाह ॥

पर्वतादागमं लब्ध्वा

भाष्यबीजानुसारिभिः ।

स नीतो बज्जशाखत्वं

चन्द्राचार्यादिभिः पुनः ॥ ४८९ ॥

पर्वतात्तिकूटैकदेशवर्तित्रिलिङ्गैकदेशादिति । तत्र ह्युपलतले रा-
वणविरचितो मूलभूतव्याकरणागमस्तिष्ठति केन चिच्च ब्रह्मरक्षसा-
नीय चन्द्राचार्यवसुरातगुरुप्रभृतीनां दत्त इति । ते खलु यथावद्

व्याकरणस्य स्वरूपं तत उपलभ्य सततं च शिष्याणां व्याख्याय बहु-
शाखित्वं नीतो विस्तरं प्रापित इत्यनुश्रूयते ॥ ४८६ ॥

अथ कदा चिद्योगतो विचार्य तत्र भगवता वसुरातगुरुणा ममा-
यमागमः संज्ञाय वात्सल्यात्प्रणीत इति स्वरचितस्यास्य ग्रन्थस्य गुरु-
पूर्वक्रममभिधातुमाह ।

न्यायप्रस्थानमार्गांस्तानभ्यस्य स्वं च दर्शनम् ।

प्रणीतो गुरुणा ऽस्माकमयमागमसंग्रहः ॥ ४८७ ॥

न्यायस्य प्रतिष्ठा प्रस्थानं तस्य मार्गान् न्यायप्रस्थानमार्गांश्च न्याय-
प्रतिष्ठितैर्बहुभिर्मागैरिति यावत् । न्यायप्रस्थानमार्गांस्तान् स्वं च
दर्शनं व्याकरणसिद्धान्तलक्षणमभ्यस्यायं प्रणीतः । अनेन गुरुणा
संज्ञाय न तथा ममायमागमसंग्रहः प्रणीतः येन सन्देहो भवेदपि
तु सावधानेनेत्युक्तं भवति । अस्माकमिति बहुवचनादन्येषामपि स-
हाध्यायिनां ग्रहणम् । अथ वा मया तु तदनुच्छेदायायमुपनिबन्धः
कृत इत्यात्मनो बहुमानः प्रकटितः ॥ ४८७ ॥

नन्वेतावानेव किमयं काण्डद्वयप्रोक्तो व्याकरणागम इत्याशङ्-
क्याह ॥

वर्त्मनामत्र केषां चिद्वस्तुमात्रमुदाहृतम् ।

काण्डे तृतीये न्यक्षेण भविष्यति विचारणा ॥ ४८८ ॥

अत्रास्मिन्वाक्यकाण्डे काण्डद्वये वा केषां चिदेव न्यायवर्त्मनां वस्तु-
मात्रं बीजमात्रं प्रदर्शितमिव । शिष्टे तु तृतीये ऽस्य ग्रन्थस्य पदका-
ण्डद्वयनिष्पन्दभूते न्यक्षेणादरविशेषेण स्वसिद्धान्तपरसिद्धान्तवर्तिनां
विचारणा युक्तायुक्तविचारपूर्वकनिर्णीतिर्भविष्यति । ततो नायमे-
तावान् व्याकरणागमसंग्रह इति ॥ ४८८ ॥

ननु तत्तत्राद्यप्रस्थानमार्गाभ्यासेन किं कृत्यं स्वदर्शनमेव निश्चि-

तं किं न विचार्यतइत्याह ॥

प्रज्ञाविवेकं लभते भिन्नैरागमदर्शनैः ।

कियद्वा शक्यमुन्नेतुं स्वतर्कमनुधावता ॥ ४६२ ॥

नानाविधैरागमदर्शनैरागमसिद्धान्तैः खलु प्रज्ञा विवेकं लभते वैशारद्यमाप्नोति । ततश्च निःसंदिग्धं स्वसिद्धान्तमेव संपरिक्वर्तुं भिन्नागमदर्शनैः शक्तिर्जायते । अन्यथा ऽदृष्टपरकीयागमस्वरूपेण प्रतिपत्त्वा स्त्रीश्लेषामेव तेषु तेषु तेषु चावस्थानेष्वनुसरता कियच्छक्यमुन्नेतुं प्रतिविधातुम् । कदा चित्परमर्षयो योगजधर्मात्पन्नसामर्थ्याद्यथावत्पदार्थान्पश्यन्तःसिद्धान्तमलमिति शोभते । ये त्वारुच्यवः प्राथमकल्पिका मलिनचित्तवृत्तयः शास्त्रादेवातीतानागतव्यवहितपदार्थस्वरूपं निश्चिन्वन्ति तेषां नानागमोपसेवयैवानुप्रसीदति भगवती प्रतिभेति युक्तम् ॥ ४६२ ॥

एतदेव निरूपयितुमाह ॥

तत्तदुत्प्रेक्षमाणानां पुराणैरागमैर्विना ।

अनुपासितदृद्धानां विद्या नातिप्रसीदति ॥ ४६३ ॥

प्रतिष्ठासुपगतैः पूर्वैरागमैर्बहुविधैर्विना स्वयमेव तत्तदित्यथयायथमेवोत्प्रेक्षमाणानां विकल्पयतां प्रतिपत्तृणां शास्त्रोपन्नमेधाविरहिणां पण्डितमन्यानामभिमानाग्रहाघातानां तेषां भगवती विद्या विशुद्धप्रज्ञा प्रतिभालक्षणा न प्रसीदति अत्यर्थं, किं तर्हि वृद्धोपसेवाशलिनामागमजुषां विगलिताभिमानानामेवैषा भगवती प्रज्ञा प्रसादमुपयातीति सिद्धः ॥ ४६३ ॥


तद्यमत्र मेयसमुच्चयः । वाक्यानामष्टधैवादी विभागः परिकीर्तितः । शास्त्रीयमैमांसकयोः कीर्त्तनं वाक्ययोस्ततः ॥ १ ॥ बलाव-

लविचारो ऽपि शास्त्रीयो व्याप्तिनिर्णयात् । ततश्चात्र समासेन वा-
 क्यलक्षणनिर्णयः ॥ २ ॥ सन्देहश्चागमेनापि वाक्यभेदस्य दर्शितः ।
 स्फोट एव तु सिद्धान्ते वाक्यं वाक्येषु साधितम् ॥ ३ ॥ पदवादेस्वनुम-
 तो नेति व्याकरणे स्थितम् । ततो ऽन्विताभिधानस्याभिहितान्वय-
 कस्य च ॥ ४ ॥ शब्दभागार्थभागाभ्यां दूषणव्रातकीर्त्तनम् । प्रसङ्गेना-
 परेष्यत्र वाक्यार्थाः षट् प्रदर्शिताः ॥ ५ ॥ अखण्डवाक्यपक्षे च चोद्यप-
 च्चककीर्त्तनम् । उपपत्तिः प्रतिनिधेर्नास्तीति प्रथमं यथा ॥ ६ ॥ पि-
 कादिपदसन्देहो नोपपद्यतइत्यपि । श्रुतिवाक्यविरोधे तु श्रुतिरेव-
 बलीयसी ॥ ७ ॥ प्रतिष्ठितस्य न्यायस्याप्येवं त्यागः प्रसज्यते । अवान्त-
 राणां वाक्यानामुपपत्तिर्विरुध्यते ॥ ८ ॥ प्रासङ्गिकादिषु तथा लक्ष-
 णेष्वप्यसम्भवः । प्राप्नोत्वैवमखण्डे ऽस्मिन्वाक्ये दोषा उदाहृताः ॥ ९ ॥
 अपोद्वारं समाश्रित्य दोषास्त्वेते निराकृताः । संहितायां विभागे ऽ-
 थ पदयोर्विलयं गते ॥ १० ॥ उपादानावधिं कर्तुं तयोरर्थः प्रक-
 ल्प्यताम् । इति दूषणमत्राधात्पदे वाक्ये च वाक्यवित् ॥ ११ ॥ तत्र
 न्यायवशाद्त्र स्वपक्षे दोषसंहतिः । वाक्यार्थस्यात्र भेदोपि विकल्प्य प-
 रिकल्पितः ॥ १२ ॥ प्रतिभेदं च सिद्धान्ते वाक्यार्थं उपपादितः । प्र-
 विभागाश्रयाद्त्र पदार्थस्यापि सम्भवः ॥ १३ ॥ स च द्वादशधा भि-
 न्न इत्यप्यत्रोपपादितम् । प्रतिभालक्षणं सम्यग्विधातुं संहित कृतम्
 ॥ १४ ॥ पदभागार्थभागाश्च वितत्य प्रतिपादिताः । अन्वयव्यतिरेका-
 भ्यां विविक्ततोपपादिता ॥ १५ ॥ सनिमित्ता च सा ऽप्यत्र नामाख्यात-
 समाश्रया । उपसर्गनिपाताश्च कर्मप्रवचनीयकाः ॥ १६ ॥ पदभेदाः
 प्रसङ्गेन लक्षणेनोपलक्षिताः । सार्थकानर्थकत्वाभ्यां विचारे वर्णनिष्ठि-
 ते ॥ १७ ॥ कृते ऽप्यखण्डपक्षो ऽत्र प्रतिष्ठामुपनामितः । पदवादे ऽथ
 दोषाणां चतुर्णां परिकीर्त्तनम् ॥ १८ ॥ समासेषु विरुद्धार्थप्राप्तिरादा-
 वुदाहृता । अध्यादीनां तथा वाक्ये साधनस्याभिधायिता ॥ १९ ॥ ऋर्था

सङ्गतिरप्यत्र बहुव्रीहिसदाहता । प्रञ्चुसंज्ञादिषु तथा नास्वर्थी ऽवय-
 वेष्वपि ॥ २० ॥ इति चोद्यचतुष्केण पदवादः पराकृतः । स्थापिते ऽख-
 ण्डपक्षे ऽपि चोद्यसप्तकमाहितम् ॥ २१ ॥ इत्थे समासे नैव स्याद्बह्व-
 र्थस्याभिधायिका । विभक्तिरिति दोषो ऽत्र प्रथमं परिकीर्तितम् ॥
 २२ ॥ वाक्यस्यार्थसमाप्तिस्तु प्रत्येकं नोपपद्यते । परामर्शश्च नैव स्या-
 त्सर्वनामभिरेव च ॥ २३ ॥ अनुष्ठानं क्रमेणाथ वाक्यार्थस्य न जातु
 चित् । स्यादक्रमे त्वनुष्ठानं शक्यते न कथं चन ॥ २४ ॥ एकदेशस्य कर-
 णे समुदाये ऽर्थकारिता । अभिमन्यतइत्येतदखण्डे नोपपद्यते ॥ २५ ॥
 एतानि पञ्च चोद्यान्यपीद्वारस्य समाश्रयात् । समर्थितानि वै सम्य-
 गखण्डं वाक्यमिच्छता ॥ २६ ॥ अथाखण्डं यदा वाक्यं समासेष्वर्थव-
 र्णना । पृथक् पृथक्त्वात् तस्याः सा च शास्त्रे प्रकीर्तिता ॥ २७ ॥ नञ्-
 भासे पदार्थस्य विकल्पैर्बहुभिः पुनः । प्राधान्यं परिकल्प्याथ भाष्ये
 पक्षाः परीक्षिताः ॥ २८ ॥ यद्यखण्डमिदं वाक्यं नैषा स्यात्कल्पना क्व
 चित् । दोषावेतावपि शब्दप्रक्रियामात्रमेव च ॥ २९ ॥ शास्त्रप्रवृत्ताविति
 च निराकरणमेतयोः । ततश्चाखण्डपक्षस्य स बाध उपदर्शितः ॥ ३० ॥
 जहत्स्वार्थविकल्पेन बहुव्रीह्यादिगमिना । प्रत्युत प्रञ्चुदोषश्च पदवादे
 प्रकीर्तितः ॥ ३१ ॥ प्रकृत्यर्थः प्रत्ययार्थ इति भिन्नौ परस्परम् । या-
 वत् स्थितौ तयोरेकापायेनावगतिः कथम् ॥ ३२ ॥ इहा ऽहं नास्ती-
 ति च सा दृष्टा स्याद्वास्तवे कथम् । पदार्थं प्रति दोषो ऽयं पदवादे
 समुद्भूतः ॥ ३३ ॥ प्रत्ययद्वयगम्ये ऽर्थे एकस्मादेव तन्मते । अत्तीत्या-
 दौ कथं च स्यात्सत्यता पदपद्धतेः ॥ ३४ ॥ सत्यत्वे ऽथ पदानां
 स्यात्प्रकृतिप्रत्ययार्थयोः । कथं लक्षणशास्त्रेषु साङ्कर्येण व्यवस्थितिः ॥
 ३५ ॥ पदार्थमन्यथैवादौ प्रतिपद्यान्यथा पुनः । वाक्यार्थप्रतिपत्तिश्च
 दृष्टा नैतत्समञ्जसम् ॥ ३६ ॥ सत्यभूतेष्वथ पदेष्विति वाक्यविदो ज-
 गुः । नञर्थानुपपत्तेश्च नास्ति वादः पदाश्रयः ॥ ३७ ॥ उपात्तत्यागसं-

प्राप्ते सर्वत्रेति च दूषणम् । सह प्रागुक्तद्वैषैश्चाप्येकादश समीरिताः ॥
 ३८ ॥ पदवादे ऽत्र दोषास्तु पृथक् पक्षद्वयं पुनः । शब्दभागार्थभागाभ्यां
 विस्तरेण विचक्षणैः ॥ ३९ ॥ निराकृतमतो युक्तो वाक्यवादपरिग्रहः ।
 दोषः संज्ञिन्यतिक्रान्तः सूत्रकाराभिसंमतः ॥ ४० ॥ अपोद्धारान्त्रयाद्त्र
 गौणमुख्यविचारणा । ततः कृता सुनियतं टीकाकारेण सादरम् ॥
 ४१ ॥ सत्यासत्यविभागोपि ज्ञानानामुपपादितः । मुख्यनान्तरीयक-
 योरर्थयोरनिवर्तनम् ॥ ४२ ॥ ततस्त्वर्थचतुष्कस्य चिन्तनं विहितं क्र-
 मात् । शब्दार्थनिर्णयोपायाः सादरं परिकीर्त्तिताः ॥ ४३ ॥ तात्पर्यं
 परिपात्राश्चार्थतात्पर्यमपीति च । वाक्यनिष्ठं समासेन विचारितम-
 तः पृथक् ॥ ४४ ॥ उद्वर्गस्या ऽपवादस्य विवेकः परिकीर्त्तितः । संज्ञा-
 शब्देष्वथ कृता निर्णयः परिवत्सरान् ॥ ४५ ॥ प्रत्येकं समुदाये च स-
 मास्या वाक्यनिश्चितिः । न्यायः सञ्चिन्तितश्चात्र लक्षितो ऽप्यभिधीय-
 ते ॥ ४६ ॥ अथ पूर्वोक्तसंज्ञेपद्वारेणाप्युपपादितः । वाक्यवाक्यार्थनिष्ठ-
 श्च पदनिष्ठश्च निर्णयः ॥ ४७ ॥ वाक्यैकवाक्यतायाश्च विचारोपि निरू-
 पितः । वाक्यवाक्यार्थनिष्ठश्च पदनिष्ठश्च निर्णयः ॥ ४८ ॥ वाक्यैकवा-
 क्यतायाश्च विचारोपि निरूपितः । साकाङ्गत्वं निराकाङ्गा वाक्या-
 नां परिकीर्त्तिता ॥ ४९ ॥ यद्वा चिन्ता समासेप्यन्यस्माद्वस्तुनिरूपि-
 ता । अथात्र तन्वन्यायस्य सिद्धिर्भाष्यानुगा स्मृता ॥ ५० ॥ अवतारो-
 पि भाष्यस्य संग्रहे ऽस्तमुपागते । निबन्धहेतौ शास्त्रस्य टीकाकारेण
 कीर्त्तितः ॥ ५१ ॥ संग्रहार्थाद्यनुगुणरूपत्वं चोपपादितम् । विप्लाव-
 नमथैतस्य संग्रहप्रतिपक्षतः ॥ ५२ ॥ कृतमाचार्यदेवज्ञैराविश्वविश्वै-
 स्ततः । भ्रष्टस्यान्नायसारस्य वैयाकरणगामिनः ॥ ५३ ॥ मूलभूतम-
 वाप्याथ पर्वतादागमं स्वयम् । आचार्यवसुरातेन न्यायमार्गान्विचि-
 न्त्य सः ॥ ५४ ॥ प्रणीतो विधिवच्चार्यं मम व्याकरणागमः । मयापि
 गुरुनिर्दिष्टाङ्गाध्यात्र्यायाविलुप्तये ॥ ५५ ॥ काण्डत्रयक्रमेणायं नि-

बन्धः परिकीर्त्तितः । ग्रन्थकारेण ग्रन्थे ऽस्मिन् स्वस्मिन्गुर्वागमः स्फुट-
 म् ॥ ५६ ॥ इत्येव वाक्यकाण्डस्य प्रमेयविषयाः स्फुटम् । सङ्गतिः की-
 र्त्तिता लघवी समासेन निराकुला ॥ ५७ ॥ विद्वज्जनानां यः खलु स-
 र्वत्र गीयते जगति । तत उपसृत्य विरचिता राजानकशूरवर्मनाम्ना
 वै ॥ ५८ ॥ शशाङ्कशिथ्याच्छ्रुत्वैतद्वाक्यकाण्डं समासतः । पुण्यराजिन
 तस्योक्ता सङ्गतिः कारिकाश्रिता ॥ ५९ ॥ गुरुवे भर्तृहरये शब्दब्रह्म-
 विदे नमः । सर्वसिद्धान्तसन्दोहसाराभृतमयाय च ॥ ६० ॥ इति श्री-
 पुण्यराजकृता वाक्यपदीयद्वितीयकाण्डटीका समाप्ता ॥ शुभमस्तु
 समाप्तम् ॥ संवत् ॥ १९४४ ॥



श्रीः ।

वाक्यप्रदीपस्य काण्डद्वयस्य शुद्धिपत्रम् ।

पृ०

८६

टीकाङ्कः ४५ — स्थाने ४६ प्रमादपतितः । तदुत्तरं तथैवाङ्का बोध्याः ।

९४

टीकाङ्कः ६५ — स्थाने ६६ प्रमादपतितः । तदुत्तरं तथैवाङ्का बोध्याः ।

१३८

श्लोकाङ्कः १३८ — स्थाने १३९ इत्यपेक्षितम् ।

१४९

टीकाङ्कः १७९ — स्थाने १७० इत्यपेक्षितम् ।

१५८

टीकाङ्कः २९२ — स्थाने १९१ अपेक्षितः । मूलाङ्कः १९१ — स्थाने १९२ अपेक्षितः ।

२१४

मूले 'अर्थः प्रकरणं लिङ्गं शब्दस्यान्यस्य सनिधिः' । इत्यस्याग्रे 'सामर्थ्यमौचित्ये देशः कालो व्यक्तिः स्वरादयः । शब्दार्थान्वयवच्छेदे विशेषस्मृतिहेतवः' इति श्लोको ऽपेक्षितः । तदनुसारेण ३१८ इति मूलाङ्कः अपेक्षितः ।

२१७

टीकाङ्कः ३१७ — स्थाने ३१८ अपेक्षितः ।

२२५

टिप्पण्यां २८७ — स्थाने ४५ अपेक्षितम् ।

२२५

मूलाङ्कः ३३४५ — स्थाने ३३३५५५ । इत्यपेक्षितम् । अनेनैव क्रमेणाग्रे ऽङ्का बोध्याः ।

२४१

मूलाङ्कः २७४ — स्थाने २७२ इत्यपेक्षितम् । अनेनैव क्रमेणाग्रे ऽङ्का बोध्याः ।

२६५

टीकाङ्कः ४३९ — स्थाने ४३८ इत्यपेक्षितम् । अयमेवाग्रे क्रमः ।

२८५

मूलाङ्कः ४८८ — स्थाने ४८७ इत्यपेक्षितम् ।

अयं च सर्वा ऽपि अङ्गविपर्यय आदर्शपुस्तके व्यत्यस्ताङ्कलेखनाज्जातः । अन्ये तु न कश्चिद् व्यत्ययः केवलमेकः श्लोकस्फुटितः ॥

BENARES SANSKRIT SERIES;

A

COLLECTION OF SANSKRIT WORKS

EDITED BY THE

PANDITS OF THE BENARES SANSKRIT COLLEGE,

UNDER THE SUPERINTENDENCE OF

R T H GRIFFITH M A ,

LATE DIRECTOR OF PUBLIC INSTRUCTION, N W. P & OUDH,

& G THIBAUT PH. DR ,

PRINCIPAL, BENARES COLLEGE.

Nos. 11, 19 & 24.



श्रीविश्वनाथो विजयते ।

वाक्यपदीयं

साङ्गवैयाकरणसिद्धान्तनिरूपणं श्रीभर्तृहरिमहावैयाकरणविरचितं

श्रीपुण्यराजकृतप्रकाशाख्यटीकायुतम् ।

VĀKYAPADĪYA

A TREATISE ON THE PHILOSOPHY OF SANSKRIT

GRAMMAR BY BHARTRIHARI,

WITH A COMMENTARY BY PUNYARĀJA.

EDITED BY PANDIT GAṄGĀDHARA ŚĀSTRĪ MĀNAVALLĪ,

PROFESSOR OF LITERATURE, SANSKRIT COLLEGE, BENARES

~~~~~

*BENARES*

**PUBLISHED BY MESSRS. BRAJ B. DAS & CO.**

PRINTED AT THE BENARES PRINTING PRESS

BY CHHANNULAL

1887.

**Registered according to Act XXV. of 1867.**

# ॥ श्रीः ॥

## वाक्यपदीयस्य सटीकस्योपसंहारः ।



इदं वाक्यपदीयं काण्डद्वयात्मकमादौ काशिकराजकीयपाठशालायां सांख्यशास्त्राध्यापकेन श्रीयुतरामकृष्णशास्त्रिणा मुद्रयितुमुपक्रान्तम् । अथ स्तोकावशिष्टे प्रथमकाण्डमुद्रणे केन चित्कारणेन संजातवैरस्येनामुना विरमिते तदुत्तरभागपरिशोधने काशिकराजकीयसंस्कृतपाठशालाप्रधानाध्यक्षैः श्रीयुतश्रीवीसाहिवमहाशयैरेतत्कार्यसंभाषनायादिष्टो ऽहं रसगङ्गाधरस्य सटीकस्य परिशोधने व्यापृतोपि तत्रावश्यकटिप्पण्यादिनिवेशनमुपेक्ष्यैतत्कार्यसंपादनाय प्रावर्तिषि । अत्र चान्विष्यन् पुस्तकसाहायकं समासाद्यं समस्तवसुधातलविख्यातमदीयगुरुवरश्रीद्वैपालशास्त्रिचरणरुणीभवनस्थं द्वितीयकाण्डान्तमेकं पुस्तकमपरं च किं चित्खण्डितं तावदेव पण्डितवरश्रीदुर्गिराजभर्याणां तृतीयं च काण्डत्रयात्मकं मूलमेव तुरीयं तु खण्डितमशुद्धं च तृतीयकाण्डमात्रस्य । तानि चालम्ब्य निर्वाहयन् कार्यमिदं समापयं पुण्यराजकृतव्याख्यया समलंकृतं द्वितीयकाण्डम् । मूलकारिकापुस्तके ऽत्रैव समाप्ता वाक्यपदीयकारिकेति लेखं वाक्यपदे अधिकृत्य कृतो ग्रन्थ इत्यर्थे अधिकृत्य कृते ग्रन्थे इत्यधिकारीयेण शिशुकन्दयमसभद्वेन्द्रजननादिभ्यश्च इति सूत्रेण विहितच्छप्रत्ययान्तवाक्यपदीयशब्दस्य वाक्यपदविचारकग्रन्थपरतया काण्डद्वयस्यैव तथात्मनैव ग्रन्थसमाप्तावुपन्यसनीयानां ग्रन्थनिर्माणहेतुप्रयोजनविषयपरिगणनादीनां च निरूपणं तृतीयकाण्डे प्रायः कारकप्रकरणसम्बन्धिविचारं च समीक्ष्य युक्ततमं मन्यमानः समापयामि साम्प्रतमियतैवैतद्ग्रन्थसंमुद्रणम् ॥

तृतीयकाण्डस्य तु पूर्वोदाहृतं हेलाराजकृतव्याख्यासहितं लुण्ठितमशुद्धं चैकमेव पुस्तकं न कार्यनिर्वाहायालमिति विरतो ऽपि लभेय चेत्समग्रं शुद्धं च पुस्तकं संपादयेयमचिरेणैव तस्यापि सुदृग्ण-मित्यर्थये शास्त्ररसिकान् विलुप्तप्रायसंस्कृतपुस्तकपुनरुज्जीवनमहोत्साहिनी महाशयान् स्वसमीपस्थितैतत्पुस्तकं मां प्रबोधयितुं येनोचितप्रबन्धेन तत्संग्रहीतास्मि । प्रार्थये च गुणैकदर्शिनः परद्रूषणवाच्यमव्रतान् विपश्चितो मदीयमतिदोषेण सीसकाक्षरयोजकदोषेण च सुलभान्यत्र खलितान्युपेक्ष्यास्वाद्यन्तु प्राचीनतमगभीरवैयाकरणसिद्धान्तसुधारसं सप्रमोदमिति ।

मानवन्नुपाख्यो गङ्गाभद्रभास्वी ।

सं० १९४४ आषाढ सुदि ११ शुके ।



